
१ कोंकणी भाशेची घडण 


भारताचे दक्षिणे - अस्तम्ते दर्याधडेर शेकानशेक पातळिल्लो 
आनी सहयाद्री पर्वता वा अस्तम्ते- घांटा आडोसाक नंदतलो वेगळो 
असो जनपद भुमीभाग म्हळयार कोंकण . ताचेवेल्यान आयिल्ले 
कोंकणी भाशेची पाळां - मुळां पोन्ने - पुरातन मुंडारी भाशेकडेन 
नावल्यांत जांवये म्हणपाचें अनुमान हालींच्या काळार जाल्ल्या सोदा 
वेल्यान दिसूक लागला . मुंडारी भास शबर ' म्हळयार प्रोटो 
औस्ट्रलोयड आदिवासी लोकांची जावन आसा . तांचे पूर्वज , कोंक 
जमात , खंय आदल्या काळार ह्या भागांत जियेताले . तांचे- वेल्यानूच 
कोंकवन वा कोंकण , हे नांव हे भूयेक पडलें म्हणपा सारकी सुचो 
वणी आदल्या संस्कृत आनी तामिळ साहित्यांत मेळटा , अशें 
जाणकार सांगतात . 

हे जमातींतले लोक आयज गोंयांत रूपांतरायल्ल्या आंगान 
गावडी , कुणबी , वेळीप आदी नांवांनी वळखतात . तांतले कांय 
जाण ' कुंकुणा , ' ह्या नांवा खाल महाराष्ट्रातल्या खान्देश भागा 
च्या जळगांव आनी धुळे , ह्या जिल्ल्यांनी पळेवक मेळटात . आयज 
मुंडारी उलोवपी चडशे लोक बिहार राज्यांतल्या छोटा - नागपूर 
भागांत वस्ती करून आसात . मुंडारी भाशेत रेवरेंड जे . हॉफ 
मन - हाणी s अक्षरा मेरेन अक विश्वकोश तयार करून उजवा 
डायलो . तांतल्या कांय उतरावळीचो आनी का मुंडारी - अिग्लिश 
शब्दकोशाचो बारकायेन अभ्यास केल्यार , कोंकणीचें आनी 
मुंडारीचें कितले लागशिले नातें आसा म्हणपाचे घसघशीत लक्षांत 
आयले बगर रावना . 

पुण , ह्या मूळ म्हालवजार , शेजारच्या बळीश्ट द्राविडी वा 
कूश ' संस्कृतायेचो भोव तोलादीक असर पडलो , चड करून 
चालूक्य सम्राटांच्या राज्या काळार . ते आदी आनी उपरांत , भोव 
करून ख्रिस्ती युगाच्या पयल्या - वयल्या शेंकड्यांनी , उत्तर भार 
तांतल्यान , उदेंत पंजाब , उपरांत बंगाल आनी राजास्थानांतल्यान 
आर्य लोक , सारस्वत आनी चाड्डी ( ब्राह्मण आनी क्षत्रीय ) , 
कांय वैश्य - वाणी आनी तांचे वावराडी सुदीर , कोंकणांत पावले 
आनी येतना वाटक मेळिल्ली उत्तर देखनांत उलयल्ली प्राकृत , 
जिका भारताची पदां - संगीताची काव्यमय भास म्हणटाले , 
ताणी आपणायली आनी ती कोंक जमातीचे भाशेत भरशिली . 
मौर्यांच्या काळार माघदी आनी शौरसेनी प्राकृतांचो आनी खासा 
बौध काळार पाली भाशेचो कोंकणीचेर भोव खोलायेन प्रभाव पडलो . 
मागीर प्राकृतांतल्यान जेन्ना स्थानीक अपभ्रंश निर्माण जाल तेन्ना 
कोंकणींत तांचो जीव भल्लो . ह्या मेळगरांतल्यान कोंकणी भाशेक , 
आपल्या हेर भयण - भासां वांगडा जांवये , णवव्या ते धाव्या शेंक 
ड्याच्या सुमाराक थीर - पुराय अशे रुप आयलें . तेन्ना ही भास 
संस्कृताचे व्याकरणीक बांदावळीचेर आदारुन आनी तिचे उतराव 
ळीचो हक्काचो पालव घेवन आर्य कुटुंबांत बसली . मागीरच्या 
काळार तिचेर आपल्या भयण - भासांचो आनी पुर्तुगेजीचो आनी 
तसोच अिग्लेजिचो थोडो - भोव प्रभाव पडलो . पुण तिचे ते काय 
मचे घटमूठ मुळावे बांदावळीन ते सगळे प्रभाव फाव ते भशेन 
आपल्या सभावा अनुसार रूपांतर करुन बेस बरे रितीन पचयल्यात . 

२. पयलें - वयलें बरोवप 


बरोवपा खातीर कोंकणी भास केन्नाच्यान उपकारायली , हे 
विशी आमच्यांनी निश्चितपणी सांगूक जायना . तरीय , कोंकणी 
बरोवपाची सगळ्यांत पयली आयज मेरेन नोंद मेळ्ळया ती 
म्हळयार अिकराव्या शेंकड्यांतल्या कर्नाटकांतल्या श्रवणबेळ 

गोळाच्या गोमटेश्वराल्या ( बहुबली ) पाशाण्या मुर्तिच्या पायां 
खाला . शिला - लेखाच्या रूपान कोत्रायल्लें तें वाक्य अशें आसा : 


" श्री चावुण्डराजें करवियलें . ” ( 99१६-१७ ) 

हे अस्सल कोंकणी वाक्य आसा म्हणपाचो दुबाव कोणाकूच 
आसचो न्हय . हे तरेचे प्रयोजक वाक्य आयज लेगित कोंकणी लोक 
त्या भागांत तरी उपकारायतात . अशीच साबार शिलालेखाची 
कोत्रावपां कोंकणांतल्या काय भागांनी हांगा - थंय कोंकणी उतरांनी 
बरयल्ली दिश्टी पडटात , देखीक : मुंबयंत ( ११८७ ) , फोंडयां 
( १२२१ ) , वेयां ( १३४८ ) , ह्या जाग्यांचेर . 

पुण , कोंकणी ही कोंकणांतली भास म्हणपाची पयली - वयली 
आनी स्पश्ट रीतीन उल्लेख करपासारकी रुजवात मेळ्ळया ती संत 
नामदेवांच्या उतरांनी . संत नामदेव ( १२७०-१३५० ) म्हणटात : 


गोवळणी ठकविल्या । एक एक संगतीने 
मराठी कानडिया । एक मुसलमानी 
कोंकणी गुजराती । 
अशा पाच जणी गौळणी ठकविल्या । 


फुडें वचून नामदेव कोंकणी गौवळणीच्या तोंडांतल्यान त्या काळा 
वेल्या कोंकणी भाशेचो नमुनो आमकां दितात तो असो : 


' पाव गा दातारा । पाव गा दातारा । 
तूं नंदालो झिलो । माका फडको दी । 
मि हिवान मेलो । घे माझो कोयतो । 

देवा पायां पडलो ।। 


हांतले उत्तर कोंकणीचे ( पेडणेचे ? ) खाशेले शब्दप्रकार वाचत 
ल्याच्या दोळयांत भरतात ते अशे : नंदाचो , माका , फडको , मेलो , 

माझो , कोयतो . तशेंच त्या काळावेल्या मराठी ग्रंथांनी कोंकणी । 
वाक्यप्रचार हांगा - थंय उठून दिसतात म्हणपाचे पुरावे 
श्री . चक्रधर स्वामींच्या लीळा - चरित्रांत आनी संत ज्ञानेश्वाराचे 
ज्ञानेश्वरी'त नदरेक पडटात . 


अशें म्हणटात कि पुर्तुगेज गोंयांत पावचे आदी गोंयांत 
कोंकणींतल्यान साहित्यीक वावर जाल्लो . तांतली हातांन - बरय 
ल्ली पुस्तकां पुर्तुगेज धर्मकोल्लाच्या उज्यान हुलपायलीं , अशें 
व्हड पुर्तुगेज जाणकार डॉ . कूञ रिवारा सांगतात . हे कितलें - शें 
खरें आसत तें सारकें सांगू नजो . पुण तसलें साहित्य आशिल्लें 
म्हणपाची लिखीत सुचोवणी मेळटा . जोन लीडन ( १७७५-१८११ ) 
ह्या जाणकारांनी नोंद केला त्या प्रमाणे , तांकां खंय केरळांतल्या 
कोंकणी लोकां मदी कोंकणी भाशेत बरयल्ली भागवत आनी लिंग 
पुराणां दिसल्यांत ; तशीच रामायण , महाभारत आदी भाशांतर 
केल्ले ग्रंथ आनी मूळ कोंकणीत बरयल्ली वीरभद्र चरित्र , पर्सराम 
चरित्र , बक्र मलिवाणी , अंनिया बक्र , आनी देवळांतली स्थळ 
पुराणां पळेवक मेळ्ळयांत . हांचे अवशेश अजून केरळांत उल्ल्यात 
जाल्यार सोदून काडचे पडटले . 

हे विशी , डॉ . ग्रियर्सन , आपल्या ' Linguistic Survey of India ' 
ह्या ग्रंथांत , विधान करतात कि पुर्तुगेजांनी गोंयांत आक्रमण करचे 
आदीं थंय कोंकणी भाशेत बरेंच - शे साअित्य घडोवन आयिल्लें 
म्हणटात . त्या बरपांत मुर्ति पुजनाचो धर्म भल्ला म्हणपाचे येवजून 
ताणी तें लासून उडयलें . जेन्ना पाद्रींनी देवळां मोडून घेतली तेन्ना 
ताणी थंयची पोन्नी पुस्तकां वा ग्रंथ ना - नपश्यात केले . देखून आयज 
तांची नांव - निशाण चड - शी दिसना . 

३. कोंकणींतलो पयलो साहित्यीक वावर 


तरीय , हालिंच्या काळार हाताक सांपडल्या ती कोंकणीतली 
त्या काळा - वेली पयली - वयली व्हड साहित्य - कृती जावन आसा . 
ती म्हळयार पुर्तुगालच्या ब्रागा शारांत होल्मल्ली कोंकणी गद्याची 
हात - बरपां . चड करून , त्या काळावेल्या गोंयांत चलतले ' कानदेवी ' 
लिपयेंत बरयल्ल्या ग्रंथांतल्यान गोंयकार पंडितांनी वाचिल्ल्यो वा 
सांगिल्ल्यो मुलकी रामायण आनी महाभारतांतल्यो सगळयो काणयो 
पाद्रींनी रोमी लिपयेंत बरोवन काडून घेतिल्ल्यो , तांची ही हात 
-बरपां . आनीक दुसरें कितेंय मेळसर , तेंच पयलें - वयले विकसीत 
भाशेंतलें कोंकणी गद्य जावन आसा म्हणपाचे मानचे पडटले . तांचो 
मूळ बरोवपी वा घडोवपी वा रचनाकार कोण आसलो जायत , 
हे गजालीचेर हाली केल्ल्या सोदा - वेल्यान कांय दुबाव उप्रासूक 
लागल्यात . कित्याक तांतूंत बरोवप्याच्या नात्यान साबार जाणांची 
नांवां दिसतात , कृष्णदास शामच न्हय पुण तांचे सांगाती बरोबपी 
जांवये जे पाद्रींक त्यो काणयो सांगताले . तांची नांवां अशी 
दिसतात : विष्णुदास नामा , शीवदास , ज्ञानदेव आदी . 


तांतल्या महाभारतांतल्या ' आदी पर्व तिलो ओक उतारो 
देखीक पळेवन घेवया : 


भीस्म मंत्र्यां - प्रधाना लागी उलयलो : ' आमच्या बापाक अस्त्र्ये 
वीण जीवाक सुख ना , म्हा - चिंताक्रांतु : तरी आतां तंव येकि कन्या तूर्ताची 
जोडीन ' म्हणोनु आपुल्या राज्यांतलो घोडे - हस्ति - रथ - पायदळ चतुरंग सहिन्या 
सहित भायर पडलो . इतुक्या मार्गावरी वेतां , येका समुद्राचे तीरी सुगंध 
परिमळ येव लागलो . त्या परिमळाच्या लब्दानु राव व समेस्त सहिने वेदलें . 


मळू 


तंव रायान प्रधाना पासीं विचारिलें : ' कस्तुरीचंदना सारिखो परि 
जो येता तो बैंचो ? ' तें उतर आयकून प्रधानान आपुल्या शेवकांक 
निरोप दिलो : कोणी कडे कोण देवस्थान आसा , खंय बरव सुगंध पुस्पांचो 

ठाव आसा ? तरी तुमी ठांय घालूनु वेगीं या . ' तें उतर आयकुनु शेवक धांवत 
गेले ते समुद्रा तीरी सोदूं लागले . सोदितां सोदितां त्या समुद्राच्या तीरावरी 
येकू नव्वाडू म्हणचे तीरी तारी उतरतालो - ताची ती कन्या महा सरूपी , 
सुंदरी , त्या शेवकांनी देखिली . तिचे आंगीचो सुगंध परिमळ , त्या परिमळाच्या 
लब्दाक भोंवरांचे रण जुगुंकारु अंत्रोख्यो जाता . तावळी तें शेवकांनी देखुनु तिचे 
लागी विचारिलें : ' तूं कोणाची कन्या ? हे सर्व वर्तमान आमकां सांग . 
तावळी ती तांचे लागी उलोंव लागली , “ मजो बापू खारवो , हांव तांची 
कन्या . पयलें मजें नांव मछगंधा : येक गांवभरी मजे आंगिची पोरटणी - जैसी 
मासळयेक हिंवसाणी येता - तैसी येताली . तावळी ह्या मार्गान येकु रूशी 
परस्परू म्हळेलो तारी उतरनु वचूंक आयललो . तावळी मजो बापू खारवो 
अरण्यांतु गेललो . हांव येकलीची ते तारी लागी बैसलोली . माका देखुनु तो 
रूशेस्पोरू वेगीं पलतडी उतरी म्हणू म्होणोंव लागलो . तावळी हांवें म्हळे : 
मजो बापू येवनु उतारीत . हांव कन्या , कैसे होडे उतारूं ? 

' 
तावळी अकांत वासु देखुनु , तो रूशी आपण्याक भोगु मागु लागलो ; 
तावळी हांव भयभीत हौनु लाजिली . तावळी तो रूशी बोलू लागलो : वेगीं 
तूं माका भोगू दिशी तरी बरें , नां तरी तुका स्त्रापुनु भस्म करीन . तें उतर 
आयकुनु हांवें ताचे लागी बोलिलें : हांव कन्या , भोगु दिवंक नेणो ; तावळी 
ताणे म्हळे : तुका बरवीं पंदरा हौ सोळां वरूसांची सवाशीणी 
करीन ; तावळी तिणे म्हळे : दिसाचो भोग दिवू तरी नये , समेस्त देव चंद्र , 
सुर्यो , समुद्र , रूख्यो बावतर देखताती , हांव तुका कैसो भोगू दिवू ? तावळी 
ताणे म्हळे : तूं भियेव नाका , त्या समेस्तांची दृश्टी आमी भोगू करतना 
पडना - शो हांव करीन , भ्हणोवनु आठांय दिशांक कमंडळीचे उदक काडुनु 
उडयले ; त्या उदकानु हिंवर जावनु अंदकारू पडलो , मनुश्याक मनूश्य देख 
नये जालें . 

फुडां ते मछकन्येन त्या रूशीक भोगू दिलो . फुडां तिगेरी व्यासु पुत्रु 
जालो , आनी तिका नांव सुगंधा म्हणोवनु ठेयलें ; ते सुगंधेची आंगीची वासना 
जैशी कुकुम कस्तुरी अगर चन्दन भौन चन्दन परमळटा तैशी वासना परि 
मळू येवू लागलो मग तो रूशी जे तप केलले अितुकेंय वचूंक नागौलो ; अशें 
हे मागिलें वर्तमान त्या प्रधानांच्या शेवका लागी सुगंधेन सांगिलें , तें आय 
कुनु ते आपुल्या स्वाम्या लागी येवनु सांगिलें . ते सर्व वर्तमान आयकुनु राय 
प्रधान मंत्री घेवनु ते सुगंधे लागी येवनु समुद्राचे तीरी बैसलो ; तिच्या बापा 

खारव्याक आपोवंक धाडिलो . तो रायाचो निरोपु आयकुनु धांवत धांवत 
येवन पांयां पडलो : स्वामया तुंवे कित्या माका आपोवंक धाडिलेलो तें माका 
सांग . तंव रायान म्हळे : तुजी ही कन्या सुगंधा आमच्या बापा संतानु चक्र 
वर्तीक दी , दिल्यावरी तुका हांव देस दुर्गा वळीत , द्रव्य , रथ , हस्ती , घोडे , 
सहिन्य , पायदळ तुका हांव दिवुनु राय करीन ; जे काय हांव म्हणटां तें तूं 
करी . तावळी ताणे म्हळे : स्वामया , हांव तुजो शेवकु , जे काय ती कन्या 
म्हणटा तें करूंचें . 

ह्याच प्रकाराचें कोंकणी गद्य रामायणांतल्या कथांनी पळेवक 
मेळटा . तांचोय मूळ मुलको लीपयेंत बरोवपी वा सांगपी कोण आसत 
म्हणपाचे निश्चित जायना . ह्या दोनूय म्हाकाव्यांतल्यो कोंकणी 
गद्यांत आशिल्ल्यो काणयो ब्रागा शारांतल्या ग्रंथालयांत हात - बरोवपा 
आंक ७७१ आनी ७७२ हातूंत सांबाळ्ळयांत . तांतूंत ८३ ९ आनी 
५४३ पानां आसात . तांचे संपादन करपाचे काम प्रो . लुरदीन रूद्रि 
गिश - हाणी हातात घेतलां आनी ताणी महाभारतांतल्या ' आदी 
पर्वां'तल्यो अठरा कथा आतां मेरेन उजवाडायल्यात . 


४. तेराव्या - चौदाव्या शेंकड्यांतली कोकणी 


कोंकणी भाशेचो त्या आदलो आविश्कार वयर सांगिल्ल्या 
लीळाचरित्रां'त पळेवक मेळटा . तेराव्या शेंकड्यांत यादव सम्रा 
टांच्या काळार महानुभावी चळवळीतल्या महंतांनी श्री चक्रधर स्वा 
मींचे'लीळाचरित्र , ' ह्या मराठी ग्रंथाची खंडां बरयलीं , जेन्ना मुस 
लमानांचे धाडीक लागून , ते कोंकणांत पावले . देखून तांच्या बरोव 
पांत कोंकणी उतरां आनी वाक्यप्रयोग रीगले जांवये . तांतलो श्री . पां . 
पु . शिरोडकारांनी संपादिल्लो अक उतारो पटवन घेवया . तो पणजे 
च्यान उजवाडाक येतल्या ' गोमन्तक , ' ह्या मराठी दिसाळ्याच्या 
१ . - १ - १ ९ ८४ तारखेचे पुरवणेतल्या तांच्या लेखांतलो तांचे भोव 
उपकार मानून काडला : 

" ते दिस हांव दादोन आफइला म्हूण नइंचे तडी - तडीन सका . 
ळीच घरा गेलो . वाटेर हवे हतयांचे किंकाट रानांतल्यान येतात ते 
आइकिले , आनि तेवटेन माझो दिष्ट गेली . तर हवे एक तरणी - धाकटी 
बाइल केस उगइत आसता देख ली . फुडां तीइ माझ्या सांगाती येउं 
लागली . फुडां एक जोइसी देखला . वाटे कोणाची अक खोप देखली . 
थंय ओक बोडकी आंबील रांधी . इतक्यांत पानां - फोफळां घेऊन एक 
आंडोर थंय पावला आसतांना बोडकेन तेच्या हातीर उन उनीत 
आंबील ओतली . तेणे बोब मारली . पाठल्यान अंक आंडोरी देखिली . 
तिचे हात भांगरान भरलेले देखिले . ती रडली आनी म्हणू लागली : 

आरे पापया , आतां तूं हातीर उदक घाल , त्या तांबयांत थंड उदक 
आहा ' फुडां तिने म्हातारेकडे मुख करून म्हणितलें , आगे , आदी 
पयलीं तुवें तुझ्या वरैता ना केला . आतां ह्या आंडोरा खाउं सोदि 
ताए . मागां तिने आंडोरा पसाऱ्या वचून सुण्या मायेन उंडयाची 
पोटली घेऊं सांगिली . फुडां तिएची आवै पावली . मायेधुआं भेटी 
जाली . धुओन गंगाळां उदक भरिलें . आवैन ते सारिलें . वस्त्रां धुलीं 
ओळणी घातली . firs जनमत 

दुसरे दिसा धुए एकवत म्हणौन झुंजुरके जालें तेदना ती उठिली , 
हाली - धुली . इतक्यांत तिएच्या वरैता एक दायज येईल म्हणौन ते 
दसा शीत आनि वनइ केले . सांजवळे दायजान सांते वचौन गाडु 
यांत दूध घेतिले आनि भाऊजैए स्वाधीन केले . तिने दुधांत फुलसोजी 
साकर घालून रांधिली आनि दाएजा वाढिली . 

हिरात 
चणेयांत तिखी आनी मिरयांची पुडी घातली . तेदना हींव 
वाजू लागले . जेवणा बरी साकवती केली . धाकुटली केळी दायजा 
दवरली . फण्यातुली दोन केळी तेणे खाली ... 

५. भायल्या पाद्रींचे सुरवातेचे काम 
जेन्ना पुर्तुगेजांनी १५१० वर्सा गोंय जिखलें तेन्ना ताणी देशी 
धर्मीक सरूपाचें साअित्य चडशें ना - नपश्यात करपाचो येत्न केलो 
म्हणपाचो ह्या आदी उल्लेख आयला . पुण उपरांत तांच्या पाद्रींक 
कोंकणी भास शिकोंवचे खातीर तांच्या जाळवणदारांनी गोंया 
( १५६५ च्या सुमाराक ) , रायतुरा ( १५७६ च्या अदमासाक ) , 
चोडणां ( १५६५ च्या भोवतणी ) , म्हापश्यां साळो उगडल्यों 
आनी बरो तेंप चलयल्यो . मागीर ते कोंकणी भाशेत प्रवीण जावन 
तांतूंत ते काव्य आनी गद्य बरोवपाक लागले . १५५६ - आंत गोंयांत 
भारतांतलो पयलो छापखानो बसयलो आनो तांतल्यान छापिल्ली 
पयलीं - वयली पुस्तकां कोंकणींतल्यान जाली . 

१५६३ वरस उदेता म्हणसर गोंयात चलतल्या जेझुयीत 
धर्मसंघाच्या सांव पावल , हे कोलेजीतल्या पाद्री शिकपी तरनाटयान 
कोंकणी व्याकरणाचो पयलो बरयल्लो मसुदो तयार केलो . त्या 
गोंयकार तरनाटयाचें नांव आंद्रे वाझ आशिल्लें . तो गांवान करंबळेचो , 
गोंय शाराच्या शेजारच्या गांवचो , जो उपरांत पयलो गोंयकार 
पाद्री जांवक पावलो . आपणेच तयार केल्ल्या व्याकरणाच्या आदा 
रान तो खंय विदेशी पाद्रींक कोंकणी शिकयतालो . त्या मसुध्याचेर 
आदारून अिग्लेज जेझुयीत पाद्री थोमस स्टीफन्स ( १५४ ९ -१६१७ ) 
हाणी कोंकणीचे सविस्तर व्याकरण १५६८ आनी १६१७ ह्या 
काळा मदी बरोवन काडले , जे ते भायर पडल्या उपरांत , १६४० 
आंत छापून उजवाडाक आयलें . 

त्या व्याकरणीक वावरांत हेरीक हेरी किश ( १५२०-१६०० ) 
जुआंव द सां मातीयश ( १५ ९ ५ आनी १६४७- ह्या काळा भितर 
जीवे आसात ) , गोंयकार सिमांव आल्वारिश ( १६ ९ ५ आनी १७४४ 
ह्या काळा मदीं जिवे आसात ) , कारेल प्रिक्रिल ( १७१८.१७८५ ) 

हाणी भर घाली . गोंयांत जल्मल्ले फिरंगी फ्रांसीस्कान फ्रेय गापार 
द सां मिगेल ( १५ ९५-१६४७- ह्या काळांत जीवे आसात ) , हाणी ह्या 
वावरांत संपुर्णाय हाडली आपणाल्या ' आर्त द लीगुआ कानारी 
ह्या १६३५- आंत तयार जाल्ल्या ग्रंथांत आनी उपरांतच्या 
तांच्याच “ Sintaxis Copiosissima ... " ह्या वावरांत . 

थोमस स्टीफन्सचो व्याकरणाचो ग्रंथ रोखडो छापून काडि 
ल्ल्यान , सगळया भारतीय भासांमदीं , कोंकणीक पयले छापिल्लें 
व्याकरण आनी तशीच पयलीं - वयली छापिल्ली पुस्तकां फावो जालीं . 
कित्याक , वयर सांगलां तशें , भारतीय उप - खंडांतलों पयलो छाप 
खानो १५५६ - आंत गोंयांत बसयल्लो . पुण रोमी लिपयेचे ठशे आप 
णायल्ल्यान आनी देवनागरीची आनी संस्कृत आवयभाशेची तांची 
वळख ना - नपश्यात जायत गेल्ल्यान , गोंयकार लोकाक तें खूब मारक 
पडलें , कित्याक तांकां मुळाक सावन आपलेच खाशेले भंयतले उम 
टून काडिल्ले भशेन जालें . 

तरीय आसतना , आशिल्ल्या साहित्याचेर आदारून आनी 
लोकां मदीं उलयल्ले भाशेचो अभ्यास करून , भायल्या पाद्रींनी 
आधुनीक भारतीय भासांतले पयले - वयले शब्द - कोश वा उतरावळी 
कोंकणीत तयार केल्यो . तांतली सगळ्यांत पयली म्हळयार १५७० 
वर्सा आदली . ती पुर्तुगेज - कोंकणी आनी कोंकणी - पुर्तुगेज आसली . 
ह्याच प्रकाराचे साबार शब्दकोश तांतलो उतरांचो सांटो वाडोवन 
तयार जावन आयले . तांतले म्हत्वाचे म्हळयार पाद्री दियोग 
रिबेयरांचो १५,५०० उतरांच्या नोंदींचो जाल्यार फ्रांसीस्कान 
पाद्रींचो १७,५०० उतरांच्या नोंदींचो असो जाला . त्या भायर 
मराठी आनी कोंकणी , ह्या दोनूय भासांच्या व्याकरणांचो तुलनात्मक 
अभ्यास करून , ' जानुआ श्रीदिका ... ' नांवाचो ग्रंथ पाद्री अिनाजियु 
आर्कामोनी ( १६१५-१६८३ ) हाणी बरोवन उजवाडायलो . त्या 
भायर हेरां भासांकडेन कोंकणीची सर करून साबार ग्रंथ 

बरोवन जाले . त्यो भासो संस्कृत , अिटालियन , ग्रीक आनी लॅटीन 
अश्यो आसल्यो . ह्या वावरांत हेरांय जेझुयीत पाद्रींनी आपले 
योगदान दिले . ते म्हळयार आंतोन्यु द सालदांजा आनी मिगेल 
द आलमेयदा - फ्रांसीसकान पाद्री मदीं मुखेल अशे बरोवपी जाणी 
कोंकणी भास , साअित्य आनी व्याकरण , ह्या विशयांनी आपली मोला 
दीक भर घाली म्हणटात ते गापार द सां मिगेल , क्रिस्तोव्हां द जेझूस 
आनी मानुयेल बाजा आशिल्ले . दियोग द आमाराल , ( १६ ९९ 
१७६२ -उपरांत ) हाणी ' Prosodia della Lingua Canariua ' , ह्या 
माथाळया खाल प्रमाण कोंकणीचो निमाणो असो शब्दकोश बरयलो . 


६. मिशनरींची साहित्यीक मोहीम 


मिशनरी पाद्रींनी बरोवपाक घेतिल्लें नव्या क्रिस्तो धर्मीक 
स्वरूपाचे कोंकणी गद्य सगळ्यांत पयलें क्रिस्ती शिकोवणेची 

मूळ 
तत्वां सांगतल्या पुस्तकांनी घडयलें . जाणकारांनी सोद केला त्या 
प्रमाणे , असलें क्रिस्ती शिकोवणेचे मुळावें पुस्तक कोंकणीत पयले 
घडये १५५ ९ वर्सा गोंयां शारांत छापून उजवाडायलें . नाल्यार तें 
घडये १५५६ वर्साच , जेन्ना गोंयांत पयलो छापखानो बसोवन जाल्लो , 
हेर पुर्तुगेज धर्मीक शिकोवणेच्या पुस्तकां वांगडा उजवाडाक आयलें 
जांवये , अशें जाणकार म्हणटात . अशें आसून , तें म्हळ्यार कोंकणींतलें 
सगळयांत पयले छापिल्लें पुस्तक आसूंक जाय आनी क्रिस्ती शिकोव 
णेचे यादीत आशिल्लें सगळयांत पयले पुस्तक म्हणूक जाय . ह्या 
पुस्तकाचो बरोवपी कोण तरी गोंयकार क्रिस्तांव ( घडये , आंद्रे 
वाझ ) जांवक जाय , असो विद्वानांचो अदमास आसा . दुर्दैवान ह्या 
पुस्तकाची अकूय प्रत अजून हाताक सांपडली ना . जे धर्म - शिकोव 
णेचे पुस्तक हाली सोदून मेळळां तें जाल्यार खूब उपरांत , थोमस 
स्टीफन्सांनी तयार केल्लें आनी रायतुरच्या छापखान्यांत १६२२ 
वर्सा छापिल्लें ' दौत्रीना क्रिस्तां ' वा क्रिस्ती शिकोवणेची धर्म - तत्वां . 

हे डॉ . मारियान सालदान्यांनी पुर्तुगालच्यान सोदून हाडून ते संपा 
दीत करून सामक्या मर्यादीत आवृत्तीन उजवाडायलां . 


त्या काळावेलीं प्रसिद्ध धर्मीक पुस्तकां आनी अवरोपांत तेन्ना 
भोव गाजिल्ले तोला - मोलाचे ग्रंथ मिशनरींनी कोंकणींत हाडपाचो 
व्हडा म्हत्वाचो वावर केलो . तसल्या ग्रंथांचेर आदारुन केन्नाय मुळ 
कोंकणींत तेध्या पांवड्याचे बरोवप करपाचे ताणी प्रयत्न केले . ह्मा 
मळार चडशे जेझुयीत आनी फ्रांसीस्कान धर्म - संघाचे पाद्री आनी 
मठवाशी वावुरताले . तांतले तांतूंत उल्लेख करपा सारके म्हळयार 
१६०७ वर्सा उजवाडाक आयिल्लो रिबादेनेयरांचो व्हड ग्रंथ ' फ्लोस 
सांक्तोरुम ' म्हळयार संतांच्यो जीणो , हाचें कोंकणी रूपांतर . हे कोंकणी 
भाशेत आनी कानदेवी लीपयेंत फ्रांसीस्कान मठवाशी फ्रेय आमादोर 
द सांताना , हाणी बरयल्लें . हाची अकूच प्रत , हातान बरयल्ली , ओक 
हजार पानांची , पारिस शाराच्या राष्ट्रीक ग्रंथालयांत आसा . फ्रांसी 
स्कानां लागी छापखानो नाशिल्ल्यान , तांची बरोवपां चड - शी छापी 
नासतना उरली , हे ध्यानांत धरचें . 

जेझुयीत पाद्री जुयांव द पेद्रोजा ( १६१५-१६७२ ) हाणी 
' देवाची अकांग्र बोळणी ' हो ग्रंथ बरोवन १६६० छापून उजवा 
डायलो . ताणी बेर्नार्दीन द विल्येगश - हांच्यां ' सोलिलोक्युस दिवी 
नुस ' ह्या व्हड ग्रंथाचें कोंकणींत तें रुपांतर केल्लें . अिनाजियु 
आर्कामोनींनी आपणाले ' सगळया वरुसाचे वांजेल ' ( १६६७ ) , 
वर्स्य - भर उपकारावपाचे अशें शुभ - वर्तमान कोंकणींत बायबलांतल्या 
नव्या कराराचेर आदारुन बरोवन उजवाडायलें . बायबलांतल्या 
खंयच्याय ओका भागाचे भारतीय भासांतलें हें पयले भाशांतर . 

ह्मा गद्याचे विशय म्हळयार चड करून संतांची जीवितां , 
क्रिस्ताची यातना आनी कश्ट - दगदग , मनन करपाची बरोवपां आनी 
धर्म - तत्वां कळोवपाची शिकोवण . तांतले तांतूंत कांय अशे तरेची 


व 

पुस्तकां आसली जांतूंत तेन्ना चुकिची समजल्ली क्रिस्ती - न्हय तांची 
धर्म - तत्वां विरूद्ध मुद्दे मांडिल्ले . ही कांय मुदलाची कोंकणी भाशेत 
बरयल्ली , कांय हेर भासांतल्यान अणकारिल्ली . तांच्यांतलो मुखेल असो 
बरोवपी म्हळयार फ्रांसीस्कान मठवाशी फ्रेय मानुयेल द सां मातीयश . 
त्या भायर , अिगर्जाच्या मुखेल्यां ( विगारां ) मार्गदर्शना खातीर 
पुस्तिका आनी भुरग्यांक शिकोवपाच्यो मार्गदर्शिका , कुमसाराचेर 
विवेचन आनी सेरमांवांची भाशणां . ही प्रवचनां विविधतायेन आनी 
साहित्यीक नदरेन कोंकणी भाशेच्या सर्व गिरेस्तकायन आनी अलं 
कारांनी भरिल्ली . हे सगळे प्रकार हाताळपांत तसोच व्याकरणीक , 
साहित्यीक आनी उतरावळ तयार करपाच्या गजालींनी सगळ्यांत 
निपूण म्हळचार गोंयांत जल्मल्ले पुर्तुगेज फ्रांसीस्कान मठवाशी , 
अस्कलीत गिन्यानाचो शिंसो , गारपार द सां मिगेल आशिल्ले . 
ह्या काळा वेले मूळ कोंकणी भाशेत बरयल्ले ग्रंथ चड करून भांशांतरा 
यल्ल्या पुस्तकां परस आकारान मोटे आशिल्ले . तेन्नाच्या मूळ कोंकणी 
बरोवप्यां मदीं आन्तोन्यु द साल्दान्य , हे खांपे जेझुयीत बरोवपी आनी 
प्रवचनकार आसले . तांचे विशय मनन , प्रवचनां , संतांची जीवितां 
आनी पाद्रींक आपल्या गोंवळीक ( Pastoral ) कामांनी मार्गदर्शन कर 
पाची पुस्तकां . तांतलो बन्यांतलो अक ग्रंथ जो अ . का . प्रियोळकारांच्या 
कृपेन आमकां मेळ्ळां , तो म्हळचार — सांक्तु आन्तोनीची अचर्या . 
गापार द सां मिगेल आनी मिगेल द आलमेयदा , हे दुसरे त्या काळा 
वेले व्हड कोंकणी गद्यकार . तांतले सगळ्यांत उत्तम ग्रंथ म्हळयार 
" Summa Theologica , " ह्या म्हान ग्रंथाक सर करी सारको पांच 
खंडांचो वनवाळ्यांचो मळो ' जाका — Jardim dos Pastores ' हो 
पुर्तुगेज माथाळो दिल्लो . तें म्हळयार व्हड आकाराचे , उत्तम शैलीत 
आनी म्हाकाव्याचे धरतीचेर बरयल्लें गद्य - काव्य . हातूंत निराकार 
ब्रह्मविद्येच्यो कल्पना जित्या - जीव्या , खतखतीत काव्याचे भाशेत 
मांडल्यात . तो ग्रंथ तत्वगिन्यानान , सोबीत चित्रभाशेन आनी प्रति 

मावळीन थपथपला आनी व्हांवत्या तालार चलतल्या सुळसुळीत 
वाक्यांनी मांडला . ताचे बरोवपी जेझुयीत पुर्तुगेज विद्वान पाद्री 
मिगेलद द आलमेयदा , हे आशिल्ले आनी तो मोलादीक ग्रंथ १६५८ , 
ह्या वर्सा गोंयांत उजवाडाक आयलो . 

त्या काळा - वेल्या बरोवपाचे काय उतारे पळोवया . थोमस 
स्टीफन्सां - च्या ' दौत्रीना क्रिस्तां ' ( १६२२ - तलो हो उतारो : 
साल्वे रेजिनाचो अर्थ ... 


शरण येतांव , तुका राणये , काकुळटिचे माते तूं आमच्या 
जीवाचें अमृत , तूं आमचो भरवंसो , तुका शरणा येतांव . आमीं पर 
देश्यां , अवेची बाळकां , ह्या दुखाच्या कोंडांत आसतां , हास्कार हुस्कार 
सोडून , रुधन करून तुका कुलहाळ करतांव . तरी , तूं आमची सखाय , 
ते तुजे कनिवाळ दोळे आमचे वरी परती घे , माये , आनी ह्या परदेसा 
उपरांत तुजे कुशीचें सुफळ फळ , जेझूस , आमकां दाखय . हे शांती , हे 
कनिवाळी , हे दुलबी , सदां आंकवारी मारिये , सदैवी : परमेस्पराचे 
माते , क्रिस्तान आमकां दीन म्हळ्ळेलें तें लांबुच्याक आमचे खातीर 
मिनती कर . आमेन , जेझूस . 
दियोग रिबेयरांच्या पुस्तिकेंतल्या बरोवपाचो अक नमुनो : 

हे कारतिलीचे अरंभी म्हाका मना आयलां , नव्यां क्रिस्तां 
वांक , पुण भोव करून कोंकण्यांक समजांवच्याक , कि तांतूंत हे 
लिहिलां जें वाचतल्याक वो वाचलले आयकतोच हे नांव वैकुंठ नांवा 
डलल्या वरता , तें आनी काय न्हय बगर ज्या आस्थानांत सतेवन्त 
परमेश्पर आसा आनी आपल्या भक्तांक सदृष्ट पर्गट्टा , तेंच सदैव 


... 


आस्थान कळटा . 


तेणे प्रमाणी , पाद्र नोस्साच्या ओरासांवांत जे म्हळां , म्हणजे , 
तुजी खोशी जशी वैकुंठा जाता , तशीच संवसारांत जांव म्हण म्हुण 

टात तावळी , तेंच आस्थान , वो केवळ वैकुंठा कळटा . फिरंगे भाशेन 
आमी ताका पारायीज म्हणटांव . 

हे जाणपजण हांवें आदीं केलां , कित्याक कोंकणे मनीस जे 
आसात , तेय आपल्या लटीकां देवां देवस्थानांचे सुवातेक वैकुंठ म्ह 
णटात . तें खंय आसा म्हण निमगिल्यावर परंपरी जाप दितात ; त्या 
भितरले अकां अकां अंवकमथ भाशेन वैकुंठ पिर्तुमी सकल , हेर 
स्वर्गा वयर , हेर जे काय देवान ब्राह्मांड रचलां , ताच्या भायल्यान 
नीज वैकुंठ म्हणटात , हेर फळाणये फळाणये कडे आसा म्हण जळ 
पतात , तांकां बंद ना , अक चित्त नां . 


पुण आमचे केवळ वैकुंठ में आसा , तें समेस्तां स्वर्गां वयर 
आसा . अडळ संचित्र कदी सरून सरनां , तें परमेस्परान आपल्या 
उतरान रचललें तांतूंत आपल्या भक्तांक आपलें दर्शन दाखोंवच्याक . 

तांचे सांगाती नसरतले सर्व सूख भोगूंक , त्याच केवळ वैकुंठांत 
परमेस्परान आपले दये - काकुतीन आमां समेस्तांक व्हेल्या पुरो .... 
फुडे , ' सोक्त आंतोनीची अचाँ ' - तलो अक उतारो पळेवया : 

भक्त सांत आंतोन्यु जीवो आसतनां संवसारांत दिसान 
दीस लोकाक शास्त्रा निमिती गोश्टी सांगंक , कांयच उणें करीना 
आसलो ; अेक दिवशी केल्ल्या पातकांच्या प्राचिता निमती , लोका 
लागी मात गोश्ट केल्या उपरांते , ती मात आयलल्यान ओक महा 
थोर पापी , जो त्या लोका भितर आशिल्लो , तो चेतवलो आनी 
केल्ल्यां पातकांची महा थोर दुख मनांत धरून , आनी केल्ल्यां पात 
कांचो संताप घेवन , सांत आंतोनीच्या चरणाडे पाप उचारण करूंक 
गेलो . ताका आयकूक देवाची भरत तसोच बसलो , पण दुखां हिंपटयां 
निमती , त्या मनशाच्यान , अकूय उतर पण सांगू जायना जालें ; तें 
भग्तान देखून , ताची भूजवण केली आनी ताका संभखून म्हणळे आगा 

मनश्या , तुज्यान जर उलोंव जायनां तर घरा वच , आनी तुजी समेस्तां 
पातकां अका कागदार बरय आनी म्हजेडे वेगीं परतून यो . 


सांत आंतोनीचे उतर आयकून , भग्तान सांगललें तें वेगीं करूंक 
आपल्या घरा उठाउठी गेलो ; घरा पावतोच आपल्या पातकांचो बरो 
उगडास केलो , केल्या उपरांतें आपली समेस्तां पातकां अका कागदार 
बरयलीं , बरयल्या उपरांते , तसोच सांत आंतोनीकडे , तें कागद घेवन 
गेलो , आपल्या पापाचे उचारण करूंक . सांत आंतोनीच्या चरणांडे 
पावतोच तें कागद ताणें काडलें आनी भग्ताच्या हाती दिले . तें सांत 
आंतोनीन आपल्या हाती घेवन जर पळे , तर आयल्या पयल्यान कांयच 
बरयलले ना देखून , ह्या पासत माका अजाप जावन , त्या मनश्या 
लागी विचारलें : आगा मनशा , हांवें तुका करूं सांगलें कितें ? आनी 
तुवें केलेंय कितें ? ... 


फुडें , मिगेल द आलमेयदींच्या भाशणाचो ( प्रवचनाचो ) 
नमुनो पळेवन घेवंया : 

आनी आतां हांवें ह्या सुरावळीच्या गांवाची तुस्त करूं 
च्याक म्हाका मार्ग मेकळो जायत वेता . सुरावळीकारांनो , तुमच्या 
गांवाक सुरावळी नांव खंय थावन आयलें ? ताची कोण विभग्ती , 
कोण अर्थ तुमी जाणतलेत ? पुराणीक म्हणटात कि ह्या गांवाक तीन 
नांवां आसात . पयले सुरी आयलें , म्हणजे ह्या गांवाक अक सुरी 
अथवा पिस्काती आयली . ह्या नांवा ठांय जरी तुमकां तूस्त फावो 
तरी ताची गोश्टी नकरी कित्या तुमच्या गांवांक जी सुरी पिस्काती 
हातयार आसा तें पातक , वो खेली कातरूंक , चोरां चांडाळांक हाणूंक , , 
मारूंक फेभावार्थाच्या दृश्टांणी झूज संग्राम करूंक : जेणे प्रमाणी 
संपुचे दिवशी , समेस्तां फुडें अनभावार्थ्यां तुर्कारी चढंचे निमती , निरोप 
मागुंच्याक तुमी फुडारलेत ; येणे करतां हेरां दोनीय नांवां बरी फावत . 

दुसरें नांव सूर्या आयली . आदिले म्हणटात तेणे प्रमाणी ह्या तुमच्या 
गांवांत सुर्याची माय आयली : देखून ह्या गांवाक सुरावळी म्हण 
नांवाडितात , सुर्याचे मायेचो गांवसो उचारितात ; क्रिस्तांवांनो , ही 
सुर्याची माय कोणशी जाणतलेत ? ही जी आसा , ती पिलारची 
आंकवार स्वामिणी , कित्याक स्वामी जेझूक सुर्या म्हणू नांवाडितातः 
Christus Sol Justitiae , तरी सदा आंकवार स्वामिणी सूर्याची माय 
हौन वर्तता ; आनी हो सुरावली गांव दोती दायज वो अणन हौन 
भिरोवता . भाग्यवंत गांव , सदैव लोक , तुमच्या दैव - दशेक अंतपार 
ना , कित्या तिची ती स्वामिणी देवा माय , ह्या गांवांची दायजीण , 
हो समग्र गांव तिचे आदींन जाला , तिणें तुमकां समेस्तांक आपले 
सेवेक , आपल्या भग्तीवंचळ आपले पुत्र - शे करून , आपल्या आला 
शिया धरिल्यात . तिसरें जें मराष्टे भाशेन आसा , तें हे सुरु आयलो , 
सुरु आयलें , सुरु आयली ; म्हणजे सर्गीचो लोक , येणे करितां सुरावळी 
जी आसा ती सर्गी थावन आयलली अेक अस्तरी : ही जी आसा ती 
पिलारची स्वामिणी , तिणे जसो मुग्तीवंत आपोस्ल सांत तियागाक 
भुजायलो वो ताका दृश्टी पडली , तशीच भावार्थाचे वळखीन ह्या 
गांवाक दृश्टी पडून , ताका आपलें दुलभ नांव दिले आनी हे वाखाण्ण 
वो बृदा निमिती समेस्तांक मानपद पायलें . 


पळेया , क्रिस्तांवांनो ! कितुले मानवत्वाचे , कितुल्या दया - दशेचे 
केदे भाग्यवंत सुरावळेचे गांवकार वो घरवासी , कित्याक लोक म्ह 
ळयार सगिचो लोक - सो समजता , हे सदैव नांव तुमकां लाबता , हे 
वाखाण्णे तुमकां पुराणोदीक दितात : हे बृद तुमकां फावो , तुमचे 
ठांय ही पिलारची स्वामिणी आसलल्या प्रसंगी सर्व तुमकां लाबलां ; 
तो जावळी तोच तो सर्ग , आतवळी ती आशिल्ली सुवात वो गांव 
सर्ग वो सर्गीचो हौन वर्तता . 

ही आसा अक सोबीत भजन - गीत रचना , सांत आना- हिच्या 
मानाक . सांत ' आना , ही पवित्र आंकवार मारियेची आवय . 


" १ १ सांत आना तुजें , सुफळ जीणे , 

देवू जाला माते , नातू तुजो ; 
स्वामी म्हजो , राजा म्हजो , 
दान - धर्मू , माये , थोरू तुजो . 


२ तुजें गे नांवू , नवला परी , 

आना म्हणजे तूं गे कुर्पा थोरी ; 
कृपेस्त आसतां थोरी जाली , 

देवान तुका आपली आजी केली . 
३ तुजे कुशीं सदैव लेंकी , 

देवा - माता आंकवारी अकी ; 
तिचे कुशीं गे देवा पुतू , 

माये , तुजो मोगाळ नातू . 
४ तुजें गे भाग्य आनंद थोरू , गा 

भोडव्यां मदें आसन तुजें करू , 
लेकी राणी , नातू राजा , 

व्हडू राणी म्हणटीत गे तुका . 
५ तुजो पती ज्योकी भक्तू , 

देवाच ' आजो प्रीतीवंतू , 
भक्तां मदें मानू भोगी , 

, 
सियासन केलां तिणे नातवा लागीं . 


ह 


६ सांत आना , माये , आमची सासाय , 

चुंबन करून तुजे गे पाय , 
कृर्पा आमकां दी गे थोरी , 
आमचे पातूंत विनती करी ! - " 

हैं सांत आंतोनीच्या मानान : 

सांत आंतोनी भक्ता , 
फिर्यांचे कुळीयेच्या , 
तुज्या लिवरार खेळटा , 
बाळक जेझू राजा . 
बाळक खेळटा म्हणून 
सायबीणीन घाली दिबी ; 
ओरासांव मेन्ताल करी , 
भक्तू सांत आंतोनी . 


सांत आंतोनी भक्ता , 
अचर्यां तुजी तेरा ; 
चौदावे कर गा , सायबा , 
आमच्या पापयांच्या घरा ! 


हो आसा अक उतारों ‘ देवाची अकांग्र बोलणी ' ( १६६० ) , हांतलो : 

दुलबा जेझू , तुज्या गुणा सारीके मजे वरी उपकार करशी 
म्होणू , विसवासी तुज्ये आधारी आयलां , तुज्या कणीबाळया नेत्रांची नदर 
मजेवरी करी गा स्वामया आनी मजो सांभाळू करूंच्याक तुज्या डोळ्यां 
सरिशे हात जांव दी . तूं मजो वकीलु , आणी सर्वच्ची मज्या प्राणाचो धनी 
गा ; तरी स्वामया , मज्या भगसण्या खातीर तुज्या बापाक अखेपी विनती 
करी , ह्या पास्वत खेती लाब आमां दोगांकय येता , तुका अकळु न्हय . हांव 
अपरादी आनी मूदली रीणी देखून , तूं जांवनी मज्या दोशांचो परिहार करूंक 
उबो राविलोसी म्होणू ? हे अनाधी सर्दीरा बापा . हे सर्वहुकुमदारा देवा ! 
तुज्या चरणांवरी मस्तक ठेवूनु तुका शेरणा आयला , मजें पाप माफ करी , 
दातारा आणी , जजवी , तुज्यो अनंती करूणे दयेन मज्यावरी कृपाळु हौनु 
मजीं पातकां भगशी म्होणू वेळांवधींहांततें तुजे लागी मागिल्या तरी , आतां 
खरी नीती , वा नीतीधर्माचो ठसो मागता : तुमी बवनो जाणांसी अनुपम 
स्वामिया , कि तुजो अकवतु पुत्रु , वा मजो स्वामी जेझू क्रिस्तू , आपणा 


कों . स . अितिहास 


पास्वत न्हय बगर मज्या पातकां खातीर मरण पावलो : म्हणूंच्याक , ताणे 
ताचे रगत जें आसा तें मजें , तें ताचे पूण मका फावो , आणी ताचे रगत 
वा पूण्य मज्ये सोडवणेचे जांवच्या कारणे आपुलें दायज थीर करून माका 
दवरिलां ...... 


हो आसा उतारो अका नांव - निशाण दवरुंक नाशिल्ल्या 
त्या काळावेल्या अका बरोवप्याचो : 


भावा ! ही कूडी जी आसा , ती क्रिस्ता आमच्या तारका , नीज 
परमेश्परा , वो नीज मनशादी ; जो आमचे सोडवणे निमित्ती पवित्र खुर्सारी 
मेलो : ताचे लागी जितुलें तुका जाय तें अितुलेय माग , ताच्या हातांत तें 
वोप , ताचे लागी तुज्या आत्म्याची काकलुत करी म्हण प्रार्थना दुणाय ; हांव 
म्हणटां तशेंच म्हण : स्वामया , मज्या व्हड पापयांचे अंतस्कर्णांत रिगुंच्याक , 
मका फावोना ; पुण तुजें पवित्र उतर म्हणटा किं मजो आत्मो बरो जांवन , 
उकती जावन मुक्ती पावोता , स्वामया ; तूं मज्या व्हड पापयांच्या अंतस्कर 
णांत रिगुंच्याक म्हाका फावोना ; पुण तुजें पवित्र उतर म्हणटा कि म्हजो 
आत्मो वोपतां कित्याक तूं सतेवंत परमेश्पर वा काकुतसार स्वामी , तुंवें 
म्हाका रचलोय वो सोडयलोय . 

IP 
( कोमुन्यांव वा क्रिस्त - प्रसाद घेतना करपाचे हे मागणें - प्रार्थन जावन 
आसा . ) 

लगाना 
for वयर दिल्ल्या उताऱ्या वेल्यान स्पश्ट जातलें कि ही गद्याची 
तशी पद्याची पुस्तकां क्रिस्ती धर्माचो प्रसार करपाचे नदरेन बर 
यल्लीं . तरीय बरोवप्यांचो कोंकणी भाशेचो मोग आनी तिच्या अलं 
कारांची वळख , ते भाशेंत साहित्यीक मोलाचे काम करपाचो हेत 
तांतल्यान घसघशीतपणी उठून दिसता . साहित्यीक नदरेन पळेल्यार 
आनी त्या काळावेल्या हेरां भासांतल्या तसल्या बरोवपा कडेन सर 
केल्यार , ह्या बरोवपाचो पांवडो तोलामोलान काय उणो नाशिल्लो ; 
तो बेस बरो आशिल्लो , हातूंत दुबाव ना . हाच्याय परस तांच्या 
चिकित्सक व्याकरणीक आनी तुलनात्मक तश्याच उतरावळीच्या 

वावराक सुमाराभायलें म्हत्व आसा . असलो वावर त्या काळार खंय 
च्याच हेर भारतीय भयण - भासांनी जांवक नाशिल्लो जितलो तो 
कोंकणींत जालो . तरीय , येद्या व्हडल्या आकांताच्या वावरांतलो 
भोव थोडो भाग आयज मेरेन आमच्या हाताक सांपडला . 

कित्याक पुर्तुगेज सरकारान तेन्ना क्रिस्ती धर्मसंघांच्या पाद्रींक 
आपल्या साम्राज्यांतल्यान धांवडावन घाल्या उपरांत , कोंकणी ग्रंथ , 
हातबरपां हांगा - थंय शिंपडत गेलीं आनी घडये अवरोपांतल्या काय 
ग्रंथालयांत सोदुक गेल्यार तांतलें कितेंय आमकां मेळत म्हणपाची 
शक्यताय आसा . तांतले तांतूंत हालींच्या काळार कांय ग्रंथ सांपड 
ल्यात आनी अजून मेळटले म्हणून आस्त निर्माण जाल्या . तांतलें 
बरोवप कोंकणी भायर पुर्तुगेज आनी लॅटीन भासांनीय जालां आनी 
ताचेर खूब सोद - लावपी वावर करचो पडटलो . 

७. कोंकणीची देवती वाट 


पुण , हे म्हान तेंगशेर पावल्या उपरांत , कोंकणी भाशेक आनी 
सरस्पतीक वायट दिस येवंक लागले . मिशनरी पाद्रींचो धर्मीक खत 
खतो व्हावतेर आयिल्लो . तांतले वावराडे , मन - लावन काम करपी 
जाणकार , चड - शे जेझुयीत पाद्री जशे अिनाजियु आर्कामोनी आनी 
उपरांत येवपी छेकोस्लोवाक पाद्री कारेल प्रिक्रिल अजून कोंकणी 
च्या मळ्यांत वावरीत आसले . पुण चड करून , बदलून गेल्ल्या फुड 
ल्या पिळगेच्या फ्रांसीस्कान पाद्रींच्या दबावा - खाल कोंकणीक भोवूच 
पिडापीड भोगची पडली . उगडास आसतलो कि ह्याच धर्म - संघाच्या 
पाद्रींनी कोंकणींतली पयलीं वयलीं मोलादोक साअित्य - रत्नां रचन 
हाडिल्ली . पुण उपरांतच्या काळार सरकारान तशें अिगर्जेच्या अधि 
काऱ्यांनी कोंकणी आड हुकुम काडपाक कडकडीत निर्णय घेतिल्लो . 

१६८३ वर्सा गोंयच्या शाराचेर मराठ्यांची घुरी पडपाक 
आयिल्ली तेन्ना पसून कोंकणी सरस्पतीचेर मारेकार दिस आयले . 

अिकिजिसांवान सुरू केल्लें पाडें काम ह्या अितिहासीक म्हत्वाचे घड 
णुकेच्या कारणाक लागून तडीक पावले . तेन्नाचे गोंयचे विसरै 
( राजपाल ) कोंद द आल्वोर सांत फ्रांसीश्क शावेरा लागी प्रार्थना 
करूंक गेले कि गोंय दुस्मानाच्या चपक्यांत पडपाचें आसलेंतें विघ्न 
कशाय भशेन पयस करचें . तेन्ना खंय मोगलां कडल्यान संभाजींच्या 
राज्याचेर पुण्यांत घुरी पडिल्ल्यान मराठा फौजी गोंयच्यान उठून 
परत्यो गेल्यो . सगळ्यांक सू जालें खरें . मोठया संकेश्टांतले वाटावले . 


पुण तेन्नाच्यान विसरैच्या मनांत आपल्या राजवटकेंतल्या गोंय 
कारां विशीं दुबाव निर्माण जाले . ह्या वेळार तांच्या ताब्यांत आशि 
ल्ल्या गोंयच्या भागांतलो चड - सो लोक क्रिस्तांव जाल्लो आसलो 
आनी देखून , तांच्या हिस्पान , ते पुर्तुगेज - धारजीणे जांवक जाय 
आसले . ते तशे जाले नांत म्हणपाचे तांच्या ध्यानांत आयिल्ल्यान 
ताणी १६८४ - आंत ओक कडकडीत फर्मण काडलें , जाका कोंकणीचें 

मर्णाचे फर्मण ' म्हणपांत आयला . गोंयकार क्रिस्तांवांक आपल्या 
हिन्दू आनी हेर धर्माच्या भावां - भयणां , सोयन्यां - धाय - यां कडल्यान 
कुशीन काडपाचो , आनी तांकां सामके पुर्तुगेज करपाचो , ह्या फर्म 
णाचो हेत आसलो . कोंकणी उलयल्यार , जाल्ल्या भुरग्यांक बौतीज्म 
मेळचो ना , लग्नां करूंक जांवची नांत , पाद्री जावपाक शकचे नांत , 
जाता तितले बेगीन आनी अक - दोन वर्सा मुंदती भितर ताणी पुर्तु . 
गेज आपणावची , अशें तें फर्मायतालें . 


तरीय आसतना , ह्या कडक फर्मणाक कोणे पाळो दिलो ना . 
पुण लोक भियेवन कांपरेल्ले आनी अशें आसून शिकिल्ले - सवलेल्ले 
वयले वर्ग ल्हवू ल्हवू पुर्तुगेजीकडेन वळूक लागले . जेन्ना १६८७ वर्स 
आयलें आनी कोंकणी अजून मेली ना पुण परती जाल्यार ती रस 
रसताली म्हणपाचे जेन्ना राजकर्त्यांनी पळेले तेन्ना ते हुकुम ताणी 
परते अक फावट लोकाक नेटान कळीत केले आनी ते मोडल्यार 

फर्मायल्ली ख्यास्त परतीय तांच्या मुखार सांगून दिली . अिंकिजीसां 
वान १७३१ - आंत हुकुम काडून सांगलें कि कोंकणी क्रिस्तांवांनी 
आपली नीजाची भास रोखड्या - रोखडी सोडून दिवची आनी पुर्तु 
गेज आपली करची . १७३ ९ - आंत लिज्बोआक सावन पुर्तुगेज सरका 
राचो हुकुम आयलो कि विसरैआन आदी काडिल्ले फर्मण पाळुन 
घेवपा खातीर फावो ते कडकडीत उपाय घेवचे . पुण कांयच सांगपा 
सारके घडले ना . १७४५ - आंत गोंयच्या आर्सेभीस्म - सायबांनी हुकुम 
काडून तेच सांगले , पुण भोव थोडयांनी तांचे काना - मनार घेतले . 

पुर्तुगालचे प्रधान - मंत्री म्हणून जेन्ना मार्केज द पोंबाल आयले 
तेन्ना ( १७४ ९ ) , कोंकणीची दशा उजळ्ळी कशी दिसली . कित्याक 
ताणी गोंयच्या आर्सेभीस्मांक रोखडोच हुकुम काडलो कि गोंयांत 
आशिल्ल्या सगळ्या पाद्रींनी कोंकणी बेस बरी जाणां जावंक जाय , 
ना जाल्यार तांकां तांच्या हुद्दयांवेले काडून उडोवचे . पुण आतां 
पाद्रींनी हो हुकुम पाळ्ळो ना . पोंबालांक प्रधान - मंत्री - पदा - वेले १७७७ 
आंत निखळायल्या उपरांत परते १७७८ - आंत हुकुम काडून गोंयच्या 
आर्सेभीस्मांनी फर्मायलें कि धर्माची शिकोवण भुरग्यांक दितना , ती 
फकत पुर्तुगेजींतल्यान दिवची आनी कोणाय पाद्रीक कुमसार दुभा 
श्याच्या आदारान लेगित करूंक जाय जाल्यार , ते खातीर आपणाली 
परवानगी मेळटली . हांगा नोंद करूंक जाय कि कुमसार म्हळयार 
अक गुठाची गजाल जी कशीच भायर फोडूंक जायना वा तीसया 
मनशाच्या कानार पडूंक फावो ना . 

तांच्या उपरांत आयिल्ल्या भीस्मांनी अशेच हुकुम परते 
परते काडले ; आनी कोंकणी भुरग्यांनी साळांनी आपली भास 
उलोवची न्हय म्हणपाची कडक सांगणी केली . हेहुकुम सेमीनारींनी 
लेगित , जंय पाद्री जावपाक कोंकणी तरनाटे शिकताले , 

लागु 
केल्ले . १८३१ वर्सा , जेन्ना गोंयच्या जेन्ना पुर्तुगेज सरकारान 

पयल्यों अधिकृत साळो उगडल्यो , तेन्ना तांतली कोंकणीक 
बळयांच भायर दवल्ली . उपरांतच्या दशकांत गोंयच्या काय 
ऊंचल्या शिक्षणीक संस्थांनी तामिळ , हिन्दोस्तानी , मराठी , 
कन्नडा सारकेल्या भारतीय भासां खातीर अध्यासनां थापलीं , 
तेन्ना तांतलीय कोंकणीक सरकारान जाणा जावन आपल्या - भायरो 
केली . अितली मारेकर पिडापीड कोंकणीक आपलेच हक्काचे , धनीप 
णाचे भूयेर , आपल्याच राजकर्त्यां कडल्यान सोंसची पडल्या . आप 
ल्याच खाश्या पुतां - धुवांनी लज - भीड नासतना तिका फाट केली . 
संप ह्या दबावां खाल आनी धुमाळयांचो मार खावन कोंकणी 
सरस्पतीचे प्रमाण रुप में मिशनरी पाद्रींनी जतनायेन केळयल्लें 
आनी राखून दवरिल्लें तें दुर्दैवान कोसळळे . दुसरे वटेन , कोंकणी 
लोक आपली सांटली - पोटलो घेवन गोंय सोडून उत्तरेच्या आनी चड 
करून दखिणेच्या भागांत पळून गेल्लो आनी थंयच आपली वस्ती 
करून राविल्लो . वेतात त्या त्या गांवांनी तांचे मूळ भाशेचेर आनी 
ताणी रचिल्ले सरस्पतीचेर भोंवतणच्या समाजाचो आनी भासां 
सरस्पतीचो प्रभाव पडलो . साबार - जाग्यांचेर शिंपडून गेल्ल्या लोकां 
मदी अकामेकाकडेन संपर्क ना जाल्ल्यान , अका अकाची भाशेची 
मोड वेगळी वळूक लागली . अशें आसून , मूळ साश्टी आनी बारदेशी 
मोडी जंय मिशनरी काळार अकामेकाक सामक्यो लागी आशिल्ल्यो , 
जशें तेन्नाच्या दों तरेच्या शब्दकोशां - वेल्यान कळटा , थंय आतां मंग 
ळूरी , केरळी , कारवारी बोलयो उब्यो जाल्यो . तशेंच अंत्रुजी मोडीत 
पयलेच फावट , हेरां उपरांत , साअित्य निर्माण जांवक लागले . 

im 


ज 

८. साश्टी मोडीचेर नियाळ 


ह्या संकटाच्या काळार कोंकणी भाशेन पदां रचपा गावपांत 
आसरो घेतलो . तें गीत सुरवातेक धर्मीक सरूपाचे आसलें , जांतूंत 
लोकाक आनी तांचे भाशेक भोगतले वळवळे सर्गाच्या नखेत्रां , 
सैबाचे सोबितायेचेर नियाळून उगतावपाचो प्रयत्न करतालें . क्रिस्ती 
धर्माचो प्रसार जावन , नव्या बांदून हाडिल्ल्या अिगर्जानी गावपा 
खातीर कोंकणी भजन - गीतांची गरज भाशिल्ल्यान , गोंयच्या कवी 
रचनाकारांनी अस्तम्ते - संगीता कडेन अक नवो संभोग जोडून हाडलो . 
लॅटीन रीतीचें वो साबार - आवाजांचे अिटालयन संगीत तेन्ना गोंयच्या 
अिगले साळांनी शिकोवपाक लागिल्ले ; तें संगीत मूळ कोंकणी लोक 
संगीतांत भरशिलें आनी हे तरेन कोंकणींत नवी घणघणीत भजन 
गीतां रचून आयली . ह्या गीतांच्या रचपांत मोटो वांटो ह्या बरो 
वप्यांचो आसा : पाद्री ज्योकी मिरांदा , जाणी मंगळुरांत मिशनरीचें 
काम करतना , जेथसेमानि बागेत सोशिल्ल्या जेझुच्या कश्ट - दगदगां 
वयर " रीगलो जेझू मळयांत " ह्या माथाळया - खाल लांबदीक काव्य 
बरयलें . ते कोरेज्माच्या ( प्राचित्ताचे चाळीस दिस ) काळार गोंयांत 
आनी मंगळुरांत हालिंच्या तेंपार लेगित लोकां मदीं म्हणपाची चाल 
आसली . तांतलो अक नमुनो पळेवन घेवया : 


( भागेवंत रूजारिचे मिस्तेर - दुकाचे मिस्तेर - हांतलो ) 

१ रिगलो जेझू मोळयांत 

ध्यान वोरेसावांत , 
करूंच्याक पुरतें उदारण 
आदावान केलेलें रीण , 
त्या मोळयांत , 
भूमी बैंकुटांत . 

२ आदी पुरूसा सर आतां मुकारी 

घेवन तुजी ससत वेरी , 
आकांत कोळाहळ करी 
दिवन दृष्टी रूकारी , 
त्या फोळारी , 

भूमी वैकुटांरी . 
३ रिगोन आतां ह्या मोळा माजारी 

चींत , जपे , मोळयारी 
आनी जर उबगोण दिसल्यारी 
घे 

तुज्या मस्तकारी 
रगताच्यो झरील 
काळजा सर्वय आंगारी . 


४ मोळयांतलो तारक उटोन 

दिली शिसांक शिकोण , 
एचिरकायेन चलाती म्हणोन , 
ध्यान वोरेसांव करोन , 
जागरूत रावोन , 
जतनेन ताळणेवीण . 


५ तीन वेळी शिंपलो दुखांनी 

तो मोळो दोळयांनी 
निश्ठुराय मनशांची देकोनी 
धाम रगताचो व्हांवोनी 
मोवाळौनी 
रगताच्या थेंब्यांनी . 

६ 


हैं पळेयात दुसरें भजन - गीत कोरेस्मांत गावपाचें : 

१ पापया रे , निर्भाग्या , 

तूं पाप ना सांडशी ! 
सासणाच्या सासणाक पापया , 
यमकोंडांत पावशी ! 


२ 


धन आनी ग्रेस्तकाय पापया , 
हांगाच दवरशी 
तुज्यो करण्यो घेवून , पापया , 
झडटेक रे वेशी 


३ हांगा पाप तूज धांपोलां , 

थंय तें उगतें जायत 
देवागेलो स्त्राप पापया , 

तुजेर रे पडत 
४ सैतान न्हय रे , पापया , TEC 

दुस्मान रे तुजो , 
यमकोंडांत जाशी पापया , 


गुलाम रे ताजो 

देवान रचिला तुकां पापया 
सर्गाच्या सुखाक , 
कित्याक तू वेताय पापया 
सासणाच्या दुखाक 

? 


६ 


पाप भोगसुंच्याक रे , पापया , 
उपाय रे सोंपो 
अंतस्करणा - दुख पापया , 
आन ' निचेव खरो 


७ 


कुमसाराक वचूं पापया , 
लज धयी नाका : 
सोमी जेझू क्रिस्त पापया , 

रावता रे तुका 
कों . स . अितिहास 

८ देवाचो रे पूत पापया , 

मनीसू जालो ; 
सर्गार थावन तुका पापया , 
सोडवक रे आयलो 


९ देव सोंसरांत आयलो , पापया , 

कश्ट रे सोसून ; 
खुर्सार प्राण दिलो , पापया , 
आमचे रे पासून ( पासत ) 


१० 


कितलीय जांव पातकां , पापया , 
कांयच भियनाका : 
काकुळटीची माय , पापया , 
रावता रे तुका ... 


ही आसात ती भोव लौकीक ' सां फ्रांसीश्कु शावेरा ' - चेर 
भजन - गीतांची पयलीं कडवी , जी पाद्री पास्कुआल दीयश् हांणी 
घडयल्ली : 

सां फ्रांसीश्कू शावेरा , 
तुजी कुडी गोंयां शारा ; 
जेझुच्या सांगाता , 
सदांच तुजी नीती वर्तता " 
" सां फ्रांसीश्कू शावेरा , 
व्हडा कुंवरा , 
रात दीस आमच्या मोगान 


लासतल्या 


बैंसांव घाल , सायबा , 
देसार गोंयच्या , 


सांबाळून समेस्तांक 


गोपांत तुज्या " . 


कों . स . अितिहास 

ही सगळी भजन - गीतां साश्टी मोडीत आसली , जी मोड नी 
जाच्या संगीता लयेन थपथपिल्ली आसा . भजनां रचपाचो काळ १८४० 
आंतल्या दशकांत सामको भरभराटीर पाविल्लो . ताच्या उपरांत 
गोंयकारांचें ध्यान समाजीक नाचा कडेन वळ्ळे , जो त्या सुमाराक 
गोंयांत पुर्तुगेजांनो हाडून सोडिल्लो . ह्या नाचाचो ताल आनी आथवे 
तरेची नवलाय , अस्तमते संगीताचेर चलयल्ली पांयांची कसरत तांकां 
नवी दिशा दिवंक लागली . ताचो प्रभाव भजन - गीतांचेख्य पडूंक 
लागलो . आनी हाका लागून , नवे मोदिचे संगीत तयार जावंक लागले . 
लग्नां - कार्यांत , कोंकणींतल्या आदल्या नीजाच्या ' ओवी ' श्लोकांचेर 
आदारून गीतां रचून येवंक लागली . समाजीक मेळाव्यांत उपकारा 
वपा खातीर असल्या पदांची चड करून गरज पडटाली आनी ती 
पुरी करपाक नवे नवे प्रयोग जावंक लागले आनी नवी ओडलायणी 
पदां रचून येवंक लागली . 

त्या भायर १८२२ वर्सा सावन गोंयांत वेचणुको जावंक 
लागिल्ल्यो . लोक राजकी मळार जागृत जावन आयिल्लो . आपणांचेर 
राज्य करतल्यांचेर गीतांच्या रुपान बडियो मारपाक फुडें सरिल्लो . 
तांका नाचपा खातीरूय पदां जाय आशिल्ली . ते सगळे मागणेक 
अणसरून नवीं रसरशीत पदां निर्माण जालीं . तांतलो सगळयांत 
उत्तम प्रकार जो ह्या प्रयत्नां वरवीं तयार जावंक लागलो तो म्हळयार 
मांडो , ' हे अप्रूप पद , मोगान आनी खंती - दुखान थपथ पिल्ली 
काळीज तोडून उडोवपाची संगीत - काणी . तेन्नाच्या उचांबळ जाल्ल्या 
राजकी वातावरणांतल्यानूय राजकी स्वरूपाचो पयलो - वयलो अंक 
मांडो म्हळयार तो फामाद ' लूयीजीजा ' ( १८५४ ) जांतूंत भोव 
तोलादीक दुखाचे उल्लास पर्गट जाल्यात , वेंचणुकां वेळार जाल्ले 
अके मारेकार घडणुकेचेर आदारून . तांतलो अक नमुनो पळेवया : 

लुयीजीजा , म्हज्या लुयीजीज , 
लुयीजीजा , म्हज्या मोगाच्या , 
मेरशे कालाफुरा सावन दिवाडे वेतां , 

रडूं नाका ... 
लुयीजीञ : ध्रुपद 

वाटेच्यां वाटसुरानी , 
जाणार नेणारांनी 
म्हज्या ज्योकींची खबर आसा जाल्यारी , 
सांगाय तुमी . 


२ दिवाडेचे मुं ते तारीक , 

पोंगेयाचे घायल्या वोले , 
तुज्या पतीचे फोडल्याय पोले , लुयीजीञ , 
रडूं नाका ... 

॥ध्रु ॥ 
३ दिवाडेच्या मुं त्या दोंगरार , 

जायते आसात कांटे , 
तुज्या ज्योकींचे केल्याय वांटे , लुयीजीञ 
रडूं नाका ... 

॥धृ ॥ 
४ दिवाडेच्या मुं त्या दोंगरार , 
जायतें आसा कास्सु , 

* शिकार 
तुज्या पतीचे केलां मासु , लुयीजीञ 
रडूं नाका ... 

॥धृ ॥ 
दिवाडेच्या मुं ते तारीर , , 
पांडूं गाबत्याचे व्हडें , 
तुज्या पतीचे मो हाडलां , लुयीजीञ 
रडूं नाका ... 

॥धृ ॥ 


५ 


३० 

दिवाडे गांवांत १८५४ - आंत जाल्ल्या वेंचणुकांनी ज्योकी 
गारसेज , ह्या पुर्तुगेज फौजी अधिकाऱ्याक , ताची मस्ती जिरोवपाक 
लोकांनी रागाच्या किंवाटयान जीवेशी मारून उडयल्लो , ह्या फाट . 
भूयेचेर आदारून लोक - कवीन घडयल्लो हो ' मांडो ' जावन आसा . 

सगळयांत आदले — मांडे ' घडोवपी म्हळयार खंय कुडतरी 
गांवचे लिगोरियो द कोश्ता ( १८२१-१९ १ ९ ) आनी दवर्ली - नावे 
लींचे कार्लुश त्रिंदाद दियश ( १८५४ - ९ ० ) हे आशिल्ले . पुण तांचे 
बरोबर आनी उपरांत जायत्या बरोवप्यांनी हो प्रकार हाताळपाचे 
प्रयत्न केले आनी अशे जायते मांडे तयार जाले . तरीय मागीरच्या 
काळार आर्नोल्द द मिनेजिश ( १८६३-१९ १७ , ) जिझेलीन रेबेलु 
( १८७५-१९ ३१ ) आनी तोर्कात द फिगेरेदु ( १८७६-१९ ४८ ) , 
ह्या व्हड कवी - रचनाकारांनी · मांडो ' काव्य सामकें फुलोवन तेंगशेर 
पावयलें . तांचे कितलेशेच उंचा पांवडयाचे मांडे आसात . तांतले 
सगळयां परस अस्कलीत बरोवपी म्हळयार आर्नाल्द . तांची लांब 
रूंद आयस - पयस पावतली नदर आनी विपूल उतरां - भांडारांतल्यान 
केल्ली उचारणी तांच्या काव्यांतल्यान उठून दिसता . जिझेलीन 
खोलायेचो थाव सोदतात आनी आपले काव्य - रचनेत भोव 
म्होवाळ आनी हळव्या काळजाचे म्हणपाचे दाखयतात . तोर्कात जायते 
फावटी तांचे भितरले सगळयांत श्रेश्ट अशे दिसतात . 


हो आसा आर्नाल्दांचो अंक ' मांडो ' : 


सुरोपायेच्या म्हज्या ज्या 


१ सुरोपायेच ' म्हुज्या आंज्या , 

कितें कोन विसरूं हांव तुका , 
काळीजा ' फार तूं मारी नाका , 
पिशी जांवनु तूं भोंवुनाका . 


कों . स . अितिहास 


२ कसलोच गुन्यांव तूं करीनाका 

आवडेतां , वितटेतां हांवू तुका , 
बास्कळी जाप तूं दिवू नाका , 

म्हुजी बिरमत तूं घेवू नाका . 
३ दर्या ' . ल्हाराच ' म्हुण त्या वेळा 

हांव लब्दल्लों में गो तुका , 
बावलोलें फुल तूं जायनाका , 

शिंपण्यान जीवें करतलों तुका . 
४ दिपिदिराच * आमच्या वेळा , 

आमच्या वेळा , निरोप 
बालो कुंबलो म्हज्या काळजा , 
वाटु दिश्टी पडली ना म्हाका , 
उतरीक्यांनी राबोतां तुका . 

. 


धृपद : यो रे यो आंज्या म्हुज्या , 

गोपांतूं घेतां जी हांव तुका .. 


ही आसा जिझेलीन रेबेलांच्या मांड्यांतली अक पत : 


नितळ निर्मळ सारकें आंजाचें ना 


* 


देवदूत 


१ नितळ निर्मळ सारकें आंजाचें 

देवान महाका दिलें , 
अक अिश्त्रेल ओरियेंतीचें ' 
म्हुज्या गोपा ' फांकारोलें 


* उदेंतीचे नखेत्र 


२ उल्लास हावु घालतां काळजाचो , 

उगडास करुनु तुजो , 
हो उजवाड फारोलाचो 
उतरीक्यांनी रे विचिलो . 


* 


फोलेर 
( Light house ) 

३ आसतोना तुजो मोगाचो पती , 

कसली तुका भिरांती , 
भियेवन करी नाका म्हाका फाटी , 
पिशी जातोली म्हूजी मती . 
धृपद : - उतर मोगाचें 

अंतस्करणांत सांबाळंचे . 
आनी हो आसा काळीज - फोडून उडोवपी तोर्कात फिगेरेदींचो 
मांडो . जेन्ना कोण आपल्या मोग्याचो वा घरच्यांचो निरोप घेता 
तेन्नाच्या वेळार गायिल्लो हो भोव दुखेस्त मांडो : 


आदेवस करचो वेळ पावता 


। धृ । 


१ आदेवस करचो वेळू पावता , 

आय म्हुजें काळीजु फापसोता , 
दिश्पीदीरू करच्या वेळार , 

हो संवसार भंगू म्हाका दिसोता . 
२ फोर्सान आदेवस तुका करतां , 

फुगार जावन दुकांनी हांव रडटां , 
जायते मारतीरी रे भोगितां , 

आंकवारपण तुकाच रे भेटयतां . 
३ सगळयां ' आमिगां ' सांडुनूं , 

बता तूं फुर्तुनू सोदूंको , 
तुजी फेलिसिदाद ' चोंवच्याको 
उत्रीक्यांनी राबोत ' मुं रे हां q ॥धृ ।। 
ध्रुपद : वसू वस रे , रडूं नाका , 

देवू फेलीज करतलो ' तुका . 


धृ । 

ह्या कवी - रचनाकारां भायर चंडं करून साश्टींतल्या कुडतरी , 
राय , मडगांव , लोटली , ओळ्ळी , नावेली आनी कर्मणे , ह्या गांवांनी 
। मांडो ' घडोवपी साबार जाण जावन गेले . तांचे मांडे ह्या मर्या 
दीत विशय - आकाराच्या बरोवपांत बसचे नांत . 


CORNESE 


साश्टी मोडीत गद्य रूपान व्हडले - शें साहित्य तयार जालें ना . 
जालें तें भोव थोडें आनी धर्मीक रूपकाराचें . तांतले मुखेल बरोवपी 
म्हळयार कर्मणेचे पाद्री पास्कुआल दीयश् . पुण तांतूंत ओक मोटी 
वायट गजाल भितर सल्ली . ती म्हळ्यार कोंकणीची नीजाची वाक्य 
बांदावळ तांतूंत भंगली . पुर्तुगेजीच्या दबावा खाल , कोंकणीची बांदा 
वळ ते आमचे - भायरे आनी आमचे परस वेगळे भाशेचे धरती . 
चेर बसयली आनी तीच दोशी पद्धत चड - श्या गोंयकार क्रिस्तांव 
समाजाचे भाशेत भल्ली ती आतां सुदारून येता . पुण तरी आसतना 
दीयसांच्या बरोवपांतल्यान खोलायेन भावनांचो लोट व्हांवता आनी 
तांची कल्पना - शक्ती घसघशीत दिसून येता . 


त्या भायर हे मोडीत व्याकरणाच्या क्षेत्रांत बरोच वावर 
जालो . तांतले मुखेल - अशे व्याकरणकार म्हळयार मिगेल फिलीप 
द क्वाद्र्श , . 

डॉ . फ्रांसीश्क लुयीज गोमिश् , बे . स . पाशेक , जु . मा . 
दियश् , आनी फ्रां . शा . आराऊज . साश्टी मोडींतले गद्याचे उणा 
येक लागून , बारदेशी मोडीन ह्या क्षेत्रांत आपली धुडी उबाल्ली 
आनी गोंयच्या सगळ्या - श्या क्रिस्तांवांची बरोवपाची अकरूप शैली 
अशी आपुण उतरली . नवल - काणी , नाटक - तियात्र आनी वर्तमानप 
त्रांच्या मळांर बारदेशीन आपले वजन चड प्रमाणान बसयलें . 


कों , स . अितिहास 

९ . कोडियाळी वा कारवारी मोड वा शैली 


जरी गोंयांत क्रिस्ती धर्मीक साहित्यांत तीस - चाळीशेक तरी 
तोला - मोलाचे ग्रंथ तयार जाले म्हणूंयेत , तरी साधारण - श्या त्याच 
काळार कर्नाटकांत वचून थंय स्थायिक जाल्ल्या गोंयकार वसणुकांनी 
हिन्दू धर्मीक ' संत साहित्य ' फुलून आयिल्लें . हे लोक गोंयच्या 
कुठाळ आनी लागसारच्या साश्टींतल्या गांवांतल्यान थंय गेल्ले 
आसले . तांच्यो वसणुको चड करून कारवार , मंगळूर ( जाका 
कोडियाळूय म्हणटात ) आनी भोंवतणच्या शारांनी आशिल्ल्यो . 
देखून ताणी बरयल्ले कोंकणी मोडीक कोडियाळी वा कारवारी 
म्हणपांत आयली . हे हिन्दू कोंकणी संत साहित्य चड करून अिक्केरी 
कुंवरांच्या राजस्रया खाला फुलाराक पावलें . तांतले सगळयांत उबे 
वंत राजकुंवर म्हळ्यार बसप्पा नायक , जाणी १६ ९ ६ तें १७१४ वर्मा 
अिक्केरी , ह्या दखिण कर्नाटकांतल्या दर्यादेगे वेल्या भागांत आप 
णालें थाटा - माटान राज्य केलें . 

ना 
त्या काव्याचो सगळ्यांत उत्तम फुलार गुढार्थ - अश्या भक्ती 
काव्य - पदांनी जाल्लो आनी तो म्हळ्यार दोन बायलांच्या शुभ हातां 
तल्यान , त्या संत कवियत्रींच्या रचणुकांनी . त्यो सतराव्या शेंकड्यां 
तल्यो संत आवडीबाय उर्फ लक्षमीबाय नाडकर्णी आनी संत जोगव्वा 
वा जोगनानी , पयली बेदनूरची आनी दुसरी हेम्माडीची . त्याच शेंक 
ड्याच्या निमाण्या - श्या वांटयांत संत समर्थ अपय्या नाडघर , 

ह्या 
कवींनी भक्ती , ज्ञान आनी वैराग्य , ह्या खाशेल्या क्षेत्रांनी आपले 
उत्तम भावकाव्य रचून आनी गांवन दाखोवन बैलूर मठांत येतल्या 
भावीक लोकांक सामके दिपकावन आनी मंत्रावन धल्ले . 


PME 


ग 


अकोणिसवो शेकडो उदेता म्हळयार अंत्रावल्लीचे संत नायक 
स्वामी कवी फुडें आयले . ताणी ' शीवगीत ' आनी हेर विशयांचेर काव्य 

रचलें आनी ' जुलावे ' नांवांची भजन - गीतां घडयली . हे पंग्तितले 
आनीक ओक म्हत्वाचे ' भक्ती ' कवी म्हळयार राघवदास . उप 
रांत ह्या अकोणिसव्या आनी वीसव्या शेंकड्यांनी कर्नाटकांतल्या 
हिन्दू मदों कोंकणी काव्याक सुमाराभायलो भार आयलो . संत सहा 
जानंदांनी श्री . कृष्णा विशीं ओडलायणी गोड गीतां रचली . संत 
शीवरामाश्रमस्वामींनी बांदावळीची साध्या - सोप्या वेदांती कविता 
घडयली . पंडित मंगेश तेलंगांनी ( १८५ ९ -१ ९ ४ ९ ) भगवद गीता 
श्लोकांनी बरोवपाचो सुफळ येत्न केलो . तेच भशेन बा . न . प्रभूनी 
( १८७२-१९ १८ ) आनी बो . कृ . प्रभंनी ' गीता काव्यान बर 
यलें . तेंच काम , बि . वि . बाल्लिगांनी ( १ ९१८- ) ' पंचकादयी ' ह्या 
नेमाळ्याच्या संपादप्यानी , समश्लोकी रीतीन १ ९ ८१ केला . त्या 
नेमाळयांत कोकणी कवितेक , भोव करून धर्मीक स्वरूपाचे कवितेक 
आगळी सुवात आसता . बो . कृ . प्रभूनी त्या भायर साबार ' भक्ती 
कविता ' बरयल्यात . 


सुरकुंद अण्णाजी राव , हाणी आपल्या काव्य - नाटकांत कोंकणी 
उपकारायली आनी तांतूंत बेस बरें येस मेळयलें . ताणी कोंकणीत 
यक्षगाण ' , हो कर्नाटकांतल्या लोक - नाटयाचो प्रकार बसोवन 
घेतलो . श्रीनिवास प्रभूनी — शोभने ' नांवांची लग्ना वेळार म्हणपाची 
पदां रचलीं जी थेयच्या भागांत भोव लोकां - मोगाळ जाल्ली . मं . 
गोविंद पै , कर्नाटकाचे राज - कवी , कन्नड सरस्पतींतलें अक रत्न , 
आपले आवय - भाशे कोंकणी कडेन वळून केन्ना केन्नाय ' सारस्वत , , 
ह्या आपल्या समुदायाच्या नेमाळयांत कोंकणींत बरयताले . ताणी 
रविंद्रनाथ ठाकुरांच्या ' गितांजली ' - तले कांय भाग कोंकणीत उतरा 
वन उजवाडायल्यात . विनोदी बरोवपी आनी अका वेळार खासदार 
दिनकर देसाय ( १ ९ ० ९- ) हाणीय कन्नड शिवाय कोंकणींतूय 
जायत्या नेमाळयां खातीर बरयला . तांची ' दिनकराली कवना ' हें 


" 

पुस्तक में कन्नड लिपयेंत पयले १ ९ ८१ वर्सा उजवाडाक आयिल्लें 
तें हाली नागरीत आयला . तांतूत सुन्दर कविता आसात . अमानाथ 
राव डोंगरकेरी ( १८ ९८-१९ ६७ ) हाणी ' वज्रकुटकम ' हे भोव 
गाजिल्लें नाटक १ ९ १४ - आंत बरोवन मुंबयंत त्याच वर्सा बसयलें . 
तशेंच मुरलीधर हट्टय - त्नगडी , पि . ये . मुडूर हांणीय बरी बरी 
नाटकां बरोवन माचयेर हाडली . त्या भायर कल्याणपूर भट , 
मित्राबाय कबाड , व्यंकटराव तळगेरी , रा . दा . कामत , हाणी नाटकां 
बरोवन लोकां मुखार दाखयल्यांत ; तांची पुस्तक रुपान प्रसिद्धी 
जाल्ली आसत जाल्यार ती आमच्या हाताक अजून सांपडली नांत . 

वयर अल्लेखिल्ल्यां नाटककारां भायर कुंबळे न . नायक , हांणीय 
आपलें ' सावित्री - नाटक ' १ ९ १२ - त बरोवन माचयेर हाडलें . तांच्या 
वांगड्यांनी बो . कृ . प्रभुंनी , जांचो अल्लेख वयर आयला , आनी 
हेरांनी मंगळुरांत जेझुयीत पाद्रींच्या हाता खाल शिक्षण घेतले आनी 
कोंकणी बरोवपाक स्फूर्त घेतली आनी ताणी ' चंद्रहास नाटक 
( १ ९ १२ ) आनी ' प्रल्हाद - चरित्र ' ( १ ९ १३ ) बरयली . ती धर्मीक 
स्वरूपाची आनी देव - देवतांच्या संवसाराचेर आदारिल्ली पुण भोवूच 
प्रभावी जाल्ली नाटकां म्हणूक जाय . अक पाटांगडे नाटककार जे अजून 
आमच्यांत आसात ते म्हळयार अय्यगळ देवरायु बैंदूर ( १ ९१०- ) . 
ताणी हेरां फुडारिल्ल्यां भासांतल्या साहित्याचो पालव घेवन आपणे 
येवजिल्ली घरावीशी पात्रां घडोवन , साबार तोला - मोलाची नाटकां 
बरयल्यांत , जशी : ' प्रीतीखातीर ' ( १ ९ ४६ ) ' पार्वती कवड काडी ' 
( १ ९ ८३ ) , ' कौरवांलो कृष्णु अथवा सत्यवृत कर्ण ' ( १ ९ ८७ ) 
' दुडवां ध्यासू ' , ' सुख - संवसार ' , ' अप्पुलें अर्थवन ' , ' झुंबगणी अद्योगु 
आनो काणयां घोंस जशे — कथाकुंज ' आदी . 

गद्यांत नारायण - तीर्थांनी तो प्रसिद्ध ग्रंथ ' मना - अिद्रियांलें 
चरित्र ' आनी हेर वावर कोंकणीत बरयले . ह्या सतराव्या - अठराव्या 

शेंकड्यांतल्या कारवारी बरोवप्यांनी तांच्या वांगडा आनीकूय बरो 
वपां केली ती अजून हाताक सापडली नात . हालिंच्या काळार तर 
हरिशंकर गुलवाडीनी आपलें हरिकीर्तन सामर्थ्याचे सामर्थ्य ' हे 
बरोवन अजवाडायले तशेंच ' विवेक रानाकरा ' , ह्या समान माथा 
ळया खाल वेंकटराव नरहरी कवी आनी पादुकोण हाणी अजवाडा 
यल्ली साबार कविता झेल्यांची पुस्तकां आसात . चित्रापूर मठाच्या 
स्वामींनी आपले परी आपणाल्या बरोवपांत कोंकणी अपकारावचेले 
प्रयत्न केल्यात आनी अशी कोंकणी गद्यांत मोलादीक भर घाल्या . 
आपणाल्या अनुयायांक अद्देशुन दिवाळीच्या निमतान केल्ली तांची 
भाशणां १ ९ ५ ९ वर्सा पुस्तक रूपान अजवाडाक आयल्यांत . ती 
भाशणां आनी हेर बरोवपां चित्रापुरच्या दोगां स्वामींची . ते म्हळयार 
पांडुरंगात्रमस्वामी ( १ ९४७-१९ १५ ) आनी आनंदाश्रमस्वामी 
( १ ९ ०२.१ ९ ६६ ) .ती कोंकणी भाशणां स्फूर्तीवंत अध्यात्मीक कोंकणी 
गद्याचो भोव उजवळ नमुनो जावन आसात . तशेच जयवंत कुळकर्णी 
सारकेले अक नाजूक कवी कोंकणींत केन्ना - केन्नाय बरयताले . 

आतां ह्या मोडीच्या बरोवपांतले कांय नमुने सकला दिवूया : 
श्री शिवरामाश्रम स्वामी - चें वेदान्ती कवीत पलेयात : 


घोंगो आयलो घोंगो । संवसार नाका भोंगो । 
दोळयां दिसता , हातां मेळना । न्हय म्हुणु कोण सांगो ॥धृ ।। 
घोंग्या हातांत सुडियो । सोब्बार करता मोडियो । 
बशिल्लेकडचो आपुण हालना । भोंवता गुडियानगुडियो ।। 
मुगा अदें माथें । मळबा अदें सातें । 
पांय काय नांत , गांवभर भोंवता । चार्मुर करता जोतें ।। 
चोवच्या गेल्यार भोळो । ब्रह्मांड करता गोळो । 
सान परंत आश्चर्य भारी । काजळापक्षी काळो ।। 

सांसवा अदो दोळो । केसा सपूर गळो । 
कोटी सूर्य चंद्र मोडोवनू । निडलार केला तिळो । 
आंगाक नाना रंगू । चोवच्या भारी चांगू । 

चोयतां चोयतां मनांत येता । हाजोच कोरका संगू ।। 
स्वामीची पदवी बंकनाथपुराधीश श्रीमत्परमहंस आशिल्ली . 

दिनकर देसायांचे कवीत पळेयात : 


" 


" हांस फुला , मोगरे फुला । म्हगेल्या मोगा - फुल 

म्हाका तुगली भूल ! 
मोगरे - फुला सारकें तुजें । धवें मोव आंग 
मोगरें म्हणू नांव तुका । कोणे घालें सांग ! 
तुवें म्हाका वेंग माल्ली । ना गो तुजी चूक 
कित्याक म्हळ्यार तूंच पळे । हांव आंब्या - रुक ! 

जयवंत कुळकर्णीचे कवीत पळेयात : 
... अठात झुठात व्होवळयांनो । भायल्यान जालें फांतें 
नखेत्र उबें जालें । व्होकलबाय आमचे 

आऽलिया - लिया - लो । हो ऽ लिया - लिया - लो ! " 
हे संत सहजानंदांनी रचिल्लें श्रीकृष्णाचे गीत पळेयात : 

" फालें जालें , वाटयां वाडलें , यो रे जेवच्याक । 
धार काडली , दूद हाडलें , ताने दिवच्याक ॥धृ ।। 
अट रे बाळा , वेळ जालो वासरां सोडच्याक । 
चर्दू आयली चंडू घेवनू पळे खेळच्याक ।। 
चंबू भरनू हाडला पळे तोंड धुंवच्याक । 
मिठा - पुडी तयार केली दांत घांसच्याक ।। 
पंजि घेवनू तयार जाल्या पाय पुसच्याक । 

कानडी घेवनू आयली शेंडी वळोवच्याक ।। 
को . स . अितिहास 


म्हाबळ भट आयला पळे पंचांग सांगच्याक ... 
दांतोणी तेल घेवनू आयली शेंडी वळोवच्याक ।। 
फूल घेवनू कुब्जा आयली शेंडयेर माळच्याक । 
गंद घेवनू आयली पळे तिळो कोरच्याक । 
व्होड वेळ जालो , यो रे बाळा , झुमा घेवच्याक ।। " 


हे भगवद गीतेच्या भाशांतरांतल्यो कांय वळी : 


जे रे जसे भजतात माका तसो तांकां पावतां हांव । 
पार्था पळे सगळे लोक मज्या मार्गांत घेतात धाव ।। 
आपल्याक तारच्याक आपुणच , आपल्याक केन्नाय हिणौ नये । 
आपलो बंधु आपूणच , शत्रुय आपुण म्हणये ।। 
सूर्य , चंद्र , उजो हांच्या तेजाक प्रकाश जी ना । 
जी गेल्ले परतुन येनात तें धाम मजें अर्जुना ।। 
भक्तिभाव धरन मनांत शरण वच तूं ताका । 
ताजे फळ मोक्ष शांति मेळतली रे ती तूकाः ।। 


- साहित्य संगीतदर्शनाचार्य 
वीणाविशारद पंडित मंगेशबाब तेलंग 


कारवारी - कोडियाळी मोडीत , वयर सांगिल्ल्या नेमाळयां 
भायर , जांतलें ' सारस्वत ' , हे मंगळुरांत वि . अस् . कुडवांनी १ ९ २३ 
आंत सुरु केल्लें आनी काय काळान बंद पडून १ ९ ४२ - आंत परतें 
सुरु केल्लें नेमाळे आसलें , कारवारांतली ' नवयुग ' ( १ ९ ४० ) 
' उजवाड ' ( १ ९ ४७ ) आनी ' सर्वोदय ' आनी कुमठांतलें ' कोंकण 
किनारा ' ( १ ९ ५० ) , ही आसली . ताणी कोंकणी बरोवप्यांक गरजे 
ताकतिके पुरतें उत्तेजन दिले . 

१०. कॅरळी कोंकणी शैली 


पुण ह्या गोंयां भायर गेल्ल्या गोंयकारां मदलो कोंकणी बरो 
वपाचो आमच्या हाताक सांपडिल्लो भोव आदलो नमुनो म्हळयार 
केरळांतल्या कोची शारांतलो . पयले वयले गोंयकार केरळांत चौदा 
व्या शेंकड्यांत वेपाराक लागून गेल्ले . उपरांत १५२० पुर्तुगेज जिखे 
उपरांत आनी १५६३ - आंत गेले . तो १६७८ वतिलो २० आबिल 
तारखेर निशाण केल्लो मुद्रित जाल्ले भारतीय भाशेंतलो पयलो 
असलो नटारियल गद्यांत बरयल्लो कोंकणींतलो लेख आसा . तो 
दाखलो केरळच्या तीगां कोंकणी वैद्यांनी कोचींचे डच् सुभेदार हेन 
रीकुस वान रीड - आंड्रिकि फ्रांड्री , असो ताका पाचाल्ला - हांगेले आज्ञे 
a cura « Hortus Indicus Malabaricus ( मलबरांतली हिन्दी 
बागायत ) हो ग्रंथ संपादीत करपाक आदार दिल्लो . हाजे विशी 
त्या काळाच्या नोटारियल पद्धतीन ताणी शिफारस - पत्र दिलें तें 
कोंकणींत आनी नागरी लिपयेंत अशे तरेन बरयल्ले मेळटा : 


स्वस्ति श्री शालिवाहन शक १५ ९ ७ राक्षस संवत्सर चैत्र बहुळ १० 
कोचि राजपाटणी बैसिके रंगभट तथा विनायक पंडित , आपू भट , तेग वैद्य 
तानी कोचिचो कुमदोर आंड्रिकि फांद्रे त्याचा निरोपान ह्या मलबार देशांतु 
आशिले . औषधमात्र वृक्षवालि झाड खंड ओळखतल्या मनुश्याक मुसारो 
देवनु ते ते गांवांतु पेट्टवून ति तिं वोखद आणवून त्यां त्यां झाडांचे फल फूल 
पान वीज समस्त त्या त्या रुतुकाळावरि संपादून ती ती चितारिली . त्या 
उपरांत आमी आमगेल्या वैद्य ग्रंथाच्या निघंटा प्रमाणी त्या त्या औषधाचे 
गुण वा अनुभवान जो जो गुण आमकां कळेलो तो वा त्या ओखदांची नांव 
पळेवनु आजि दोन वर्ष सकाळी सांजे आमि लागि रावुनु हो लिव्रु संपादून 
दिला . तें लटिक म्हणुंच्याक नज अशिं म्हण्णुं आमि आमंचि निसाणि कर्ण 
दिली . हे सत्य म्हण्णुं मानुचें जाइद म्हण्णुं नागर बरपान हे बरवुनु दिलां . 
निशाणी - श्री . रंग भटु , विनायक पंडित , आपुचे ओप .. 

हो दाखलो नागरीत वयर दिला तेच प्रमाणे आसा . ह्या 
बरोवप्यांचें आनीक कितेंय बरोवप आसल्यार अजून आमचे नद 
रेक पडले ना . 

तरी आसतना , जोन लीडन , ह्या जाणकारांनी खबर दिल्या 
त्या प्रमाणे , केरळांत तांकां साबार कोंकणी पुस्तकां थंयच्या कोंकणी 
लोकांनी दाखयल्ली . ती खंय त्या लोकांनी गोंयच्यान थंय व्हेल्ली 
जांवये , असो अदमास करतात . ती पुस्तकां म्हळयार भागवत आनी 
लींग पुराणांची आनी रामायण महाभारत म्हाकाव्यांची कोंकणी 
भाशांतरां ; तशेंच मूळ कोंकणीत बरयल्ले ग्रंथ जशे वीरभद्र चरित्र ' 
' पर्सराम चरित्र ' आनी कांय स्थानीक अितिहासाचे ग्रंथ आनी 
देवळांतली स्थळ - पुराणां . तांतले तांतूंत ऊग्रीय - बुक्कीर , मलिवाणी 
बुक्कीर , असली कोंकणी गद्यांतली पुस्तकां आसली , जांच्यो उल्ल्या 
जाल्यार प्रती घडये केरळांतल्या देवळांच्या ग्रंथालयांनी मेळू येतात . 

अजून त्या राज्यांतल्या कोंकणी लोकां मदीं लोकगीतां , पदां 
म्हणटात . ती खंयच्या तरी त्या आदल्या काळा पसून आयल्यांत , 
अशें थंयचो लोक मानतात . तांच्यांत लोक - कवीची घसघशीत 
कल्पना - शक्ती दिसून येता . घडये तांचे रचनेचो काळ कर्नाटकांतल्या 
हिन्दू संत - साहित्याच्या बरोबर जांवये , अशें समजतात . 

जमाना 
असल्या पदांचे काय नमुने पळेवया : 
रामायणा ' लोकगीतांतलो अक उतारो 


ण्डो 


" 


वाध्य वाजोवनु मुनी भायर सरलो गा .. 
अयोध्यां एवूनु याग कुण्ड घातले गा ... 
सात योजन विस्तार कुण्ड घातले गा ... 
समस्त रूशींक मेळोवन एकु यागु मांडिलो गा . . . 
यागांतुले श्रेष्ठ मुनीक काडूंक लागले गा ... 
कैकयीन वृतान्त मंन्दिरी ऐकिलें गा ... 
त्या वेळेरि कैकयी राणी धावनु पावली गा . . . 
धावनु येवनु तीणे यागु घंदु केलो गा ... 

यागांतुले श्रेष्ट मुनीन दोनि पिण्ड माण्डिले गा ... 
आपापुलो भागु दोनीय राणियेक दिल्लो गा .. 
पिर्तमलो पिण्डो कौसल्या रणियेक दिल्लो गा 
तशेंचि पिण्डो तिका कैकयीसी दिल्लो गा ... 
समस्त रूशीन मेळून रय्याक आशीर्वाद दिल्लो गा ... 
दक्षिणा दिवून रय्यान यागु चालिलो गा ... 

' सीता सुध्दि , ह्या पदांतलो अक उतारो : 
१ " हनुमन्तु गेल्लों सीते सुद्धि - रामचन्द्रान दिल्ली मुदी 

समुद्र उलंखन कोर्नु - हनुमन्तु पावलो लंकेरि ॥ 
२ घेतां सीते सुद्धि - दिकीली मण्दोदरी 

पावला अशोक वृक्षारि - बेसूनु चोयता चारि दिकारि ।। 
३ रामाल दूतु बेसला रूखारि - यो सामको म्हजे मुखारी 

पांय पोणु रबिल मुखारि स्तुति कर्ता भक्तिरी ।। 
४ सीता उलयता दूता लागी - दिरबांकुरा मुळा मुखारि 

तोडोवु इत्तें वोर्का धरारी मुद्रिका दवी सीते हत्तारि ।। 
५ रामान इत्तें सांगिल्लें तुल्यागि - चुडारमणी दल्लि हत्तारि 

तोडोवु नात्तिल्लें वचूं धरारी- विवरूं सांगू रामा लगीं ।। 
६ लगली अवसू - भूक म्हाका - भुमिरी पळ्ळलें फळ खांवक 

मर्कड स्वभावु काडूं नक्का- आयिल्लो विवरू कोळोवं नक्का ॥ 
वनांत बळयिलो दुताक नाशु हळ्ळो वनांक 

रावणान बळ्ळैलें सैन्याक - धोर्नु हाडाय वानराक ॥ 
' देव भोंवडेक वेता ' ह्या पदांतल्यो कांय वळी पळेवया : 


७ 


" ... गेल्लो आड वटेन बेसलों राजविथीं 
पडलों पोरोटां साठी थंय म्हजो शेल्ला परतल्ला ।। 
कुंकुम कस्तूरी देवानु लाविल्ली अंग 

फुल्लां तुरंबिली चांगतीं तुमी कोणाक दिल्ली ? ॥ 
समुद्राचे वेळेर सांडिली तेंडु फडी 
थंय सुटली म्हजी केसांचि वोली थंय म्हजी फुलां निसरलीं । ' 


यशोदी गायक धार काडता ' ह्या पदांतल्यो कांय वळी : 

" चोय्यायी- यशोदी एक गायाक धार काडता । 
खोल्लो धोरनु एक चेर्छ रडता ।। 
दूध मागूनु पिंवच्याक आशा काडता । 
यशोदी गल्लाक उम्म दित्ता ।। 
धार काडलेलें दूध उम्म दित्ता । 
तेंवय पीवनु चेरडं दुसेरी रडता ।। 
दूध मागूनु पिंवच्याक आशा काडता । 
हांसुचे तोंड चोयल्यार चंद दिसता ॥ 
पायांक गागरवाळे पायजळां अस्सय । 
कुर्टाक भांगराचें ऐलस अस्स ।। 
हाथाक वज्रवळीं कांकणां असा । 
केस बान्दूनु मोरा पाक आसा ।। 
हे एक चेडान रेंव खेल्ली । 
अम्मान बान्दून मारून बडी काडली ।। 
तोंड विस्कळाव्नु बागून चोयली । 
। चोवदायि लोक देखूनु भिति पावली ।। 

वन्नाचे गाडयाक बांधून घाल्लो । 
गाडो घेव्नु कृष्णु गरगडे पळो ।। 
रूकाथकून दोनी पुरुष आयले । 
तांकां कृष्णान सदां मोक्षु दिल्लो ।। 
आयकायि हैं चेरडं कोण म्होणु । 
त्रिलोक नाथु तो बाल कृष्णु । 
अवतारांन आयला महाविष्णु । 
करायि नमन ताजें मन दीन्नु । 


। 

निहालिंच्या काळार केरळांतल्या कोंकण्यांनी कोंकणी सरस्पतींत 
थोडी - भोव पुण मोलादीक अशी भर घाल्या . तांतल्या काव्यांत 
व्हडलें योगदान दिवपी म्हळ्यार अम्मुला वा अम्मुलक्का शण 
( १८५१-१९ ०२ ) , ही कवियत्री . जी . कमलाम्मल ( १ ९००- ) , 
हिणे रामायणाचो ' ओवी ' श्लोकांनी कोंकणींत अणकार बरयला 
आनी ' अक्षयापात्र ' नावांचें काव्य घडयलां . आर . सि . शर्मानी 
संगीतबद्द श्लोकांनी रामायण कोंकणीत रचला . त्या भायर ना . न . 
पै , वि . गणेश प्रभू , सि . ना . मल्ल्या , भवानीबाय पदुकोण , नरहरी 
कवी , वेदवती शणै , नरहरी विठ्ठल प्रभू , हे केरळांतले कोंकणी बरो 
वपी जावन गेले . भगवद गीतेचे जायते अणकार थंय जाल्ले आसात . 
उपेंद्र पै , शेषगिरी केशव प्रभू आनी स्वामी प्रभावानन्द , हाणी गीतेचे 
कोंकणी अणकार , पुरायेन वा वांटयान , बेस बरे रीतीन केल्यात . 
पुरुशोत्तम मल्ल्यांनी कांय नाटकां बरयल्यांत आनी लोक - गितां पुंजा 
वन उजवाडायल्यांत आनी कोंकणीचे चळवळीत मोटो आनी 
सक्रीय फुडाकार घेतला . 

११. कोंकणीची मंगळूरी मोड़ 
अिंकिजीसांवांचे पिडापिडेक लागून , काय जाण म्हणटात , 
गोंयच्यान सगळ्यांत पयलो असो क्रिस्तांव लोक सोळाव्या शेंकड्यांत 
भायर सरून गेल्लो . हे थोडे - भोव खरें जायत कित्याक आदल्यो 
हिन्दू समाजीक चाली - रीती पाळटल्या नव - क्रिस्तांवांक अिकिजीसांवा 
कडल्यान चड ख्यास्त भोगची पडटाली . पुण चड प्रमाणान गोंयच्यान 
क्रिस्तांव लोक भायर सरून गेलो तो सतराव्या आनी अठराव्या शेंक 
ड्यांतल्या गोंयांत जाल्ल्या वायट वा मारेकार घडणुकांक लागून काय 
वेळा गोंयांत वळवळयांची भूक पडली , दुखळ बादलो , पिडेचे वागरें 
पातळ्ळे आनी मराठ्यांच्यो घुरयो पडूंक लागल्यो . हो लोक चड 
करून गोंयच्या बारदेस - च्या भागांतलो , जय त्या घडणुकांची बादा 

चड लागिल्ली , आनी ताणी वेतना आपणाकडेन घोळटली तेन्नाची 
कोंकणी भास आनी तांतले ग्रंथ व्हेले . तो लोक कर्नाटकांतल्या मंगळूर 
आनी लागशिल्ल्या हेर शारांनी आनी गांवांनी आसरो मेळटा थंय 
वचून रावलो . सांगची गरज लागना कि तांचेर भोंवतणच्या कन्नड 
तुळू भासो उलयतल्यांचो प्रभाव पडत रावलो . ते ती लिपी शिकले 
आनी तांतूंत आपलें कोंकणी बरोवप करूंक लागले . 

FIT 

M 
तांकां सुरवातेक खूब त्रास सोसचे पडले . उपरांत , ब्रिटीश - धार 
जीणे म्हणपाच्या दुबावान , मैसुरच्या टिपु सुलतानांनी तांकां हजा 
रांनी धरून आपल्या श्रिरंगपटम बंदखणीत घालून दवरिल्ले . तांतल्या 
जायत्या जाणांक वळवळावन मारले . ह्या बंदिवासांतल्यान सुट्न 
आयिल्ल्यांनी , टिपूक ब्रिटिशांकडल्यान हार पडिल्ल्यान , आपलें दूख 
कळकळीत बरोवपांत वोतलें , जे बरोवप वाचप्याक मोवाळटा आनी 
चुरचु - यांची दुकां गळोवक लायता , अितलें खतखतीत तें जालां ! 

ह्या क्रिस्तांव कोंकण्यां मदीं गंभीरतायेन साहित्यीक वावर 
१८३२ , ह्या वर्सा सावन सुरू जालो जेन्ना पाद्री राफायल पेश्चेती 
( १७७१-१८४४ ) हाणी आपलें कोंकणी व्याकरण बरोवन उजवा 
डाक हाडले . ह्या पाद्रींक तांच्या कार्मेलीत मठवाश्यांच्या घेतिल्ल्या 
नांवान फ्रेय फ्रांसीश्क द सांता आना , म्हणून वळखतात . ते मुदलाचे 
अिटालयन आशिल्ले . तांचे उपरांत , मंगळुरांत १८७८ वर्साच्या 
निमाण्या दिसा अिटालयन जेझुयीत पाद्रींचो पंगड पावलो . तांतलो 
अकलो , पाद्री आंजेलुस माफेय , कोंकणीक सामके लबदले , तिचे 
सोबिताये वयर आनी तिचे आनी आपले अिटालयन भाशेचे सार 
काये विशीं नियाळून ते भोव खोशी जाले आनी आपले व्याकरण 
आनी शब्दकोश बरोवन उजवाडावन ताणी कोंकणी साहित्य रचपाक 
मोटी प्रेरणा दिली . त्या आदी मंगळुरकार पाद्री पीयु नोरोन्या 
( १८१०-८३ ) हाणी थंयचे प्रमाण व्याकरण बरयल्लें . 

पुण जेझुयीत पाद्री मंगळुरांत पावचे आदीं , बंगालांतल्या 
सेरांपोरांत आशिल्लो व्हड बेपटिस्त मिशनरी विलयम कॅरीय 
कोंकणींत अक व्हडलो वावर संपादन करताले . बैबलांतली आपली 
भाशांतरां करचे खातीर ताणी काय वेंचीक भारतीय भासांची निवड 
केल्ली आनी तांतली अक म्हळ्यार कोंकणी . कर्नाटकांतल्या दोग 
कोंकणी पंडितांच्या आदारान कोंकणी भाशेत ओक व्हडलो ग्रंथ 
ताणी तयार केल्लो , जाका “ धर्मीलें पुस्तक " वा " देवागेली सगळी 
उतरां " , हे नांव दिल्लें . हातूंत सगळो नवो करार आनी पोन्न्या 
करारांतलें अंक पुस्तक , ' पेंटाटेउक ' , आस्पावताली . ह्या ग्रंथांतल्या 
भाशेची मोड कर्नाटकांतल्या कोंकणी लोकांची आशिल्ली म्हणपाची 
सांगपाची गरज दिसना . 


हांगा कोंकणींत साहित्यीक वावर व्हड प्रमाणान जांवक 
लागलो म्हणटात तो मंगळुरांत जेझुयीत पाद्रींचो सैंट अलोयशस 
कॉलेज आनी तांचोच कोडियालबैल छापखानो थापल्या उप्रांत . ताणी 
आपल्या शिकपी भुरग्यांक कोंकणीत साहित्यीक वावर करपाचे 
दिशेन खतखतीत प्रेरणा दिली . तांच्या शिकप्यां मदीं बो . कृ . प्रभू , 
हे नाटककार आशिल्ले , जांचो उल्लेख कारवारी - कोडियाळी मोडीच्या 
भागांत केला ; तशेच कांय क्रिस्तांव बरोवपीय आसले , तांचे मदी 
आसून कवी लुयीस मास्कारेन्यस . 

ह्या वावरांत फुडलें पावल पडलें तें ' कोंकणी दिर्वे ' हे नेमाळे 
१ ९ १२ वर्सीत थापल्या उपरांत . तें सरदार कणपपा आनी लुयीश 
मास्कारेन्यस , हाणी सुरु केल्लें . हाका लागून कर्नाटकांतल्या कोंकणी 
बरोवप्यांक मोटें उत्तेजन मेळ्ळे आनी कोंकणी साहित्य थंयच्या 
वाठारांत घसघशीत रचून येवक लागले आनी ते बऱ्या दाचें 
आसलें . ताचे भोंवतणी साबार बरोवपी , कवी , कथाकार , कादंबरी 
कार तयार जावन आयले . तांतले मुखेल अशे पुस्तकां रचपी बरो . 
वपी म्हळयार कवी आनी गद्यकार पाद्री लुयीस बोतेल्यु , कवी पाद्री 

अंथनी डि सौजा , कवी आनी नाटककार चा . फ्रां . डि कोस्टा , कवी 
आनी काव्य - नाटककार जे . बि . मोरायस , कथाकार आलेक्ष पायस , 
पेद्रू मुंआंव सौज , ज्यो . सां . आल्वारिस , मार्गारीत कुवेल . हांतल्या 
निमाण्या बरोवप्यांनी कादंबरीय बरयल्यो . त्या भायर धर्मीक क्षेत्रांत 
मेन्सिन्योर रैमंड मास्कारेन्यस , मिगेल कुलास , ग्रेगरी कुवेल , बाझील 
रूजार , लिगोर वाज आनी सिलवेस्टर मिनेझीस , हाणीं विपूल बरो 
वप करून उजवाडायलें . 

मोन्सिन्योर मिनेझीसांचे लांबदीक काव्य ' पाशावांचें गीत ' 
( क्रिस्ताचे यातना गीत ) उत्तम आनी दुखेस्त कोंकणी काव्याचो अप्रूप 
नमुनो म्हणून मानतात . तांची आनीकूय औशी पुस्तकां , गद्यान आनी 
काव्यान बरयल्ली आसात . ' कोंकणी दिर्वे ' १ ९ ३८ वर्सा बंद पडिल्ल्यान , 
मो . मिनेझीन आपलें ' राखणो ' नांवांचे साताळे काडूंक सुरू केलें . ह्या 
माध्यमा वरवीं , जशें दिान केल्लें , जायत्या नव्या कोंकणी बरोव 
प्यांक स्फूर्त मेळ्ळी आनी कितलीशींच कोंकणी पुस्तकां उजवाडाक 
आयली . ' राखणो ' हे साताळे मंगळूर धर्मप्रांताचो मुखेल ताळो 
जालो आनी अजून नेटान उजवाडाक येता . निकतोच ताणें आपलो 
भांगरा - उत्सव घणघणान मनयलो . उपरांत ताचे संपादपी मोन्सिन्योर 
डॉ . अलेक्षांडर फावस्तीन डि सौजा जाले , मागीर फा . मार्क वाल्डार 
आनी आतां फा . विन्सेंत वितोर मिनेजीस संपादपी जावन आसात . 

हेर वर्तमानपत्रां आनी नेमाळी , जाणी कोंकणी साहित्यीक 
क्षेत्रांत मोलाचे काम केलां आनी अजून करीत आसात ती कन्नड 
लीपयेंतली : ' मित्र , ' ' झेलो , ' ' पयणारी , ' ' मांय गांव , ' ' कोंकणी 
दायज . ' हांतली कांय नेमाळी मुंबयच्यान उजवाडायतात , कित्याक 
थंय जायतो मंगळुरच्यान गेल्लो कोंकणी लोक काम - धंदया खातीर 
वावुरता , पुण चड - शी हीं नेमाळी मंगळुरांतल्यानूच भायर सरतात . 

कवी लयीस मास्कारेन्यसांची उत्तम साहित्य कृती म्हळ्यार 

आब्रांवांचें यज्ञदान , ' बैबलाचे ओके म्हत्वाचे घडणुके वयर आदा . 
रून घडयल्लें अक म्हाकाव्या सारकेलें सोबीत आनी बळादीक काव्य 
नाटक . तो वावर १ ९ ४८ वर्सा उजवाडाक आयलो आनी ताचो प्रभाव 
थंयच्या कोंकणी लोकाचेर भोव व्यापक आनी खोल रीतीन पडलो . 
तांच्या स्फूर्तीच्या नाड्यार , त्या वेळचे तरनाटे कवी बरोवपाक फुडें 
सरले आनी ताणीय कोंकणी काव्यांत मोलादीक असो वावर रचलो . 
वयर दिल्ल्या नांवां - भायर लियो डि सौजा ओक म्हत्वाचे कवी जावन 
गेले . चा . फ्रां . डि कोस्टांनी नाटकांय बरयल्यांत , जी म्हत्वाची आनी 
चितूंक लावपा सारकी आसात , जशी ' तरने तरने मोर्ने ' आदी . 

कनार्टकांतल्या कोंकणी साहित्यांत कादंबरी , ह्या प्रकाराक 
चड म्हत्व आसा . मुखेल अशे कादंबरीकार म्हळ्यार ज्यो . सा . आल्वा 
रिस , वि . जे . पि . साल्दान्या , आपोलिनार टि . लोबो , अवलालिया आ 
ल्वारिस , आयरीन पिंटो . फा . सिप्रियान पै आल्बुकेर्कीन कोंकणी लोक 
वेद अकटांय करून , ताचेर विवेचन करपांत म्हत्वाचो वावर केला . 
ताणी धर्मीक कवितेंत आनी समीक्षेत उल्लेख करपा सारको वावर 
केला . हांची चड खबर फुडल्या भागांत येतली . 

मंगळूरी बरोवपाचे काय नमुने देखीक घेवया : 
लवीस मास्करेन्हस.च्या ' आबांवचे यज्ञदान - तलो उतारो : 


म्हा - व्हड झुजाऱ्यांनी पांडवांच्या कालार 
केल्ल्यो किर्तीभरीत करन्यो रणा - मळार , 
या कांय राय - कुळयेच्यांक आसच्यो खंती , आकांत 
सिता - रामान भोगल्या बरी दंडक वनांत , 
नासल्यार टिप्पू सुलतानाची निष्ठूर कृत्वां 
आमच्या पुर्वजांची देसवाट केल्ली , अथवा 
तेनाली रामाचे खेळ , हासोवन करूंक फुगार , 
असली दाखोण खंयची घालिनांव आज मुखार . 

बगर क्रिस्ता पुर्वी दोन सास्र वरसां पयलें 
सृष्टी - जेंत आसतां आदांवचे कूळ सगळे 
हेबेवांच्या गांवांत आब्राम म्हळ्ळो अकलो 
खऱ्या जिव्या देवाक भजन करीत आसल्लो , 
भजन करच्या वेळार सोमी दिष्टीक पडता 

तुजो मांयगांव सांड तूं , दुसरो दितां " म्हणटा . 
अतराक पाळो दिवच्याक परगांवाक तो गेलो , 
बेसांव पडोन ताचेर विशेस नंदन जालो .... 


) 


मों . सिलवेस्टर मिनेजिस , हांचे कवितेंतलो अक उतारो : 

आवय आपल्या अंतरलेल्या भुरग्याक 


फुलच्या आदी बावलेय पुता 
बोंग्यार झडोन गेलेय 
माली तुका भुलोवन गेला 
वेगींच देखून व्हरोंक आयला , 
तशेय कित्याक सोबलेंय ? 


सोम्या म्हज्या , दिलेय ताबेन 
सोबीत सुंदर माणीक 
पडलें ताचेर काळीज म्हनें 
विसरली हाव तें म्हण तुजें 
वेगीच मागलीय काणीक . 


धर म्हण दिले हृदय तरी 

वेता दिसलें फुटोन 
___ कसले अकलास ! हा कस ले जाळ 

सांडून म्हाका गेलें तें बाळ 
मोगाचे पास तुटोवन . 

बोंगो असोन सोबता आतां 
सर्गी फूल 

तें आंजाळ 
थंयसर पुता अगडास काड 
बरें सर्वय मागोन धाड 

आवयक तुज्ये मोगाळ . " 
फा . पौल लुवीस बोतेल्हो - चे कवितेतल्यो नमुन्याक काय वळी 
पळेयात : 

वस्तूर सुकोंबची ती दोरी 


66 


वस्तूर सुकोंवची हांव दोरी 
पावसाक भिजतां वताक सुकतां 
अका माडा थावन अन्येकाक 
वोडी - तांडीन हांव झुमकळतां . 


कारभार म्हजें चोयतात जाल्यार 
अंबळपा दिसा येया आंमगेर 
कापडां , पुडवी , शर्टी , घागरे 
कलसांव , आंगलीं धलतात म्हजेर . 


10 


अदकाची शेळ आसता पर्यंत 
जडायेन ती भमिष्ट रावतात 
वारें मारतच , शेळ बी सुकोन 

अडक्यो मारूक सुरू करतात ..... " 
चा . फ्रा . डि कोस्टांची ओक कविता पळेयात : 


मिठा कण 


66 


पेजे वाटली हाती घेवन 
ला दर्या वेळेर रावलां 

कोणूय विचार नाकात चोवन 

तोंड कित्याक बावलां ? 
अक आसल्ली मिठा कण 
पिशे बुदीन वाडल्या 
दर्या यदीं जातां म्हण 
दाँत वचून उडल्या 
दी गा म्हजी मिठा कण 
तुज्या अदकांत खिरल्या 
निरास जाल्या म्हजी जीण 

पेज अळणी अरल्या 
हो आसा कर्नाटकांतल्या कोंकणी गद्याचो नमुनोः एडवीन डि सौजा 

हांच्या ' हांव जियेतां ~ हे कादंबरीतलो 


! 


" ... पावस रावल्लो ! 


सकाळिच्या धा वोरार . परिपुर्ण थरान भितर रिगल्ल्या सुर्यांच्या 
किरणांक धरणीर पडोंक कसलोच अवकास मेळानातल्ले परी कोडतिच्या लांब 
रूंद सालांत लोक जमलोलो . पाशार जाल्ल्या पंद्रा दिसांनी तेच मनीस त्याच 
सालांत जमलेले . तांकां आयचो दीस महत्वाचो जावन आसुल्लो . पंद्रा वीस 
थावन चलोन आसच्या प्रख्यात ' विक्टर केजि'- चे तिर्प आज मेळोंक आसल्लें . 


पंद्रा दिसां आदी - विचारणेच्या पैल्या दिसा - हेच परी लोक जमोन 
आसिल्लो . वोरां धा व्हाजतना कोडतिच्या कारभाऱ्यान नितिकर्ताचे येणे 
सुचसिलें आनी सालांत मौन चरतच सर्व उभे जाले . हे केसिचो परिपूर्ण 
विवर आनी चरित्र विक्टराक खैद केल्ल्या पंद्रा दिसां भितर शिकोन तयार 
जाल्ल्या नितिकर्ताक विचारणाचे पय कशें रावात म्हळ्ळे चितुकयी फुर्सत 
मेळ्ळी ना . पुण तो एक संगत जाणासलो - ताचे स्थान , पिलाताचे जावन 
आसुल्लें .. 

नितिकर्तान जागो घेतल्या नंतर सालांतलो सर्व लोक बोसलो . निति 
कर्तान भोरोन वोमतोंचे कोडतीक पळेलें आनी ताच्या कपालार घाम उदेलो . 

सरकार आनी मि . विकटर हांच्या मदली केज ' तो व्हडल्यान उचा 

, 


रिलागलो . दया करून मि . विक्टराक हाजर करात . 


नितिकर्ताचे बोस्केच्या उजव्याक आसचे दार उगतें जालें आनी तांत 
ल्यान एका पोलिसा संगीं विक्टर भितर सरलो . सभेत पुसपुसीत उलौवण्याचे 


ल्हार चरलें . 


विक्टरान आपली प्रख्यात काळी मुस्तायकी घाल्ली . काळो सूट , शर्ट 
बदलाक काळे पोलो नॅक ; काळेच मोचे . ताच्या कोटाच्या दाव्याक तांबडें 
' कार्नेशन ' सोभतालें . ताची ती लांब आकृती अपराधिकाच्या पर्यंत चलोन 
वेताना सभेचेर जाल्लो अब परिणाम अगणीत . ' मनीस ' पत्राच्या मनशाक 
ताणी आज उगत्यान पळेलो . कशे नितिकर्तान विक्टराचें हर एक चलन वलन 
आनी कर्तृब मतींत दवरिल्लेंगी तशेंच थंयसर आसल्ल्या हर एका प्रेक्षकान 
विक्टराची चरित्रा तातांच्या मनांत खंचयिल्ली . हे केजिचो परिणाम आनी 
तिर्प ते जाणासले . तें तांकां कसल्याच गरजेचें नहीं . पूण विक्टराचेर तिर्प 
वाचून स्वताची सलवण उगत्यान मांदून घेवच्या ' तांची ' मुखमळां पळेवक 
ते आयिल्ले ... 


अके कथेतलो हो उतारो पळेवया ( ' चेडवा ' - बरोवपी : नंदिनी ) 

" ... सकाळीच्या स सावन आट पर्यांत , सांजेच्या थावन दिवो पेटयता 
म्हणसर हांव हांगा जनेलाचे सांदीर साणसोन आसां . हातांत बूक आसता 
तरयी दिश्ट तुमच्या आंगणांत . कागदां आनी पेन्न आसता तरयी , दिश्ट 
तुमच्या बांयच्या काटयार . 

म्हयन्याच्या आदी हे कूड भाड्याक करतना म्हाका कोळिंद्र जाल्ले 
बरी भोगलें . स फुटिंची म्हजी लांबाय दोड्न , मोड्न , ह्या कुडा भितर रिग 
यतना माम्मिच्या दुधाचो उगडास आयलो . मेळल्लें काम सोडचें न्हय , मुखार 
बरेपण आसत म्हळ्ळया बऱ्या उद्देशान , हे करपल्ले हळ्ळेक पोस्टमास्टर 
जावन आयलांगो - तरयी सदां म्हज्या दोळयांनी दुखां येतालीं . कॉलेजिच्या 
चेडवांचेर अक दिश्ट घाल्यां , या शहराक या म्हण भोगतालेंगो . 

पुणगो चेडवा , आज हांव काळजा थावन अचान सांगतां , आज म्हाका 
हे हळ्ळे थावन धांवची आशा ना . दोळ्यांनी दूख ना . शहराचो उगडास ना . 
कॉलेजिच्या चेडवांक पळेंवची आशा ना . म्हाका हांगाच राव्यांशे दिसता . हे 
कोळिंद्राचे बीळ सासणाक सोडचें नाका दिसता . 

ज्या दिसा तुका पळेले , त्या दिसाच म्हज्या चितनांची सकत सुकोन 
गेली . दोळयांनी सदां सोधप दिसता . म्हाका मिसाक वेची सवंय ना गो , 
तुका आसा ? आसा तर सांग म्हाका खंयच्या मिसाक वेताय ? स वोरांच्या ? 
आट वोरांच्या ? ह्या उपरांत खळनासतना हांवयी येतां . 


तूं म्हजें शेजार्न म्हण कळतना म्हणें काळीज बंध पडलें न्हय ! दुसऱ्याच 
दिसा सेकेंड हँड कदेल आनी मेज हाडून हांगा ह्या जनेला सीन दवरला 
आनी हांव हांगा दिसाच्या चार सावन पांच वोरां तुका गरी घालून बसतां . 


चेडवा , म्हज्या चेडवा , म्हाका एक पावटी पळेशी तर तुका , म्हजें 
जांवचे दुवाळे लागोंक आसात तें खंडीत . हांव हांगाच जनेलार आसां . गर 
जेच्या कामाभायर हांव हांगा यावन हालना . तुज्या घरा आनी म्हज्या कुडा 
मधे दोन काजुचे रूक आनी एक कांट्या वायराचो वोय . तुमगेले आस्कार 
हुस्कार हांगा समा आयकल्यात . तुज्या उगडासान सबार राती , हांव नीद 
पडनासतना पिरगोन आसतना तुका कांय खबर आसा ? 


की सकाळी आटांक उटचो हांव आतां पावणे स वोरार उटतां . स काल 
द्याच्या मधे तूं तुज्या बोटांनी दांत घांशीत बांयचे उदक काडूंक येताय . हांव 
हांगा जनेलार आसां , तुका पळेत आसां . इंगळो तुजे थिपियेंत मेळोन वोटां 
भोंवतणी जमो जांवचो दिसता . चेडवा , म्हजे तोंड पळेगो , हांव तुका बिनाका 
टूत पेस्ट बुरूसा सांगाता दितां ........ 

१२. कोंकणीची बारदेशी मोड 


जर गोंयां सावन भायर सरून गेल्ल्या क्रिस्तांवांनी कर्नाटकांत 
रावून आपल्या बरोवपा खातीर कन्नड लिपयेचो उपेग केलो , तर 
गोंयांत आशिल्ल्या क्रिस्तांवांनी मिशनरी पाद्रींनी हाडिल्ले तेच रोमी 
लिपयेंत आपलें कोंकणी बरोवप केले . आदी सांगिल्ल्या प्रमाणे , कोंद 
द आल्वोरांच्या फर्मणां हुकुमांच्या नाडयार गोंयच्या क्रिस्तांव लोकाक 
कोंकणी कडलो पयस व्हरपाचे भारी आनी सुफळ प्रयत्न जाले . 
तांच्या मनांत आपलेच भाशे विशीं कितें तरी उणेपण आनी आत्म 
हीणपण निर्माण करपाचोय यत्न जालो . ल्हवू ल्हवू गोंयकार वयल्या 
समाजांतलो लोक तिचे वटेन तिरस्कारान पळेवक लागलो , ती भास 
आपली म्हणून अभिमानान उलोवंक धाडजना जालो . तेन्ना , गोंय 
च्यान मुंबय आनी पुण्यांत नोकरेक वचून राविल्ले गोंयकार अिंग्लेज 
उपकारावंक लागले आनी गोंयांत उरिल्लो शिकिल्लो - सवलेल्लो 
क्रिस्तांव समाज पुर्तुगेजीक धरून रावलो . अशे परिस्थितींत कोंक 
णोचो साहित्यीक वावर कोणूय करतलो म्हळयार येवजूंक कठीन 
जाल्ले . हे करपाक व्हडलो धीर आनी कोंकणीचो अपार मांग आनी 
तांतल्यान निर्माण जाल्ली त्याग - शक्ती जाय आसली . हे दिशेन वावर 
करचे खातीर गोंया सावन डॉ . कूञा रिवारांनी १८५८ - आंत 
कळकळीत उलो मारिल्लो . 


ही शक्ती काय पुण्यांत आनी मुंबंयत वावर करतल्या , चड 
करून बारदेस - च्यान गेल्ल्या , कांय गोंयकारां मदीं उत्पन्न जाली . 
ताणी डॉ . रिवारांच्या उल्याक साथ दिवन आपली भास केळयतले 
आनी विकासाचे चडटेर पावयतले म्हणपाचो सोपूत घेतलो , आनी 
ते दिशेन आपुण सोबीत , उंचा पांवड्याचे बरयतले म्हणपाचे ताणी 
थारायलें . तांतले हुशार बरोवपी म्हळयार अदुआर्द ब्रून द सौजा , 
जाणी पुणेच्यान आपल्या सहकार्यांच्या आदारान कोंकणीचे पयलें 

वर्तमानपत्र १८८ ९ वर्साच्या फेबरेराचे दुसरेर सुरू केले . ताचें नांव 

उदेंतेचे साळक ' म्हणून दवरिल्लें आनी सुरवातेक म्हयन्याळे आसून 
रोखडेंच पंद्राळें जालें . ताच्या उपरांत कितलींशीच वर्तमानपत्रां आनी 
नेमाळी , चड करून मुंबयच्यान भायर सरूंक लागली . हातूंत बरोव 
प्यांचे कथा - साअित्य आनी कविता छापून येताल्यो आनी ताका 
वाचपी जायते आसले . 


कोंकणींतलें पयले दिसाळे , ' सांजेचें नकेत्र ' 

सांजेचें नकेत्र ' १ ९ ०७ वर्सा 
मुंबयच्यान उजवाडाक आयलें आनी ताचे संपादपी बि . अफ . काब्राल 
आसले . तें बंद पडल्या उपरांत आनीक दोन दिसाळी त्याच मुंबय 
च्या शारांतल्यान उजवाडाक येवंक लागली . ती म्हळयार : ' कोंकणी 
बुलेटिन १ ९ ३२ - आंत आयलें आनी त चे संपादपी आन्तोन्यू 
विसंत द क्रूज आसले ; ' गोअन ओबजर्वर ' १ ९ ३३ - आंत भायर 
सरले आनी ताचे संपादपी जुआंव लाजारूस द सौजा आसले . 


ह्या पयल्या ठप्प्यांतली वर्तमानपत्रां सगळी बंद पडून गेल्ली , 
जरी उणी म्हळयार बारा तरी सुरु जाल्ली आनी थोडो काळ बरे 
तरेन चलिल्ली . दुसरो ठप्पो ‘ रोटी ' ह्या कराची शारांतल्यान 
१ ९ १४ - आंत सुरू जाल्ल्या नेमाळ्यांतल्यान आरंभ जालो . हे अंक 
' Readers ' Digest'- च्या धरतीचेर तयार केल्ले म्हयन्याळे आसलें 
आनी ताचे संपादपी पाद्री लुदोवीक पेरेयरा ( १८८१-१९ ३६ ) 
आसले . तांतूंत साबार विशयांचेर बरयल्ले चकचकीत शैलीचे निबंद 
छापून येताले . पुण तांतली भास मात पाद्री पाश्कुआल दियसानी 
घडयल्ली अस्तम्ते रीतीचे भंगिल्ले शैलीची आसली . हाका लागनी 
तिचो खूब दुशपरिणाम जालो . ह्या युगाची वर्तमानपत्रां आनी 
नेमाळी तर कितलीशीच आसली . तांतली आयज पसून जीवीं उरिल्ली 
आसात ती म्हत्वाची म्हळयार ‘ आवे मारीया ' ( १ ९ १ ९ ) , ' द 
गोआ मेल ' ( १ ९ १ ९ ) , ' द गोआ टायम्स ' ( १ ९ ३० ) , ' वावरा 

ड्यांचो अिश्ट ' ( १ ९ ३३ ) आनी — उदेंतेचे नेकेत्र ' ( १ ९ ४६ ) . जरी 
कोंकणी सरस्पतीक तांचो व्हडलो - सो पालव मेळ्ळो ना , तरी तांत 
ल्यान नवे बरोवपी आपलें बरोवप करूंक शिकले . पुण निजाचे 
कोंकणींचे वाक्यबांदावळीची रीत हांगा काय प्रमाणान खंचल्या . 

कोंकणी वर्तमानपत्रांचो तिसरो ठप्पो फेलीस्यु कारदोज , हांच्या 
मडगांवच्यान १ ९ ६२ - आंत उजवाडायल्ल्या ' सत् ' ह्या दिसाळया 
च्यान सुरू जाता . तेन्नाच्यान नीजाची कोंकणी आनो प्रमाणीकरणा 
कडेन वळटली शैली गोंयच्या क्रिस्तांवां मदीं हाडपाचे प्रयत्न जाले . 
साबार बरोवपी तांतल्यान स्फूर्त घेवन फुडें सरले . ताची परंपरा 
उपरांत घडयल्ल्या व्हडल्या आकाराच्या दिवटी ' दिसाळयान 
१ ९ ६६ - आंतल्यान फुडें चलयली , जांतूंत · सत् ' विलीन जाल्लें , 
आनी कारदोजां भायर , हूग द सौजा संपादक आसले . ताच्या उप 
रांत पणजेच्यान अवाग्रोयु ज्योर्ज हाणी संपादिल्लें ‘ उजवाड ' दिसाळे 
१ ९ ७० - आंतल्यान भायर सरूंक लागले . ताच्या उपरांत १ ९८२ 
आंतल्यान मडगांवच्यान ' नवें गोंय ' हे दिसाळे उजवाडाक येता . तें 
पयलें गुरूनाथ केळेकार , मागीर डॉ . फ्रां . मा . रेबेलु . हे संपादपाक 
लागले . फां . मोरेन द सौजा अजून रोटी ' म्हयन्या संपादतात . 

कोंकणीतली मुखेल अशी पंद्राळी आनी म्हन्याळी जी गोंयच्या 
आनी मुंबयत रावतल्या गोंयकारां खातीर उजवाडायतात ती बार 
देशीतल्यानूच येताली कित्याक तीच शैली सगळ्या क्रिस्तांव गोंय 
कारांच्या बरोवपा - वाचपाक लागू जाल्या . ' वावराड्यांचो अिश्ट 
आनी हेर उल्लेखिल्ल्या नेमाळयां भायर , म्हापशेंच्यान प्रभाकर 
तेंडुळकारांनी संपादिल्ले ‘ गोंय कार ' नांवाचे अक नेमा उजवाडाक 
येता . त्या भायर पणजेच्यान फा . फ्रेडी द कोश्तानी संपादिल्लें 
' गुलाब ' हे चित्रांभरीत म्हयन्याळे भायर सारता , जे भोवूच 
लौकीक जालां . 

जरी बारदेशी मोडीत कोंकणी कवितेक व्हडली - शी भर पडली 
ना , तरी तिची सुरवात भोवूच आशावादान जाल्ली . अदुआर्द ब्रून द 
सोजां - च्या ' अवा आनी मोरी , ' ह्या म्हाकाव्याच्या पांवड्याचेर 
बरयल्ल्या काव्यान १८ ९९ - आंत हो वावर सुरू जाल्लो . दांते , कामों 
यश आनी गोंयच्या भजन गीतांचेर आदारून हे म्हाकाव्य रचिल्लें , 
मनीसकुळाची पयली आवय , अवा आनी जेझुची आवय , मोरी , 
हांची सर करून . पुण ताच्या उपरांत बारदेशींतली कविता व्हडली - शी 
तोलपा सारकी न्हय . तरीय तांतले तांतूंत कांय नीज मोलाचे कवी 
आशिल्ले जशे जुआंव कायतान फ्रांसीश्क द सौजा ( १ ९ ३० - आंत 
मेले ) , जाणीं गद्यांतूय खूब बरयलें , जुआंव लुयींस कार्वाल्यु ( १ ९ ० ९ 
ते १ ९ ३ ९ - आंत तांच्या भरभराटीचो काळ ) आनी अजून जीवे 
आशिल्ले बेर्नादीन अवारीस्तु मेंदिश १ ९२०- ) . 

आनीक अका साहित्य प्रकारांत बारदेशीन सुगुर्याची सुरवात 
केल्ली आनी ते म्हळयार नाटकांत . अिटालयन ऑपेरा कंपनीत 
( १८ ९ ० ) काम करून मेळिल्ल्या अणभवाचो लाव घेवन लूकस 
रिबेयरो , हाणी १८ ९ २ - आंत कोंकणी ‘ तियात्र ' नांवाचो नाटकाचो 
प्रकार सुरू केलो . तांच्या सांगाताक आसले साश्टिच्या राय गांवचे 
मुंबंयत वावुरतले दोग नाटककार भाव : कायतान फेर्नादिश आनी 
जुआंव आगोश्तीन्यु फेर्नादिश ( १८७१-१९ ४७ ) . आगोश्तीन्यु 
फे दिसानी तीस - अेक नाटकां बरयली . तांतूंत कल्पनांची विपुलताय 
आसली पुण कलेचे नदरेन चड उंचा पांवड्यांची अशी तांकां खरें 
म्हळ्यार म्हणूं नजो आसली . तरीय ती भोव येशस्वी जाल्ली आनी 
बरी नाटकां तर तांकां म्हणची पडटली . तांतले तांतूंत तांचो ' कुणबी 
जाकी ' हो तियात्र खूब गाजलो . तांचे उपरांत तियात्र , ह्या प्रका 
राक भोवूच लौकीक फावो जालें . तरीय तांच्या गिरेस्त कल्पनां 
आनी शैलींत उपरांत व्हडली - शी उदरगत जाली ना म्हणपाचे येव 


जून खेद दिसता . 

हाचेच भशेन भोव लौकीक पुण कलाकृतिचे नदरेन फावो 
तितलो येशस्वी जावंक नाशिल्लो प्रकार म्हळयार बारदेशींतली 
नवल - काणी वा कादंबरी . ह्याय प्रकारांत नांदी बरी जाल्ली जेन्ना 
फ्रां . शा . फेर्नादिश - लिबेराल ( १८८ ९ -१ ९ २८ हो तांचो फुलतो 
काळ ) , सेबारतीयांव साल्वादोर द जेझूस दियश् , आलेयश कायतान 
जुझे फ्रांसीश्क ( १८ ९२-१९ ०८ हो ताचो फुलतो काळ , ) जुआंव 
कायतान फ्रां . द सौजा , अदुआर्द ब्रून द सौजा , फ्रांसीश्क पाश्कुआल 
फे दिश ( १८६३-१९ २७ ) , लोरेंसीन्यु दांतश इ सौजा ( १ ९०२ 
१३ हो तांचो फुलतो काळ ) आनी जे . जे . अॅ . बि . ब्रीतु ( १ ९०३ 
१५ हो तांचो फुलतो काळ ) , हांणी आपल्यो नवल - काणयो बरयल्यो . 
हांतली पयली - वयली म्हत्वाची नवल - काणी म्हळयार अडुआर्दीची 

क्रिस्तांव घराबो ' ( १८ ९ १ ) , फ्रेंच आलेशांद्र दयुमा - हांच्या 
कादंबरीचे आदर्श घेवन बरयल्ली . 

आन्तोन्यु विसेंत द क्रुझ , हाणी कोंकणी नवल - काणयेक नवो 
नेट फावो केलो . पुण तेन्नाची नवल - काणी म्हळयार चड भावना 
प्रधान जावंक लागली आनी तांतूंत नाटयाचे अंश व्हड प्रमाणान 
दिसूक लागले . पुण बरोवपाचे रीतीन आनी बांदांवळीचे नदरेन 
नवल - काणयेचेर पड आयली . क्रूझां फाटल्यान आयिल्ले नवल - काण 
येकार म्हळयार पि . अँ कुलास , जे . अम् . पिंटो ( १ ९०४-३१ तांचो 
फुलतो काळ ) जे . जे . कांपुश ( १ ९०५-३१ तांचो फुलतो काळ ) , 
जुआंव लुयीज कारवाल्यु ( १ ९ ० ९ -२ ९ ) हो तांचो फुलतो काळ ) , 
अफ . अफ . काब्राल ( १ ९१०-१९ ३८ फुलतो काळ ) , अफ . अस . 
फे दिस डगलस ( १ ९ १५ उपरांत फुलत्यार पावले ) , जुझे लामा 
तीन लोबो ( १८८ ९ -१ ९ २७ ) , कारोदाद दामास्सेन फेर्नादिश 
( १ ९३१-१९ ४८ ह्या काळांत बरयलें ) , सि . अस . गेर्रयरू दियश् 
( १ ९३२-३६ फुलतो काळ ) , तौमातूर्ग द सौजा । १ ९ ११ . ) 
रेजीनाल्द फेर्नादिश आनी  ील्यट द अली ( १ ९३१-८८ ) . 

... फेलीस्यु कारदोज ( १ ९३२- ) हाणी नवलीका बरोवपांत 
सुरवात केली आनी उपरांत पत्रकार म्हणून नांव जोडलें . ताणी 
बारदेशी मोडीत अंत्रुजी रूपां भरशिलीं आनी प्रमाणीकरणा वटेन 
रोमींतलें कोंकणी बरोवप व्हर पाचो प्रयत्न केलो . तांचे ' सत् ' आनी 
उपरांत ' दिवटी ' , हीं दिसाळी भोव म्हत्वाचो वावर करून आयलीं . 
ह्या सगळ्या लेखकांनी आपल्या बरोवपांत चडशे हे विशय हाता 
ळ्ळे : संतांची जीवितां , मोग , साहसाच्यो काणयो आनी जाती 
मदले तंट्टे आनी पुर्वग्रह . तांतूंत धडे शिकोवपाचो आनी भाशण दिव 
पाचो हेत स्पश्ट दिसतालो . कांय जाणांनी अितिहासीक घडणुकांचेर 
आदारून नवल - काणयो बरयल्यो त्यो बेस बरे तरेन रंगल्यात . 


बारदेशीत व्याकरणीक आनी शब्दकोशांचोय वावर जालो . 
अिनास्यु शावेर द सौजा रूद्री गिश् ( १ ९ ०७ - आंत मेले ) हाणी 
तांतलो पयलो ' दिक्सीयोनारयु कोंकानी - पुर्तुगेज ' १८८८ वर्सात 
उजवाडायल्लो . डॉ जुझे जेर्सन द कूञ ( १८४४--१९ ०० ) व्याकरण 
बरोवपाक फुडें सरले १८८१ - च्या सुमाराक पुण तांचो हे विशिंचो 
वावर अपूर्ण उल्लो . बारदेशींतलें पयले उजवाडाक आयिल्लें व्याक 
रण १८ ९ २ - आंत अदुआर्द ब्रून द सौजांनी ( १८३७ ? -१ ९ ०५ ) 
आपल्या ' उदेंतेचे साळकां'त वांटयां वांटयांनी पुण अपूर्ण रीतीन 
छापलें . बारदेशीक प्रमाण मोडीच्या दाचेर पावोवपाचे काम 
कोंकणीच्या सगळ्यांत व्हड विद्वानानी केले . ते म्हळयार मोंसिन्योर 
सेबारतीयांव रोदोल्फ दालगदु ( १८५५-१९ २२ ) , जाणी तिची 
रूपां आपल्या मोटया ' दिक्सीयोनारयु कोंकणी - पुर्तुगेज ' ( १८ ९ ३ ) 
आनी ' दिक्सीयोनारयु पुर्तुगेज - कोंकणी ' ( १ ९ ०५ ) , ह्या शब्दको 
शांनी उपकारायल्यांत . ताणी अक विस्तारान बरयल्लें कोंकणी 
व्याकरण तयार केलें जें अजून छापचेलें आसा . ते पणजेच्या केंद्रीय 
ग्रंथालयांत दवरला . 

व्याकारणाचो वावर आनीक फुडें गेलो डी . अफ . दांतश - हांच्या 
प्रयत्नां उदेशी . दांतासानी कोंकणींत बरयल्लें कोंकणीचें पयले व्या 
करण तयार केलें , १ ९ १० वर्सा . कोनेगु जुझे द सांता रीता इ सौजा 
( १८६३-१९ ४० ) , विसेंत जुआंब जानीन रांजेल ( १८५८ 
१ ९ ४ ९ ) , मारियानु सालदान्य ( १८७८-१९ ७५ ) , पाद्री ग्रासी 
आनु मोरायश ( १ ९०४-१९ ७३ ) , पाद्री केसेंसीयु फ्रांसीश्क मोंते 
यरू ( १ ९०२-१९ ६ ९ ) आनी ज्योकी आन्तोन्यु फेर्नादिश ( १८८ ९ 
१ ९ ७५ ) , हाणीय उल्लेखनीय कोंकणी व्याकरणां आनी विवेचनां 
बरोवन उजवाडायली . 


शब्दकोशाच्या क्षेत्रांत , आलेक्स दियशांचो शब्दकोशाचो वावर 
१८८ ९ - आंत तयार जाल्लो ; आलेयश कायतान जुझे फ्रांसीश्क - हांचो 
१८ ९ २ - आंत जाल्लो ; आनी काजमीर क्रिस्तोवां द नाझारे- ( १८३० 
१ ९ २८ ) , हांचो १ ९ २७ वर्सा आदीं . दालगादांची शब्दकोश चड 
कठीन , सुसंस्कृत उतरावळीचो दिशिल्ल्यान , तांचे परस सोंपे भाशेन 
आशिल्ल्या शब्दकोशांची गरज भासली . देखून ती गरज भागोवंक 
ल्हान शब्दकोश येवंक लागले , देखीक : जुयांव कायतान द सौजा आनी 
ओ . डि . लोबो - हांचों ( १ ९ २ ९ ) ; आनी मुंबयच्या बि . अक्स . फुर्तादु , 
हाणी दोन शब्दकोश १ ९ ३० आनी १ ९ ३१ - आंत उजवाडायले . 
हांतलो चड लौकीक जाल्लो तो ' Manual de tres mil vocabularios 
( तीन हजार उतरांचो कोश ) , जो बारदेशी - साश्टींत बरयल्लो 
आनी ताचे कर्ते सेबारतीयांव सालवादोर द जेझूस दियश् ( १८६८- ? 
१ ९ ०० ) आसले . 

हांच्या वांगडा कोंकणी शिकोवपाचे नदरेन पुस्तकां तयार 
जाली . कोंकणी साळो चलोवपा खातीर गोंयां तशे मुंबयंत सतत 
प्रयत्न जाल्ले . कूञा रिवारांनी पुर्तुगेज सरकारा तर्फेन हुकूम काडि 
ल्लो ( १८५५ ) पुण कोणें तो काना - मनार घेतलो ना . १८६ ९ 

कोंकणी साळांनी शिकोवपाची पुर्तुगेज सरकारान तर बंदी घाल्ली . 
पुण तीन वर्सा उपरांत सरकारान पुर्तुगेज - मराठी मिश्र साळो सुरू 
केल्ल्यो . १८८० - आंत सरकारान नेमिल्ल्या अका आयोगान शिफारस 
केल्ली कि गोंयांत मुळावें शिक्षण कोंकणींतल्यान जावचे . पुण सुर्याजी 
आनंद राव ( १८२८-१८८८ ) हाणी हे विशीं कितेंच जावंक दिलें 
ना ह्या आयोगाचे वांगडी म्हणून कुंभारजुवेंचे बारांव आनी कोंकणी 
आनी मराठीचे जाणकार , तोमाज मौरांव आशिल्ले , जाणी कोंक 
णीतले सगळ्यांत पयले मुळावें पुस्तक बरयल्लें . भुरग्यांक आपले 
आवय - भाशेत शिक्षण दिवपा खातीर ते खूब वावुल्ले . हेच दिशेन 
कवी फेर्नादु लेयाल ( १८४६-१९ १० ) हाणी भारी प्रयत्न केल्ले . 

. 
पुण ते दुर्दैवान सुफळ जाले नांत , कित्याक गोंयचे हिन्दू तशे क्रिस्ताव 
फुडारी तें करपाक कबुल जांवक नाशिल्ले . 

१ ९ १६ वर्सा जेन्ना Priineiro Congresso Provincial ( पयली 
प्रांतीक सभा ) भल्लो , तेन्ना हेरां विशयां वांगडा शिक्षण माध्यमाचो 
प्रस्न वयर सल्लो . त्या वेळार के पुर्तुगेज अधिकृत सभेत पयलेच 
फावट दादा वैद्यानी कोंकणींत भाशण केलें आनी ती भास , भुरग्यांची 
आवय - भास जाल्ल्यान , मुळाव्या पातळीचेर माध्यम म्हणून शिको 
वची म्हणपाची कळकळीत विनंती केली . जरी मराठीवादी शंबा 
सरदेसायांचो ताका विरोध जालो , तरी ते सरकारी सभेन थारायलें 
कि गोंयांत शिक्षण कोंकणींतल्यान दिवपाक सुरू करचें . पुण ताचे 
फुडें पावलां उखल्लीनांत , कित्याक तिचे विरोधी बाडगनासले . 

पुण मुंबंयत रावतल्या प्रौढ गोंयकारां खातीर कांय कोंकणी 
साळो चलयल्ल्यो . तांकां पाठ्य - पुस्तकां पुरोवचे खातीर मुळांवीं 
आनी हेर वयल्या पांवड्याची पुस्तकां तयार जाल्ली . तांचे बरोवपी 
म्हळयार कुंभारजुवेंचे बारांव ; सेबारतीयांव तेयोतोन्यु द सौजा 
( १८ ९२-१८९ ६ फुलतो काळ ) , फ्रां . शा . फेर्नादिश - लिबेराल , माय 


६२ 


कों . स . अितिहास 


कल फेर्नादिश ( १ ९३०-३३ फुलतो काळ ) , आलेशीयु मार्तीन्यु 
जूलयो द मेलु ( १८७६-१९ ४२ ) , आन्तोन्यु विसेंत द क्रूझ ( १८८५ 
१ ९ ५ ९ ) , आसुंसांव द सील्वा ( १ ९२२- ) आनी ज्योकी आन्तोन्यु 
फेंदिश , जाणीं ' कोंकणी नादशास्त्र ' बरयले हे आसले . 


हे मोडींतले काय उतारे घेवया : 


6 


उदेंतेचे साळक ' ह्या ( वर्तमानपत्र ) नेमाळयांतलो पयल्या 
दिसाचो अग्रलेख असो सुरू जाता : 

" जशें अका आरश्या सारक्या तळया - माजार ओक बरें साळक 
फुलता , आनी आपले सभोंवतीं दमदम घालता , तशे आमच्या लोकां 
मदें आज उगोवता हे उदेंतेचे साळक . ही खबर दुबाव विणे आमकां 
जांवक जाय व्हडा संतोसाची . कोण सांगून दीत कितल्या उपकाराक 
पडत तें वो ह्या उदेंतेच्या साळकाचो खूय परमळ पावत तो , जर 
तर आमी आमच्या हातां आसा तें करून , ताका मजत दीन जाल्यार . . 

सांगाता - विणे मनश्याच्यान वांचू नजो , आनी अकोटाविणे 
अक सांगात फुडें सरूं - नजो ; पुण जांव सांगात , जांव अकोट , 
भासेवांचून कदीच वसूं नजो . 

भासे वरवीं अक आवय आपले उंटयेतल्या भुरग्याच्या काळ . 
जांत आपलो मोग शिरयता , अेक भयण आपल्या पांयण्यांतल्या 
भावाच्या , अक भाव आपल्या खेळाच्या सांगात्याच्या ; आनी हो 
मोग वच खूय , तुजें पोट वो तुजी खोशी व्हरत धुंय कदी कोणाच्यान 


काडूं नजो . 


भासे वरवीं अक बऱ्या उतराचो प्रेगादोर आपणाक आयकत 
ल्याच्यां काळजां सोंपेपणी जिखता , आनी अक मनीस जितली भास 
बरी उलयता , तितले चड तो आपणाक मीश्ट जोडटा . अका मुमक्या 
मनश्याक आमीग थोडे . 


कों . स . अितिहास 


पुण हे सगळे घडटा त्यां मनश्यां भितर , जांची भास अक , 
आनी जे अकटांय रावतात , वो जायते पावट ओकटांय जातात . 

ज्योको आन्तोन्यु फेनोंदिश - हांचे अके कवितेतल्यो कांय वळी : 


वड कांदोळेच्या दोंगरावैले 


पैस , पैस ते दोग दिसले : 
वड कांदोळेच्या दोंगराले 
वाटकुले , माणकुले , धाकटुले 
पुण , चिके , चिके 
ते व्हडले व्हडले जावक लागले , 

गोंयचे वनस्पतीचे राय कसे दिसले ! 
- आनी म्हातारे आवय - बापूय जशे 

देस पुताक परत आयिल्लो पळेवन 
भुरकुटले , मुरगटले , 
खुशालभरीत जाले , 
आंबुरके हांसतात - शे दिसले , 
आनी , येवकार दिवन , ताका आपोंवक लागले 
वड कांदोळेच्या दोंगरावैलो ; 
तेदना देसपुतान 
खोशेच्या अमाळयान 
वळकलें गोप आपले आवय - भूयेचें । 
हेच म्हुण तें गोंय अपुर्बाचें 
वैकुंठ ह्या संवसारांतलें .. 


कों स . अितिहास 


६४ 


ही आसा झळक अदुआर्द ब्रून द सौझां - ल्या ' अव आनी 
मोरी ' , ह्या म्हाकाव्याची , जें काव्य अक हजार आनी अंक वळींनी 


बरयलां : 


मुदल 


जे अवेन आमचे सुख बुडयलेलें , 
हांसते बागींत भूमी - वैकुंठांतले , 
फळ सेवून जें देवान आडवारलेलें ; 


आनी मोरीयन , सुफळ फळान आपले 
अदरींच्या , आमकां दिले परतून , 
दुकांचे सुवातेर काल्वारायले : 
तें सर्व अक हजार आनी अक वेर्स गुंथून , 
पर्गट करीन व्हडाक आनी ल्हानाक , 
दीस अदेता आनी अस्तमता तितून . 
हे पवित्र आत्म्या , तुज्या मानाक , 
आनी तुज्या निर्मळ पतिणीच्या , 
म्हजी मत अजवाडाय , बळ दी पेनाक ; 
दी कुर्पा , हे धनया अजवाडाच्या , 
म्हज्या नव्या गाण्याक आनी अतराक , 
पातके जिबेर , सादत आस्सल वाच्या . 


आदांव आनी अव भूमी - वैकुंठांत 


हो संवसार आनी सर्ग रचल्या उपरांत , 
आनी ती कौवतुकां सर्गा वयलीं , 
आनी सर्व जें आसा ह्या संवसारांत ; 


को..स . अितिहास 


६५ 


देवान आदांवक आनी अवेक घडली , 
आनी सगले रचणे वर्ती करून , 
भूमी - वैकुंठाचे बागींत घाली . 


निर्मळा मोगाचे उबेन विरून , 
तांची काळजां अकूच म्हुणूं येते , 
जें आसलें देवाचे कुन भरून . 
चितात - म्हुणटात अितलेय आसलें वर्ते , 
सर्गायली जाणटिकाय ; जे आदारतात 
ते सगले देवाचे खोशे पुरतें : 


ना वायट तांच्यां कुडींक ज्यो पर्जळटात 
सुरोपायन , आनी आत्में तांचे 
सर्गीच्या देण्यांनी नेटून आसतात : 


नकळत आटे - विटे त्या मर्णाचे , 
आनी , आत्मे कुडी सांडी नासतां , 
चडची आसली पांवडे त्या सर्गाचे , 


सर्वतां : 


थंय भोगच्याक सुख - संतोस , पर्जळितां 
आंज्यांच्यां कोरांनी गायण करून , 
न्हूय अंक वो दोन वर्मा , पुण 
बळीश्ट वाग आनी शीव जेधेक मारून 
रान हालयतात , आनी गोरवां , पाकरां , 
सगळी आसलीं तांचो हुकुम धरून . 
आनी कोण सांगून दीत कोण शृंगारां , 
आनी सोबितायन , नेटयलेली 
वैकुंठाची जमीन , तिची चित्रां ? 
नद नितळा उदकाची ती शिंपताली , 
जिनसांची लवलवीत झाडां भोंवतीं 
दिश्टी पडटोच , नदर धादोसताली 


कों स . अितिहास 


जबरां रोसाळ फळां , झाडां पुरतीं , 
नदरेक पडटोच दोळे पिसावताले , 
आनी सांगच्याक जीबे - पेना वर्ती . 


अका उतरान , सगळ्या संवसारांतले 
शृंगार आनी संतोस , बरे बरे , 
वैकुंठाचे बागींत आटापलेले . 


देवाचो उपदेस 


आदांवक अितले उपकार केलेत खरे , 
पुण अंकुच उपदेस ताका धालो 
अकुच कायदो , आनी न्हय चड दुसरे . 


- 


आनी हो उपदेस असो आसलो : 
सगली फळां ताच्यान खांव येताली , 
अकुच फळ खांवक ताका आडवारललो . 


त्या फळाच्या झाडाक पाचारतालीं 
बरव्या आनी वायटाचे वळखिचें झाड 
तें तर खातों मनशां मरची आसली . 


P 


जीवाचे झाड 


थंय तेच बागी माजार आनीक ओक झाड 
आपलो सुफळ विस्तार फांकयतालें , 
आनी ताका म्हणत ' जीवाचें झाड . 


ताचें फळ खेलें तर , मनश्याक नासले 
न्हयच मर्ण , बगर म्हातार पिराय लेगून : 
सदांकाळ तरनेपण वसचे आसलें . 


कों स . अितिहास 


६७ 


सेतिची ताळणी TIPS 


रूपेस्त आनी गुणस्त , हे सुख भोगून , 
अव अक दीस भायर सरता , बागीत भोंवच्याक : 
भूय संतोसता , तिची पावलां लागून : 
ना उतरां तिचे रूप सांगून दिवच्याक , 
ना पिसेल चितारूंक तें मुख - कमळ , 
ना पेन त्या दोळ्यांचे बरोवन दवरच्याक , 


शितळ वारें भोव धमधमीत परमळ 
सभोंवतीं वारयता , आनी ते तिचे 
केंस खेळयता सोबीत , आनी निर्मळ . 


ती भोंवता ते रस्ते वैकुंठाचे , 
आनी माजार ते घातकी झाड देख ता . 
जें दीस दवरी आमच्या अदृश्टाचे . 


दुस्मानाच्यान देखू नज जाता 
तें सुख , अितल्या व्हडा अनोदाचें , 
जे , अव सांगता , आदांव भोगता ; 


आनी घेवन अक रूपणे सेतिचें , 
त्या झाडार थावन करता अशी बोली ' उलोवप 
कित्याक तूं फळ खायनाय ह्या झाडाचे ? ' 


कों . स . अितिहास 

१३. अंबुजी मोड 


मुंबयंत रावतले गोंयकार बारदेशी कोंकणी मोडीच्या प्रभावा 
खाल आयिल्ले . तांतले तांतूंत वामन वर्दे वा लावलीकार जे मागीर 
शणै गोंयबाब ह्या नावान गाजले . ताणी शेक्सपीयरच्या नाटकांचे 
कोंकणी रूपकार करून , जशे : ' राजपुत हामलेट आनी बापायचे 
भूत ' , ' मुदयांखातीर घोवा बायलांचें झगडें ' , ' आगुलल्याचे निव 
ळण ' , गोरे बायलेचो काळो घोव ' , ' धुवांची परीक्षा ' , ' मुंव 
ळया भावांचो घुस्पागंदळ ' , ' राणयेचें जीवें बावलें ' , बायलेची 
परीक्षा ' , ' मोगाचे पिडे , ओखद ' , ' भुसमारे आलेभाव कोलेभाव ' 
या नांवानी बारदेशी शैलीचे रोमी लिपयेंत उजवाडायले . पुण तांची 
शैल ल्हवू ल्हव अंत्रुजी मोडीचेर आयिल्ली , चड करून जेन्ना ताणी 
देवनागरीत बरोवपाक सुरू केले . अंत्रुजी , हे नांव गोंयच्या फोंड्या 
म्हालाच्या आदल्या अंबेज , ह्या नांवा वेल्यान आयलां . तांची हेर 
कोंकणी नाटकां म्हळयार फ्रेंच नाटककार मोलियर , हांच्या नाट 
कांची रूपांतरां , जशी ' मोगाचे लग्न ' - ( १ ९ ३८ ) ' पोवनांचे तपलें ' , 
( १ ९ ४८ ) आनी शेक्स्पीयेरांची काणी , ' जादुचो गँवो ' . 

शणै गोंयबाबांनी अंत्रुजींतलें सुटसुटीत , तेजवंत गद्य घडयलें , 
लोकांच्या तोंडांतले चालते भाशेक कोंकणी सरस्पतींत जीतें - जीवें 
रूप दिले . कविता करपाचेंय आपले कौशल्य ताणी दाखोवन दिले . 
पुण तांचे आदीं , दादा वैद्य उर्फ रामचंद्र पांडुरंग वैद्य ह्या कीर्तीवंत 
आयुरवेदीक वैजांनी , आपणाल्या मराठी नेमाळयांत , ' प्राची प्रभा 
हातूंत सुंदर कोंकणी गद्यांत बरोवपां केल्ली . ते नेमाळ फोंडेंच्यान 
१ ९ ०५ ते १ ९ १५ चल्लें . त्या उपरांत सशक्त आनी भरीव अशें 
गद्य काशिनाथ श्रीधर नायक , रा . ना . नायक , लक्षमनराव सरदे 
साय आनी पांडुरंग भांगी , हांचे लिखणेतल्यान निर्माण जालें . 

रवींद्र केळेकार - हाणी ' मीर्ग ' ( १ ९ ५३ ) नेमाळयांत गद्यांत 


कों . स . अितिहास 


बरोवप सुरू केले आनी उपरांत ‘ गोमंत भारती त ’ - तें चालू दवल्लें . 
हांगाच्यान गांधीजींची शिकोवण संक्षिप्त रीतीन ' अशे आशिल्ले 
गांधीजी ' ह्या माथाळया खाल माळेन पुस्तिका उजवाडायल्यो . त्या 
भायर गोमंत भारतीन हेर पुस्तकां काडल्यांत . रवींद्र उपरांत तत्व 
गिन्यानीक आनी निबंद बरपाकडेन वळ्ळे आनी ' दिसपट्टया ' रूपान 
मनन आनी ' हिमाल्यांत ' सारकें प्रवास - वर्णन ताणी बरोबन उज 
वाडायलें . आधुनीक शिक्षणांत प्रयोग करपाचे दिशेन ताणी ' नवी 
शाळा ' ( १ ९ ६२ ) हातूंत आपले विचार मांडल्यात . 

पुण बाकीबाब बोरकार कोंकणी कवितेकडेन वळटकूच तांतूंत 
नवें यूग उदेलें . हे घडलें तांची ‘ पायजणां ' हो कवितां झेलो १ ९ ६१ 
वर्सा उजवाडाक येतकूच . त्या आदी बोरकार मराठी कविते संवसा 
रांत सामके तेंगशेर पाविल्ले . देखून ताणी कोंकणीत बरयलें म्हणून 
मराठी लोकाक अजाम आनी भलतेंच कितेशें खटकले दिसले . कोंकणी 
लोकवेदांतल्यान बोरकारांक हे भाशेचे शक्तीचो दिश्टावो जाल्लो . 
ताणी कोंकणी गद्यांत बरोवपाक सुरवात केल्ली आपल्या पर्जेचो 
आवाज ' ह्या १ ९ ५३ - आंतल्यान रोमी लीपयेंत उजवाडाक येतल्या 
नेमाळयांतल्यान . ताणी विनोबा भावेंचे ' गीता प्रवचना ' कोंकणींत 
हाडले . ती गद्यकृति जावन आसली . भगवद गीता गिताय 
ह्या माथाळया खाल मुदलच्या श्लोकांनी बरोवन ताणीच उजवाडा 
यल्या . तांचे उपरांत ' अभिजीत ' उर्फ वामन सरदेसाय आयले आनी 
ताणी कोंकणीच्या मळयांत सुंदर सूरबूस अश्यो कविता हाडून 
लायल्यो . तांचे वांगडा बयाभाव आपलीं ' सडयावेली फुलां ' आनी 

सुकृत फळां ' सोबीत , सरळ , संगीतमय , घेवन आयले . पांडुरंग भांगी 
च्यो उमाळयान भरिल्ल्यो कोंकणी कविता नेमाळयांनी उजवाडाक 
येवंक लागल्यो ज्यो उपरांत पुस्तक रूपान आमचे मुखार आयल्यात . 
हांची आनी र . वि . पंडित , मनोहर सरदेसाय आनी हेरांची गजाल 
फुडल्या भागांत विस्तारान करची . 


( 

जागा आयची कोंकणी कथा , हे मोडीचे अप्रूप योगदान . ह्या क्षेत्रांत 
शणै गोंयबाबांनी पयली - वयली वाट दाखयली . तांची ‘ म्हजी बा 
खंय गेली ? ' , जरी तंत्राचे नदरेन आधुनीक कथेचे फास्केंत सामकी 
बसना तरी ती आयचे कोंकणी कथेच्या प्रवाहाक वाट मेकळी करूंक 
पावली . तांच्यो हेर कांणयो भोव प्रभावी उतरल्यो , ज्यो ‘ गोमन्तो 
पनीषत् ' ( १ ९ ३३ ) हाच्या पयल्या खंडात आयल्यात . तांचेकडल्यान 
स्फूर्त घेवन विष्णू नायक , अच्युत तोटेकार , सुमन्त केळेकार चंद्रकांत 
केणी , गुरुनाथ केळेकार फुडें आयले आनी ताणी आधुनीक कोंकणी 
कथेची बुन्याद घाली . ओक म्हत्वाचो कथा - संग्रह म्हळयार ‘ ओंवळां ' 
( १ ९ ३५ ) जांतूंत कारवार - मंगळूर - कडल्या चौदा बरोवप्यांच्यो 
प्रतिनिधीक कथा आस्पावताल्यो . तो संग्रह जयवंत कुलकर्णी , हाणो 
संपादिल्लो आनी तांतूंत घरावी आनी प्रादेशीक विशय हाताळ्ळेले . 

ताचे उपरांत ' साद ' , ' पर्जेचो आवाज ' , मीर्ग ' आनी 
साळीक ' , ह्या नेमाळयांनी कोंकणी कथेक पोसवण दिली . ह्या 
काळार , १ ९ ४५ - आंत गोंयचे आकाशवाणीन कोंकणी कार्यावळी सुरू 
केल्यो . ताच्या उपरांत आकाशवाणी , मुंबयन १ ९ ५२ - आंत रेव . 
ओलीपयु मास्कारेन्यश , बाकी बोरकार , हांचो आग्रो आसून आनी 
केंद्र सरकाराच्या माहिती आनी वितरावणे खात्याचे चिटणीस पु . 
मं . लाड , ह्या गोंयकारांचे कृपेन , कोंकणी कार्यावळी सुरु केल्यो 
आनी हाका लागून कोंकणी कथेक उदरगत करपाक अदीक वाव 
मेळ्ळो . १ ९ ५६ - आंत ' भूय चांफी ' हो कथां - झेलो उजवाडाक 
आयलो आनी कोंकणी कथा कितली वाडत आयल्या म्हणपाची घस . 
घशीत गवाय मेळ्ळी . हांतली पत ‘ विद्या ' ह्या आंतर - म्हाविद्यालयीन 
वसुक्या नेमाळयांत १ ९ ५७ वर्सा सावन पळेवक मेळटाली . हाचे फुडें 
' कोंकणी ' , ' त्रिवेणी ' , ह्या नेमाळ यांनी आनो ‘ साळीक ' , ' आंकूर ' 
आनी ' परमळ ' ह्या खासा आंकांनी कथेचो फुलार विस्तारून 
आयलो . तांतले मुखेल - अशे कथाकार चंद्रकांत केणी दिसतात जाणी 

भूय चांफी ' ( १ ९ ५५ ) संपादलो . तांची चड खबर फुडल्या भागांत 
करूया . 


अंत्रुजी मोडींतल्यान उपजल्ली पयली - वयली कविता कृष्ण 
भट बांदकार ( १८७६-१९ ४५ ) , हांच्या हातांतल्यान घडून आयि 
ल्ली . मराठी भजन - गीतां बरयतना तांकां कोंकणींत कविता सुचली 
म्हणटात आनी ती तर भोव ओडलायणी आनी उबैभरीत जाल्ली . 
ही तांची कोंकणी कविता अजून पुस्तका रूपान उजवाडाक येवची 
आसा . अंत्रुजींतल्या बरोवपाचो घोघो तांचे परस पिरायेन ल्हान , 
शणै गोंयबाब उर्फ वामन रघुनाथ वर्दे वालावलीकारां कडल्यान व्हां 
वूक लागलो . शणै गोंयबाबांक कोंकणी कडेन ओडपाचे काम कुंभा 
रजुवेंचे बारांव , तोमाज मौरांव , हाणी केल्लें , हे आमी विसरूंक 


फावना . 


जेन्ना बारांवांचे आज्ञेन ( बारांव गोंयच्या शिक्षण खात्याचे 
अिन्सपेक्टर आनी कोंकणी आनी मराठीचे जाणकार आशिल्ले ) 
वालावलीकारांनी अक मराठी - पुर्तुगेज शिकपाची पुस्तिका काडिल्ली 
आनी तातूंत चुकीन गोंयची भास मराठी म्हणून सांगिल्लें . तेन्ना 
बारांवांनी खंय तांचे नदरेक हाडलें कि हे तांचे विधान सारकें नाशि 
ल्लें , कित्याक गोंयची खरेली आवय - भास कोंकणी आसली . ह्या 
विधानाचेर ते येवजूंक लागले आनी निमाणेकडेन बारांवांची सांगणी 
तांकां सामकी पटली . अशे रीतीन हे उपरांत कोंकणीचे येदे व्हड 
आनी पाटांगडे जातले वावराडी आपले आवय - भाशे कडेन आयले . 
अितलेंच न्हय , कोंकणीचेर जातले सगळे तरेचे अन्याय ना - नपश्यात 
करतले म्हणपाचो ताणी कडकडीत सोपूत घेतलो . 

कोंकणीच्या आदल्या साअित्यीक दायजा विशीं तांकां चड - शी 
सुरवातेक खबर नाशिल्ल्यान , तिचे सरस्पतींत तांकां दिसतलो उणाव 
भरून काडचे खातीर ते कवीत करूंक फुडे सरले , नाटकां बरोवन 

काडटाले आनी अशी कोंकणीक सगळ्या आंगांनी सशक्त करच्या 
हेतान , व्याकरणीक , अितिहासीक आनी हेर प्रकारांचें , ते बरो 
वप करूंक लागले . हे कोंकणीच्या भोव फायद्याक पडलें आनी खंय 
चोय प्रकार हाताळपाक हे भाशेत अपार शक्त आसा म्हणपाचे 
तांच्या विविध , घणघणीत बरोवपांतल्यान सिद्ध जावन आयलें . 


आमच्या फांटिल्ल्या समाजाचेर नियाळून , तो समाज परतो 
बांदून हाडपाच्या अकचाराचो तांकां दिश्टावो जालो . कोंकणी हिन्दू 
आनी क्रिस्तांव , हांचो अकवट परतो घडोवन हाडचे खातीर , कित्याक 
धर्माची फूट पडचे आदी दोनूय उपसमाज अकूच समुदाय आशिल्लो , 
ताणी भारी कश्ट केले . 


अंत्रुजी मोडींतले कवितेचे काय नमुने पळेवया : 

" वाट पळतां , दुखां गळंतां , दोळे गेले सुजून ! 
जित आतां येत , मागीर येत 

म्हणून बसून काडली रात 
दिवलेंतली पांचवि वात गेली पळे जळून ! 

फांल्या - पारा बेगिन झुठुन 
F 

मोगरेचे कळे खुटुन 
सोबीत हार काडलो गुंथुन 

गेलो पळे सुकून ! 
वाऱ्यान दिसता वाजलें दार 

म्हणून गेलें घेवन हार 
पारव्यांचे जोडें मुखार 

जीव गेलो 

सुकून 

! 
आतां धीर धरूं नजो 

अक ध्यास्त लागलो तुजो 
सांबाळ ! तोल सुटलो म्हजो धर आतां जिखून ! " 


बयाभाव ( का . श्री . नायक ) 

शणै गोंयबाबांचे भुरग्यां खातीर हे कवीत नियाळात 

PI गजगी 
गोड म्हणें गोंय , सुन्दर म्हजे गोंय ! 
पुर्विल्ले नामनेचें , चड मोट्या भाग्याचे 
उंच माथे कोंकणाचे , हे म्हजे गोंय , 
निजाचे अपुर्बायेचें , अिंद्र नीळ मळबाचें , गरी 
हे म्हजें गोंय . 
पथीक उदका - वायचे , चकच्याळ पिकावळीचें , 
सोबीत फुला - फळांचें , शिटूक सावदां - सवण्यांचें , 
उजळ संस्कृतायेचें , खरेल्या कुळवंतांचें , 
उदार मनाच्या लोकांचें , पाटांगड्या विद्वानांचें , 
बळीश्ट झुजप्यांचें , बुदवंत राजकांचें , 
हे म्हजें गोंय . 
धर्तरेवयलो सर्ग- हे म्हजें गोंय . 
सासणाचें सुखदिणे - हे म्हणें गोंय . 


तांच्या आबे फारीय ' , हे जीणेतल्यान काडिल्लो हो उतारो 
पळेयात : 


पुर्तुगाला आसताना , तागेले जीणे संबंधाच्यो जायत्यो 
खबरी गोंयां पावल्यो . तांतूंतली अक जाल्यार कौतुकाची दिसता . 
लिज्बोवच्या राजम्हालाच्या कपेलांत ताचे पैलें वैलें उलौवप जावचे 
आसलें . तें आयकूक पुर्तुगालचे म्हाल - मुखेल पंडित मोटे अथ्रेकणेन 
थै जमिल्ले . परंत धा - जाणांचे सभेत झुलोंवचो प्रसंग फारियाक त्या 
आदी केन्नाच येवंक नासलो . तांतूंतूय दिवाणांतल्या फिर्गी - फिदाल्गां 
सामखार अलौप करचें काम चड कठीन . फारीय अलौंक अबो 
रावलो तेन्ना काचाबूल जावन , ताच्या तोंडांतल्यान अतर सुटना 
जालें . ताचो बापूय थें लागसारूच आडोसाक आसलो . तो मोटो 
धिरिष्ट , सटकरून युक्त सुचता तसलो आनी कसोय वेळ आयल्यार 
बाडगना जाल्लो आसलो . ताणे ल्हवूच पुताक आयकूक ये - शे कोंकणी 

भाशेत म्हळे , कातर रे भाजी . ' हुशार फारीय तितल्यान शिटक 
वलो . बापायच्या उतरांनी ताका धीर चडलो . आपले सामखार 
बशिल्ले लोक रूपान गोरे - धवे आनी वळकांड्यां मिश्याचे आसले 
जाल्यारूय , कवडां धांकिल्ले तायखिळयाचे बावके भाज्ये भाशेन 
साप बाबत कुळां आसत म्हणपाचे ताच्या ध्यानांत आयलें आनी तो 
मोट्या फुरफुयान अलौंक लागलो . तागेल्या अलौपान आयकतल्यांक 
अितली खोस जाल्ली कि ताचो लोकीक पुर्तुगाल भर घणघणलो .... 

फुडें ताच्याच बरोवपाचो दुसरो नमुनो ' गोंयकारांची गोंया 
भायली वसणूक ' हातूंतलो पळेयात : 

.. गौतम बुद्ध जेन्ना सुनापरांतकांत आयलो तेन्ना ताचे 
कडेन मागणी करून पूर्णान ताका सुप्पारक शारांत हेलो अशें 
सद्धर्मरत्नकारे , ह्या सिंहली पुस्तकांत म्हळां ; हाचेवैल्यान पुर्णाक 
सुप्पारक शाराची जायती ओड आसली तशें दिसता . सुप्पारकाची 
ताका इतली ओड आनी माया लागचे कारण , ते शार त्या काळांत 
पश्चिम हिंदुस्तानाचे देगेर वेपार - उद्योगाची सगळयांत मोटी पेठ 
आसून बौद्ध धर्म घेवचे आदीं , पूर्ण थंय समुद्रान आनी पायवाटेन 
वेपार करतालो हे जांवये . सुपारच्या वेपाऱ्यांभितर तो ताण आसून 
तांचेर ताचे वजन मोटें आसलें म्हणपाचो पुरावो ताणे थैच्या वेपा 
यांक बुद्धाकडसून उपदेस करूंक लायलो हांचे वैल्यान मेळटा . ताणें 
सुपायां जायतो नांव - लोकिक जोडिल्लो आनी त्या शाराच्या हिताक 
तो वावुरतालो ; देखून नेपाळी - तिबेटी बरप्यांनी ताका सुपारेकार 
कसो लेखल्यार नवल ना . परंत मुदलचो तो सुनापरान्तांतलो म्हणचे 
दक्षिण कोंकणांतलो वा गोंयचो हातूंत निखालूस दुभाव ना म्हणपाचें 
हांवें केल्ली फोडणिशी आनी दिल्ले पुरावे हांचे वैल्यान कोणायची 
खात्री जांवक जाय . पूर्ण गोंयकार , सुपाऱ्यां सारके परके सुवातेर 
वचून थें ताणें वेपार - उद्योगांत मोटें नांव जोडलें , तो एक मुखेल 

म्हाजन जालो , आनी आपल्या वजनान ताणें थैच्या लोकांत बौद्ध 
धर्म पातळायलो ही गोंयकारांक मोटया अभिमानाची आनी तोख 
णायेची गजाल म्हणूंक जाय . बौद्ध धर्मांत पूर्णान मोटो लोकिक 
जोडिल्लो म्हणपाचो पुरावो मेळटा . गौतम बुद्धाचे जे अपुर्बायेचे 
पाच - सात शिष्य आसले तांतूंत पूर्णाकूय लेखताले अशें दिसता . 
खासा बुद्धान पूर्णाक एकेकडेन आपलो भाव म्हळा . 

ही आसा बाकी बोरकारांली अक कविता : 


निळे निळे सवणे एक 
सकाळच्या गो पारा ! 
भांगराची धुंगरां बांदून 
आयलें म्हज्या दारा 
सवणे गायत आयले तशें 
झाडां पेड लागलें पिशें । 
कोमो आंको फुटून म्हजें 
पोरसू आयलें चंवरा ॥ 
निळे निळे सवणे एक 
आयलें म्हज्या दारा ॥२ ॥ 
म्होंवान भुल्लें फुलां - गेलें 
हरयाळेक फुटले दोळे । 
अकस्मात अमृताचें 
गीत सुचलें भोंवरा ॥ 
निळे निळे सवणे एक 
आयलें म्हज्या दारा || ३ || 
सवणे जिवा भिडून गेलें 
हांवूय जालें गाड निळे । 
दिष्टाव्यान भेटले हांव 
म्हज्या राजकुंवरा ॥ 
निळे निळे सवणे एक 
आयलें म्हज्या दारा ॥४ ॥ " 

कोंकणी भाशेचे जैत ' ( १ ९ ३० ) ह्या शणै गोंयबाबांच्या 
म्हत्वाच्या पुस्तकांतल्या ह्या उतरांचेर नियाळ करूया : 


जो कोण संवसार - कुटुंबी जावन फुक्याचे उदारपण दाखौंक 
वेता ताका संवसाराचो संवसार चलोंवक येना तें अक जालेंच ; 
परंत खासा आपले घरचोय संवसार होगडावता हे रघुनाथबाबानी 
ध्यानांत दवरचे . संवसार आनी हांव अकूच हो वेदांत सांगूंक सोंपो , 
उलौंक बरो आनी आयकूक गोड ; परंत ऐन त्या वेळार ' तूं तो तूं ; 
हांव तो हांव ' होच अणभव येता ; आनी ह्याच न्यायान गोंयकारांनी 
मराठी भाशेक आज कितलीय जरी आवय म्हळी तरी अखेरेक तांचे 
खरे आवैचोच जयजयकार जावन , लटके आनी अडेचे आवक गोंयसून अक दीस 
सासणाची मांद्री कवळची पट्टली हातूंत निखालुस दुभाव ना . ' उदकाकूय रगत 
दाट ' ह्या अर्थाची इंग्रजी म्हणणी आमचे आवै भाशे संबंधान खरी 
जातली . ' 


दोन आनी दोन ' ( १ ९ ६० ) , ह्या किसन कामत , ह्या नाटक 
कारांच्या अंकांकिकेंतलो संवाद कसो रंगता तो पळेवया : ( ' ही 
सापाची सृष्टी ' ) 
आशा : सरळच उलैतां हांव ! वांकडे उलौपाची संवय नास्ता 

आमकां बायलांक ! निदान आपलोसो ज्याका म्हळो , 
आपलोसो केलो ताजे कडेन तर नाच ना ! प्राण गेलो 

तरी ताका आमी अंतर दिवची नात ! पुणून तुमी , तूं - 
डॉक्टर : कोण हांवं ? जिबेक हाड ना म्हणुन कितेंय बेजबाबदार 

पणान उलौ नाका ! कोणा मुखार आनी कितें उलता हाजी 

सारकी बरी जाणीव आसुनी ! 
आशा : कितें आनी कोणामुखार उलैतां हाजी पूर्ण जाणीव आसा 

म्हाका आनी जाणीव आसा म्हुणुनच मनमोकळेपणान 

उलौपाचो प्रयत्न करतां . भितल्लो , अंतःकरणांतलो दाह 
आनी देहाची दुर्बलता हांच्या पाशांक लागून तुमचे सारकी 

बेदरकारपणान वागूक , उलौंक येना म्हाका . 
डॉक्टर : दादले मनशांकय काळीज आसता हे विसरूं नाका तूं ! 

काळजाचो , दयेचो संबंध वारसो देवान कितें तुमचे बाय 
लांकडेनच दिवंक ना . 

. 
आशा : वारसो दिल्लो नासत , पुणुन में कितें दिला ताणेच आमी 

तुमची गुलाम जांवंक पावली . आमी कितलीय उंच सर 
तली म्हळी , स्वतंत्र जातली म्हळी , आपल्या पायांर उबी 
रावतली म्हळी तरी आमकां ते शक्य ना . दर्याची अफाट 

देग अफाट आसुनय जशी खाता ल्हारांचो मार तसोच 
का आमकां मेळटा मार उठां बसतां दुःखांचो . 
डॉक्टर : अितली निर्दय , निदान तुका दिस्ता तितली तरी निर्दय 

जात नक्कीच न्है दादल्यांची . निदान हांव तरी ! 
आशा : वाळवंटांतलो बैंचो रेवेंचो एकलो एकसुरो कण . दिस रात 

मार खाता वता पावसाचो तरीय म्हणटा आपल्याक रेंवें 
चोच कण ! मनीस हेवटेन तेवटेन जात अकच . स्वार्थी ! 
( पैशे काट्टा ) हे घे तीनशी रूपया ! आतां तरी करशी 

म्हजें काम , म्हज्या मनासारखें ? 
डॉक्टर : पैशे , हं ! पैशांक हांवें म्हजो निर्धार विकूना आनी हांव 

विकूकय शकना ! डॉक्टरकीची डिग्री घेता आस्तना 
आमकां शपथ घेवची पट्टा की समाजाक घातक अशें कर्तुप 

हांव केन्नाच करचो ना . म्हाका म्हज्या वचनाक जागू जाय . 
आशा : म्हज्या सारख्या एका धडधाकट बायलेचो दोळयां सामकार 

धडधडीत सत्यानाश जाता तो दोळ्यांनी पळेता आस्त 


नाय ? णार 

डॉक्टर : बेलाशक , पैशांक आमी आमची कला , आमचे हृदय विकू 

शकनांत ! तुका कितें दिसलें ! तुगेल्या तिनशे रूपयांक 
हांव भुलतलों म्हणून ? जी गजाल मनीसधर्माक लागून 
हांवें केन्नाच केली ना ती आतां तुगेले अधर्माचे तिनशें 
रूपये मेळटात म्हणून हांव कोरूं ? बेमानाची जात निराळी 

आस्ता ! हांव तातूंतलो न्है ! 
आशा : केदी ऐट , केदो अभिमान , केदो अहंकार ! खून केलो तरी 

रोगान मेलो म्हणुन सांगपाची ज्यांची तयारी ताणी इमा 

नाच्यो खबरी सांगप ! केदो अधःपात हो मनीस जातीचो ! 
डॉक्टर : कोणाविषीं उलता तूं हे ? 
आशा : तुज्याच विषीं उलैतां हांव हैं ! मानभौमानाच्यो मर्यादा 

म्हाका उबौं लावपी , एक निर्दय मनीस आज म्हज्या मुखार 
एक प्रतिष्टित डॉक्टर म्हणुन बसला ! याद आसा ? ... 


१४. कोंकणी - मराठी वाद 


कोंकणी सरस्पतिची अशी अखंड व्हांवती झर दोळयांत भर 
सारकी सगळ्यांक दिसता आसतनाय , भाशे - विज्ञानाच्या मळार फुकट 
दिसतली पुण उजवाड घालपी भासाभास चलताली . तो वाद आशि 
ल्लो कोंकणी , ही स्वतंत्र भास वो कितें ती मराठीची बोली , 
हाचेर . शणै गोंयबाबांनी हे आव्हान उद्देन स्विकारिल्लें आनी आपल्या 
मराठी विरोध्यांक सणसणीत जाप दिवन आपणाले मुद्दे ताणी दोन 
पुस्तकांनी स्पश्ट रीतीन मांडिल्लें . ती पुस्तकां म्हळयार ' कोंकणी 
भाशेचें जैत ' ( १ ९ ३० ) आनी ' कोंकणीची व्याकरणी बांदावळ 
( १ ९ ३२ ) . तांतूत फोडणिशी आनी विस्कणी केल्या ताचेआड तांच्या 
विरोध्यांक जाप दिवंक जमले ना . 

पुण हो वाद जाणी पयलो उठयलो तांकां बाबड्यांक कोंकणीचे 
व्हडले - शें गिन्यान नाशिल्लें . हे आपलें अज्ञान खाश्या तेच आपल्या 
बरोवपांत तोंड फोडून मानून घेतात . अशें आसतनाय आनी जेन्ना 
त्याच जाणकारांनी अके कडेन बरोवन दवल्लां कि केरळाचे भोंवडेर 
आसतना आपणे कोंकणी सरस्पतीचे ग्रंथ पळेल्यात , ताणीच अशें 
विधान केलें कि ल्हान प्रदेसाची भास जाल्ल्यान कोंकणी ही मरा 
ठीची बोली जावंक जाय , हे येवजून अजाप दिसता . ह्या तांच्या 
विधाना वेल्यान हो कोंकणी - मराठी वाद निर्माण जालो . ते जाणकार 
म्हळयार अिग्लेज ग्रहस्थ जोन लीडन नांवाचे ( १७७५-१८११ ) 
पर्जळीत अशे गिन्यानी पुण वयले - वयले वृत्तीचे . ताणी आपलें कोंकणी 
विशींचे अज्ञान कबुल केल्लें आसतानाय , कोंकणीच्या मराठी दुस्मा 
नांनी तांच्या त्या विधानाचो फायदो घेवन कोंकणी , ही मराठीची 
बोली म्हणपाचो आग्रो धरून , तिचेर जबरदस्त आगळीक केली . 


पुण जितले लीडन वयल्या - वैले आसले तितले ते व्हड बॅपटी 
स्ट मिशनरी विल्यम कॅरीय खोल अभ्यासू मतीचे आशिल्ले . विल्यम 
कॅरीय ( १७६१-१८३४ ) , हे अिग्लेज आशिल्ल्यान , त्या देसाच्या 
ताब्यांत आशिल्ल्या बंगालांत १७ ९ ३ आंत पाविल्ले . पुण त्या काळार 
ब्रिटीश लोक आनी सरकार ह्या वावरा बद्दल व्हडली - शी आस्था 
दाखयना जाल्ल्यान , ते थंयचे काडून १७ ९९ - आंत कलकत्ता लागसा 
रच्या डॅनीश वसणुकेंत , सेरांपोरांत ( श्रीरामपूर ) गेले , जंय ताणी 
छापखानो बसयलो आनी बायबल भारतीय भासांनी अणकारपाचें 
काम हातांत घेतले . तेन्ना तांचें काम ब्रिटीशांचे नदरेक पाविल्ल्यान , 
तांकां कलकत्ता फोर्ट विल्यमांत उदेंतीच्या भासांचे प्रोफेसर नेमले . 


कॅरीय कितल्योश्योच भारतीय भासो जाणा आशिल्ले , तांतले 
तांतूंत कोंकणी , कन्नड आनी मराठी . दोगां कोंकणी पंडितांचो 
आदार घेवन ताणी अिकरां वतिलो चड - सो काळ हे बायबलाचें 

कोंकणी भाशांतर करपाक घालो आनी आदी उल्लेखिल्लें धर्माले 
पुस्तक ' कोंकणी गद्यांत उजवाडायलें . ताणी थंय कोंकणी , ओक स्वतंत्र 
भास म्हणून स्पश्ट सांगला . त्या वेळच्या कांय लोकांनी मुंबयच्यान 
खंय सेरांपोरांतल्या मिशनरींक निरोप धाडलो कि त्या पुस्तकांतली 
भास मुंबय आनी गोंयची अशी न्हय . तांकां जाप म्हणून सेरांपोर 
कारांनी सांगलें कि ते कोंकणी भाशेची मोड कर्नाटकांतल्या कोंक 
ण्यांची आनी तो ग्रंथ थंयच्या दोगां पंडितांच्या देखरेखी खाल बरयला . 

पुण , अशें आसतनाय , लीडनांनी जें अका हात - बरोवपांत कोंकणी 
विशी आपले मत मांडिल्ले तें प्रसारांत गेल्लें आनी सुरवातेक जोन 
विल्सन , ह्या दुसऱ्या उपरांत आयिल्ल्या , ब्रिटीश मिशनरीच्या तें 
कानार पडलें आनी ताणी तें मुदलाक मानून घेतले . जोन विल्सन 
( १८०४-१८७५ ) मराठी शिकिल्ले , गुजरातीचेर ताणी प्रभूत्व 
मेळयल्लें आनी अकदां गोंयचे उत्तरेकडेन तेरेखोल गांवांत भेट दिवन 
थंय उलयल्ली मराठी - सारकी कोंकणी तेळून आयकून आनी थंयचे 
क्रिस्तांव थोमस स्टीफन्सचे मराठी - कोंकणी ‘ क्रिस्त पुराण ' वाचताले 
तें आयकून घेवून , कोंकणी ही मराठीची बोली आसूये , अशें मत 
धरून ते गेल्ले . पुण उपरांत अभ्यास केल्ल्यान तांकां कळून आयलें 
कि कोंकणी , जिका ते मागीर स्वतंत्र भास म्हणून पाचारतात , ती 
सरस्पत आशिल्ली भास आनी हे मत ते १८५७ - आंत बरयल्ल्या 
मराठी शब्दकोशा ( मोल्सवर्थ आनी कॅन्डी ) खातीर दिल्ले प्रस्ता 
वनेत स्पश्ट करतात . तांच्या उपरांत हेच मत ते चड विस्तारान 
3TITUT ' Tribes & Languages of the Bombay Presidency ' - Indian 
Antiquary- Vop . 3 - p.225 Bombay Administration Report for 
187273 - हांतून मांडटात . 

विल्सनांच्या काळा वेल्यां जाणकार , भोंवडेकारां मदीं तर 
कोंकणी विशीं गोंदळ निर्माण जाल्लो . पयले वयले अभ्यासक जे 
कर्नाटकांतले कोंकणी कडेन आयले ते फ्रांसिस हॅमिल्टन बकनान 

( १७६२-१८२९ ) जे ते सुवातेचे भाशेक कोंकणी म्हणटात . ते तिका 
उलयल्ली भास वो बोली म्हणटात जशी त्याच उतरांनी ते तमिळ 
भाशेक संबोधतात . फ्रांसिस व्हयट अलिस ( १८१ ९ - आंत भायर 
पडले ) , मद्रासचे कलेक्टर , जाणी तामिळ ग्रंथ ' तीरू कुरल ' अिग्ले 
जीत भाशांतरायल्लो , हाणी कोंकणीचो उल्लेख , ती अेक स्वतंत्र भास 
म्हणून केला , जशी आनी अकान , क्रिस्टीयन लास्सेन ( १८०० - 
१८७६ ) , ह्या जर्मन जाणकारांनी सांगणी केली . 

वॉल्टर  ीलयट ( १८०३-१८८७ ) , ह्या जाणकारांनी आपणे 
सर्वेक्षण केल्ल्या भारतीय भासां विशी मतां पर्गटायतना स्पश्टीकरण 
केलें कि सदाशिवगडच्या उत्तरेच्या भागांत कोंकणी उलयतात आनी 
थंयच्यान दोंगराळभाग वयर चड्टाय मराठी उलयतात . ह्या जाणका 
रांक जोन लोडनांच्या मताचें कांयच पडूंक नाशिल्लें . पुण उपरांत 
मराठीची वक्लां घालून काय जाण कोंकणी भागांत देंवले आनी 
नवी मतां उडोंवक लागले . तांतले अंक म्हळयार अिग्लेज भवडेकार 
बरोवपी , रिचर्ड बर्टन ( १८२१-१८९ ० ) .. ताणी वयल्या वयर 
कोंकणी विशीं ' मराठीची बोली , भ्रष्ट मराठी , 

कोंकणी 
मराठी ' अशें कितें - शें तरी म्हणून दवल्लां , आनी तांच्या बरोवपां 
तल्यान अशें दिसता कि ताणी आपली मतां हेरां कडल्यान आयक 
ल्ली उरणी घेतल्यांत . 

मराठी वटेन मतां दिवप्यां मदीं अर्सकीन पेरी ( १८०६ 
१८८२ ) आनी रोबेर्ट झेवयेर मर्फी ( १८०३-१८५७ ) , दुसरे मंब 
यच्या उंच न्यायलयाचे मुखेल दुभाशी . १८५३ - आंत उजवाडायल्ल्या 
अका ग्रंथांत ते ( पेरी कोंकणीच्या स्वतंत्रपणाचो विचार करतात , 
आनी मर्फीचो आदार घेवन तांतूंत अशें मत मांडटात कि तपास 
केल्या उपरांत अशें दिसून येता कि कोंकणी आनी मराठीची व्याक 
रणां अकामेका सारकी पुण तरी बारीकसाणींनी ती वेगळी दिस 

तात . कोंकणीचे काय सबावगण , जसो उक्तो स्वर ' ओ ' पुरूशलिंग 
दाखोवपाक ( मराठीत तो ' आ ' जाता ) , गुजराती आनी मार 
वाडी सारको , हे तिचे वेगळेपण म्हणून ते सांगतात . उपरांत मर्फीचो 
पत्तो लागलो ना . 

तरीय अर्सकीन पेरीचे समाधान जालें ना , कित्याक कोंकणांत 
वावुरतल्या बॅझल मिशनरींनी , हे . मोग्लिगांनी तांका कळयल्लें कि 
मंगळुरकार कोकणी बामणांनी तांकां सांगिल्लें कि आपली भास 
मराठी परस वेगळी जरीय तिचे लागशिल्ली आनी तिचे वेगळे 
आपलें खाशेलें अर्श व्याकरण आसा . पेरीचो ग्रंथ उजवाडाक आय 
ल्या उपरांत , दोग राजकी देखरेखपी सावंतवाडीक भेट दिवन आयले 
आनी ताणी खबर दिली कि थंय कुडाळी म्हणपाची मराठीची बोली 
उलयतात पुण ती ल्हवू ल्हवू शूद्ध मराठीकडेन येवून ती निमाणेक 
डेन हार खावन शेणटली . पुण जरी शंबर वर्सा वयरूच हे खबरे उपरांत 
बळांडून गेली तरी थंयचे कुडाळी मोडींचे कोंकणीन आपलो हक्काचो 
जागो अजून सोडलो ना , जरी मराठीचे गिन्यान सगळया थंयच्या 
गांवां गांवांनी पसरत आसा . 

उपरांत आयिल्ल्या जॉन वीम्सांनी असोच गोंदळ केलो . अके 
कडेन ते कोंकणीक मराठीची बोली म्हणटात आनी काय गुणांनी 
ती वेगळी आनी बंगालीक म्हत्वाच्या गजालींनी लागी आशिल्ली 
म्हणून सांगतात . पुण जर बीम्स हे बाबतींत अज्ञानी आशिल्ले , तर 
संस्कृत पंडित जाल्ले आर्थर कोक बर्नल ( १८४०-१८८२ ) जे 
१८६० - आंत भारतांत आयिल्ले , हाणी कोंकणीचो खोल अभ्यास 
केलो आनी ही भास मराठीची जरी भयण - भास आसली तरी वेगळी 
भास जावन आसा म्हणपाचें पटोवन दिवपाक भोव सोंपें , अशें 
ताणी सांगलें , आनी फुडें नोंदलें कि तांतूंत पुर्तुगेजां काळा पसून 
तयार जाल्लें विपूल साअित्य आसा . पुण ह्या क्षेत्रांत फुडें काम 

करपाक तांची भलायकी बरी नाशिल्ल्यान ते अिलंडाक परतले 
आनी ४२ वर्साचे तरणे पिरायेर १८८२ आंत थंय अंतरले . 

कोंकणी , ही ओक स्वतंत्र भास म्हणपाचे मत विल्सनांच्या 
विद्यार्थ्यांनी , जोन मय मितचेल ( १८१५-१९ ०४ ) ( जे १८३८ 
आंत भारतांत आयल्ले ) , हाणी मांडले . हांचे आड रोबर्ट नीडहॅम 
कस्ट ( १८२२-१९ ० ९ ) , हाणी आपणाचे मत मांडलें कि कोंकणो 
मराठीची बोली जरी दिसली तरी दक्षिणे वटेन पावतना , चड करून 
गोंयचे शीमेचेर , ही मराठीची बोली सामकी वेगळी सरता . हाचें 
कारण ताणी सांगले ना . ह्याच वर्सा , १८७८ - आंत जर्मन जाणकार 
रूदोल्फ गोयरनल , हाणी बीम्सांच्या मत्ताक आपलो तेंको दिलो आनी 
मराठीच्यो दोन बोलयो आसात , ओक कोंकणी आनी दुसरी दखनी 
अशे ते म्हणून गेले . 

हो गोंदळ जातालो कित्याक ' कोंकणी ' ही भास दो तरांनी 
मानताले . जेन्ना ती मराठीची बोली म्हणटाले तेन्ना महाराष्टांतल्या 
रत्नागिरी - मालवगांत उलयल्ली मराठीचो प्रभाव पडिल्ली कोंकणी 
मोड तांच्या दोळयां मुखार आसताली . जे कोंकणीक स्वतंत्र भास 
म्हणटाले तांकां गोंयचे शिमेवयले , खासा गोंयचे आनी कर्नाटकांत 
उलयल्ले खरेले कोंकणो भाशे विशीं गिन्यान आसतालें . अश्या 
अभ्यास केल्ल्या आनी करिनाशिल्ल्या जाणकार आनी बिबट्यांनी 
ह्या वादाच्या आगटयांत उडी माल्लो . 


गोंयांत तर हो गोंदळ जाय नजो आशिल्लों . हांगा उलयल्ली 
भास , भितल्ल्यो मोडी आनी खाशेले उच्चार सोडले जाल्यार , प्रसाण 
आनी अस्सल कोंकणी आसली . तरी कोण अकलो भायर सावन 
आयिल्ल्या भोवडेकारान , कोतीनौ द क्लोगन , हाणी आपल्या गोंय 
चेर बरयल्ल्या अितिहास - पटीयेत म्हळें कि गोंयकार अक बोली 

उलयतात जांतूंत कोंकणी , पुर्तुगेज आनी मराठी मिश्ररीत जाल्ली 
आसा . ह्या फटाशीक फिलीप नेरी शावयेर ( १८०१-१८५२ ) बळी 
पडले . ते हरशी अभ्यासू जाणकार पुण भाशेच्या गजालींनी अज्ञानी . 
पुण फिलीप नेरी पिरीश नांवाची व्यक्ती मुंबयच्या उंच न्यायलयांत 
वावुरपी , मराठी वटेन उलोंवक लागले आनी दोनूय भासो अकाच 
सांच्यांत बसतात म्हणून सांगूक लागले . 

गोंयांत ह्या काळार , पुर्तुगालच्या अवोरा शारांत शिकयल्ले 
प्राध्यापक आनी थेंच्या भौशीक ग्रंथालयाचे मुखेली ग्रंथपाल म्हणून 
काम केल्ले , गोंय सरकाराचे मुखेल चिटणीस म्हणून आयले . ज्योकी 
अलियोदोर दा कुञा रिवारा ( १८००-१८७९ ) गोंया १८५५ 
वर्सा जेन्ना पावले तेन्ना ताणी खूब कीर्त मेळयल्ली आसली . हांगा 
कोंकणीची दुर्दशा पळेवन तांकां धक्को बसलो आनी ती सुधारपाक 
कितें तरी आपणे करचें म्हणून ताणी कडक संकल्प केलो . हांगासर 
हे बाबतीत मिगेल विसंत द आब्रेव ( १८२७-१८८४ ) कोंकणी विशीं 
वावर करताले . हांचे मत जाल्लें कि कोंकणी बोली न्हय पुण मरा 
ठींतल्यान उपजल्ली स्वतंत्र भास , जशी पुर्तुगेज स्पेनिश भाशेतल्यान 
आयिल्ल्यानूय , त्यो दोनूय वेगळयो भासो आसल्यो . दुसरे गोंयकार 
कुञा रिवारां लागी कोंकणी संबंदान वावुरपी म्हळयार ते मागीर 
फामाद जाल्ले अर्थशास्री , खासदार , बरोवपी , डॉ . फ्रांसीश्क लुयीज 
गोमिश ( १८२ ९ -१८६ ९ ) , जाणी साश्टो मोडीच्यो अका कोंकणी 
व्याकरणाच्यो टिपो बरोवन काडिल्ल्यो . 

१८५८ वर्सा कुञा रिवारांनी आपलो म्हत्वाचो आनी नामनेचो 
ग्रंथ ' असायु हिस्तोरिकु दा लीगुआ कोंकानी ' ( कोकणीभाशेच्या 
अितिहासाचेर निबंद ) उजवाडायलो आनी त्याच वर्सा स्टीफन्सचें 
कोकणी व्याकरण परत छापून हाडले . ह्या ग्रंथांत आपणाक मेळि 
ल्ले कोंकणी सरस्पतीची ताणी पुस्तकां वळेरी दिल्ली आनी भाशे विशी 
विवेचन करून ती स्वतंत्र भास आसून तिची उदरगत करून परती 

तिका मानाच्या पाटार बसोंवची म्हणपाची कळकळीत उतरांनी 
गोंयच्या तरनाटयांक उलो माल्लो . त्या गरजेच्या भागाचो कोंकणी 
अणकार ( पुर्तुगेजिंतल्यान ) हांगा दितां : 

फाटल्यो चुको सुधारपाचो वेळ आयलो . आवय - भाशेक 
परती मानाच्या पाटार बसोवपाचो वगत पावलो . तुमकां , गोंयच्या 
तरनाटयांनो , हो म्हान वावर राखून दवल्ला . कोंकणीक तुमी वेव 
स्तीत रीतीन केळयल्यार , तुमकां मराठीय संवकळीची जातली ; हेरां 
आशियायी आनी अवरोपी आविल्ल्या आनी पुर्विल्ल्या भासांचें 
तुमकां गिन्यान मेळटलें आनी तांतल्यान कितल्याश्याच लिपून उरि 
ल्ल्या संवसाराच्या भाडारांची तुमकां दांरा उगतीं जावन , जी कोण 
उगडटलो म्हळयार नाशिल्ल्यान बंद उरिल्ली , सगळी आदावाची 
म्हायती तुमकां मेळून येतली ; तुमच्या देसभावांचे समाजीक आनी 
बुद्धीक पुनरूत्थान जातले ... ' 

ह्या वेळाच्या सुमाराक कूञा रिवारांनी मुळाव्या साळांनी 
कोंकणी शिकोवपाचे नदरेन आपली मार्गदर्शीका काडली . ही मागीर 
तेन्नाचे राजपाल , विश्कोंद द तोरिश नोवश - हाणी आपल्या १८५ ९ 

आंतल्या २५ ओतुब्रांत काडिल्ल्या फमांत आस्पाविल्ली , जाचे 
उदेशी गोंयचे मुळावें शिक्षण कोंकणींतल्यान दिवचे म्हणून मान्यताय 
दिल्ली . तांतले पयले चार मुद्दे अशे आसले : 


१. जर शिकपाची रीत , म्हळचार जाणा जाल्ल्या गजाली 
वेल्यान नकळ आशिल्ले गजालीं कडेन वचपाची , परकी भास शिक 
पाचो अकूच उपाय म्हळ्यार आपले आवय - भाशेकडेन तिची सर 
करून घेवपाचो . 


२. पुण ही तूलना तर्का प्रमाणे जावची देखून , आनी तांत 
ल्यान जाय तसो परिणाम मेळचो जाल्यार , आवय - भास , जी सर 

करपाची मुदलाची गजाल जावन आसा , ती आमी फावो तितल्या 
प्रमाणान जाणा जावप चड गरजेचें आसा . 


३. देखून , जांची आवय - भास कोंकणी जावन आसा , ताणी 
तिका तिरस्करान पळेवपाची आपली आदली चूक येनादर सुधारची 
आनी तिचो अभ्यास करपाचे काम परतून व्हडले आस्थेन आनी 
सहानुभुतीन हातांत घेवचें आनी ती केळोवपाचे प्रयत्न करचे . हेच 
योग्य आसा . 

४. ह्या अभ्यासाचे आनी भास केळोवपाचे दिशेन पयले 
पावल म्हळयार साळांनी कोंकणी व्याकरण शिकोवपाचे काम सुरू 
करूंक जाय . 

... 
पुण हो ताणी मांडिल्लो सुटसुटीत तर्क शिकोवप्यांनी काना 
मनार घेतलो ना . १८६८ - आंत ताणी मंगळुरांत आशिल्ल्या पेसशे 
त्तींचो सुन्दर - बरो शब्दकोश उजवाडायलो . राजपाल बदलून गेल्ल्यान 
नव्या राजपालांन तांकां अितिहास दप्तरांत म्हत्वाचे काम म्हणून 
करपाक धाडून दिले . तेन्ना कूञा रिवारा सामके निशेले . तांच्या 
दुर्दैवान कोंकणीक १८६ ९ - आंत काडिल्ल्या सरकारी हुकुमान साळां 
तली सामकी भायर घाली आनी हे क्रूर करतुप गोंयच्या तेन्नाच्या 
राजपाल , पेश्ताना , हाणी केल्लें , जाणी उपरांत पोन्ने गोंय काबार 
करून उडयल्लें . कूञा रिवारांनी तिडकीन संतापून आपली नोकरी 
सोडून दिली पुण १८७७ मेरेन ते गोंयांत रावले . मागीर पुर्तुगालाक 
पथून १८७ ९ - आंत थंय ते भायर पडले . 

१८७५ - आंत जरी कूञा रिवारा अजून गोंयांत आशिल्ले , 
तांचे हाता खाला काम केल्ले सुर्याजी आनंद राव ( १८२८-१८८८ ) 
गोंयच्या पुर्तुगेज सरकाराचे मराठो दुभाशी कोंकणीचेर घुरी घालूक 
उठले . कोंकणी आपली आवय - भास म्हणून मान्य करूनूय ती मरा 
ठीचे अशूद्ध रुप अशें ते म्हणूक पावले आनी कोंकणी आनी मराठी 

उलोवपी अकामेकाची भास समजतात म्हणपाचे ताणी दुबावाचें 
अशें विधान केलें , जें जेर्सन दा कूजा आनी मोन्सिन्योर दालगादानी 
कितलें लटके आसा तें उपरांत सिद्ध करून दाखयलां . 


डॉ . जेर्सन दा कूजांनी मुंबयच्यान १८८१ - आंत उजवाडायल्ल्या 
STTICUT The Konkani Language & Literature ' , zida 3TTUTTO 
मुद्दे वेवस्तीत रीतीन मांडून कोंकणी ही मराठी पसून कितली वेगळी 
आनी स्वतंत्र आसा आनी तिचे नातें संस्कृताकडेन कितलें लाग 
शिल्लें आनी मराठी परस कितलें पैशिल्लें आसा ते फोडून , विस्कून 
सांगलें आनी कोंकणींत कितलीशीच आपली ' देशज ' उतरां आसात 
जी मराठीत आनी संस्कृतांतूय नांत , हेय सिद्ध करून दाखयलें . 

ह्या वादाचो उजो केन्नाच पालोंवक दिलो ना . डॉ . रामकृष्ण 
गोपाल भांडारकार ( १८३७-१९ २६ ) , हाणी मराठीच्या बोलयां 
भितर कोंकणीकूय मेजली पुण जेन्ना ताणी गोंयचे कोंकणीच्यो देखी 
दिवपाचो प्रयत्न केलो तेन्ना हे विशींचे तांचे अज्ञान उगत्यार दिसले . 
हाका लागून तांकां शणै गोंयबाबांनी सामके फरफरीत उजरायल्यात . 
पुण कांय लोका मदी हे दुबाव पसरत गेले . तांतले अंक म्हळयार 
अिटालयन जेझुग्रीत पाद्री . आंजेलु फ्रांसेस्कु सावेरियु माफेय ( १८४४ 
१८ ९९ ) , जाणी कूञा रिवारांच्या पुस्तका उपरांत आपणे तयार 
केल्लें ' कोंकणी व्याकरण ' मंगळरांत उजवाडायल्लें . तांतूंत ताणी 
कांय अशी विधानां केल्लीं कि कोंकणी मराठीकडल्यान आयिल्ली , 
पुण कोंकणी मराठीचें भ्रश्ट रूप न्हय आनी ती मराठीची बोली तर 
निखालुस न्हय . १८८४ - आंत मराठीचो व्याकरणकार , रामचंद्र 
भिकाजी गुंजीकार ( १८४३-१९ ०२ ) , मुळचे गोंयकार , हाणी अंक 
मत मांडलें कि कोंकणी आनी मराठी , ह्यो दोनूय भासो सरस्वतो 
बलभाशा ह्या तांचे कल्पनेंतल्या प्राकृतांतल्यान उपजल्यात . अशें 
आसून जरी त्यो स्वतंत्र भासो आसल्यो तरी कोंकणीची उदरगत 
जातली जाल्यार मराठी कडेन ती जोडून जांवक जाय . हे मत 

अितलें खरायेन आनी चिकाटेन मराठीवादी मांडटाले कि काय 
कोंकण्यां मदीय तें पसरलें . तांतले अंक म्हळयार मंगळुरी जेरम 
अॅथनी साल्डाना ( १८६८-१९ ४७ ) , जे आदारी सेशन्स जज म्हणून 
सावंतवाडयेत वावुरताले . ताणी आपलें अशें मत फुडें काडलें कि 
कोंकणी आनी मराठी , ह्यो दोन जूवळयो भयणी आनी कोंकणी 
संस्कृत - प्राकृतांतल्यान उत्पन्न जाल्या , तांतली मराठी चड वाडल्या 
आनी कोंकणी वाडनास्तना ल्हानूच उरल्या . 

Linguistic Survey of India " ह्या अकोणीस खंडांच्या म्हा 
ग्रंथांत , डॉ . ज्योर्ज ग्रियरसनांनी ( १८५१-१९ ४१ ) भारतांतल्या 
३६४ भासां - बोलयांचे वर्णन आनी चिकित्साय केल्या . मराठीचे काम 
करपाक तांचे सहकारी नोर्वेजीयन जाणकार , स्टेन कनोव ( १८६७ 
१ ९ ४८ ) आसले . ताणी म्हळां ( १ ९ ०५ ) कि कोंकणी आनी 
मराठी , दोनूय भासो अकाच प्राकृतांतल्यान उपजल्यात ; कोंकणी 
त्या प्राकृतांतल्यान दोनांतली पयली स्वतंत्र जावन मेकळी सरली ; 
कोंकणीची साबार स्वतंत्र आपली - शी रूपां आसात ; ह्या दोन 
भासांतलें , मराठीक साअित्य आसा जाल्यार कोंकणीत तें ना , 
कोंकणी मराठीची बोली . कनोवांक कोंकणी साअित्याची खबर 
नाशिल्ल्यान वा ताणी तिची नोंद घेतिल्ली नासून , हे तांचे चुकीचे 
विधान उतरलां , जरी ते सगळेकडेन , कोंकणी , ही स्वतंत्र ‘ भास 
म्हणून तिचो उल्लेख करतात . पुण तांच्या - निमाण्या विधानाक 
लागून ह्या वादाक परतो नेट फावो जालो . 

हाच्या सुमाराक , जेन्ना कोंकणीचे स्वतंत्रतायेचेर बुन्याद - नाशि 
ल्ली घुरी पडटाली , तिच्या गोंपांतले अक कवी तिचे वटेन झुजूक 
फुडें सरले . ते म्हळयार कवी फेर्नादु लेयाल ( १८४६-१९ १० ) , 
जाणी १ ९ ०५ - आंत कोंकणीचे पुनरूत्थान करपा खातीर व्हडली 
मोहीम सुरू केली . ताणी हो कोंकणी भाशेचो पुनर्जल्म सगळ्या 


देखन 

कोंकणी लोकाच्या उदरगतीकडेन जोडून आसा म्हणपाचे सांगले 
आनी ह्या वावराक सगळयांनी ' खांद मारचो म्हणून खतखतीत 
उल्लो माल्लो . ताणी पुर्तुगेजीचेय सरस्पतींत मोटो आपलोसो वांटो 
उबाल्लो . तांची स्फूर्त घेवन पुण्यांत आशिल्ल्या अदुआर्द ब्रून द 
सौजांनी आपले कोंकणीचे व्हड काम हातांत घेतिल्लें . पुण गोंयांत 
तांकां व्हडलोसो साद मेळ्ळो ना . तांचे वांगडा दुसरे अेक गोंयकार 
आसले , भोव लौकीक पत्रकार , शिकोवपी आनी पुर्तुगेज लोक - सभेत 
खासदार भौ . क्रिस्तोव्हांव पीतु ( १८५१-१९ २६ ) . कोंकणीचो पाखो 
ताणी वस्तुस्थितीचेर आदारून घेतलो . ताणी सांगलें कि जाणका 
रांच्या सोदा - वेल्यान अशें सिद्ध जाता कि कोंकणीचें रूप मराठी 
परस आदी थीर जाल्लें ; कि कोंकणी आनी मराठी , ह्यो अकेच 
झरीतल्यान जरी आयिल्ल्यो भासो , तरी त्यो वेगळयो भासो जावन 
आसात , जश्यो पुर्तुगेज आनी स्पॅनिश वेगळयो आनी स्वतंत्र भासो 


जावन आसात . 


तितलेच पोटतिडकेचे पुण भाशेसंबंदान चड अभ्यासू म्हळयार 
ते अस्कलीत गिन्यानी आयुर्वेदीक वैज , रामचंद्र पांडुरंग वैद्य 
( १८५ ९ -१ ९ ४७ ) , जांचें लौकीक नांव दादा वैद्य जावन आसलें . 
ते आपल्या मराठी नेमाळयार प्राची प्रभा ' कोंकणी गद्य बरोवन 
छापताले , जसो ह्या आदी उल्लेख आयला . ताणी कोंकणीची उत्पत्ती 
खंयच्यान जाली तें बारकायेन तपासून सांगले कि तिची पाळां 
मुळां संस्कृतांत पावतात ; कोंकणी आनी संस्कृताचे रगत अकूच ; 
देखून कोंकणीचो जल्म ह्या रेश्ट कुळयेत जाल्ल्यान तिका हेरां 
भासांनी अभिमानाची सुवात दिवूक फावो . कोंकणीचो पाखो घेवन 
ताणी पयलेच फावट १ ९ १६ - आंत गोंयांत जाल्ले प्रांतीक सभेत 
कोंकणींत उलयलें . पुण तांचे आड शंबा सरदेसाय उलयले . 

शंबा सरदेसाय ( १८७ ९ -१ ९ ६७ ) , जाणी तेच सभेत आपले 

भायल्या राजकर्त्यांक आनी धर्माक लागून उदरगतीक पावली ; 
कोंकणी फकत उलयल्ली भास , तिचेलागी साअित्यीक कुवेत ना , 
देखून ही बोली मराठीत विलीन जाल्ली बरी ; कोंकणी उलोवपी 
तिका उखलून धरीनांत . 

पुण कोंकणीचे नीज पूत ह्या वेळार नेटान फुडें आयले . ते 
म्हळयार मोंसिन्योर सेबारतीयांव रोदोल्फ दालगाद ( १८५५ - 
१ ९ २२ ) , शणै गोंयबाब ( १८७७-१९ ४६ ) , रावसाहेब ( वि . पि . ) 
चव्हाण आन सु . म . कत्रे ( १ ९ ०६ - ) दालगादांनी पणजेच्या 
' हेराल्दाचेर १ ९ १७ - आंत लेख बरोवन कोंकणीचे स्वतंत्रतायेचेर 
चिकित्सक नदरेन उतरावळ , ध्वनीकरण , वाक्य - बांदावळ , हांचेर 
विवेचन केलें आनी तो मराठी परस वेगळी भास म्हणपाचे सणसणीत 
सिद्ध करून दाखयलें . 


ह्या सुमाराक ओक फ्रेंच येवदी ( ज्यू . ) जूल ब्लॉक ( १८८० 
१ ९ ५३ ) , हाणी आपले मराठी भाशेविशी डॉक्टरेटी खातीर प्रबंद 
बरयल्लो . तो La formation de la langue marathe ' , ह्या माथा 
ळया खाल १ ९ २० -आंत उजवाडाक आयलो . ह्या ग्रथांत कोकणीचीय 
चिकित्साय विस्तारान केल्या आनी ती भास मराठी परस वेगळी 
आनी कांय सबावगुणांनी मूळावी - खाशेली लक्षणां आशिल्ली भास 
म्हणून सिद्ध करून दाखयलां . ते अशेय सांगतात कि कोंकणीत जी 
मुळावी लक्षणां आसात ती मराठीत नांत आनी ही भास मराठी 
परस गुजरातीकडेन लागी येता आनी तांचे आदल्या काळावेलें नातें 
ते दाखोवन दितात . ह्या विधानांक लागून मराठीवादाक अक जबर 
दस्त धक्को बसलो , 


हेच धरतीचेर डॉ . सु . म . कत्रेन आपलें The Formation of 
Konkani ' १ ९ ४२ - आंत उजवाडायले आनी वेवस्तीतपणी कोंकणीची 

सगळी आंगां तपासून घेवन आनी हेरां भयण - भासांकडेन तिची 
सर करून , ती ओक स्वतंत्र भास , जी अके वटेन मराठी कडेन लागी 
येता , दुसरे कडेन गुजराती , बंगाली , सिंधी वटेन ओडटा आनी 
तिसरे कडेन हिन्दीच्या म्हन्यांत पावता , अशें घणघणीत रीतीन 


सांगून दिले . 


हाचेच भशेन पुण उण्या प्रमाणान वि . पि . चव्हाण हाणी 
१ ९ २४ - आंत आपल्या पुस्तकांत ( ताणी अंथ्रोपोलोजिकल सोसा 
यटी ऑफ बोम्बै , हिका उद्देशून ही भाशणां केल्ली ) कोंकणीचो उगम 
आनी भाशेची बांदावळ स्पश्ट करून काय म्हत्वाचे निष्कर्ष काडिल्ले . 
संस्कृत , प्राकृत , कोंकणी आनी मराठी उतरां अकामेका मुखार मांडून 
ताणी दाखयल्लें कि कोंकणी संस्कृता कडेन कितली लागी आसा ; 
कोंकणी आनी गुजरातींत कितलीशींच समान उतरां आसात जी 
मराठींत नांत ; पोन्ने मराठीन कोंकणीतली उतरां उरणी घेतल्यांत ; 
कोंकणी आनी मराठी मदली अंतरां आनी सारकेपणांय ताणी दाखो 
वन दिल्ली . चव्हाणांच्या पुस्तकाक मुंबयंत विरोध जालो ना . 

पुण हाचे परस खर भाशेत बरयल्लो वालावलिकारांचो 
( शणै गोंयबाब ) आव्हान दिवपी ग्रंथ , जो ' कोंकणी भाशेचे जैत ' , 
ह्या माथाळया खाल जेन्ना १ ९ ३० - आंत उजवाडाक आयलो , तेन्ना 
वातावरण परतें तापलें . मराठीवादयांचे सगळे मुद्दे , भाशीक तशे 
राजकारणीक , ताणी आपले धारेचे लिखणेन पूड माती करून उड 
यले आनी ते कितले पोके आनी आदार नाशिल्ले आसात म्हणपाचें 
सणसणीत नेटान सांगून दिलें , आनी दरओक आंगा - तोंडान कोंकणी 
मराठी परस कितली वेगळी आसा म्हणपाचे विस्तारान दाखयलें . 

कत्रेच्या पुस्तकांत उरिल्ली उणी डॉ . मारयान सालदान्या 
( १ ९७८-१९ ७५ ) , हाणी भरून काडिल्ली . कत्रेन अके कडेन म्हणि 
लें कि कोंकणीकडेन जाय तितलें साअित्य ना , जी चूक ताणी उप 

रांत कबूल केल्ली . त्या साअित्याचे पयले वयले नमुने मारयानु 
सालदान्यानी हाडून दिले . डॉ . सालदान्य , जे पुर्तुगालाक संस्कृताचे 
प्राध्यापक आसले , कोंकणी विशी आपले मत व्याकरणीक आनी 
तुलनात्मक अभ्यासाचेर आदारून स्पश्ट करतात . प्रमाण पोन्ने 
कोंकणी गद्याचो आधार - ग्रंथ जो स्टीफन्सचो दौत्रीना क्रिस्तां ' 
आसा , तो ताणी मूळ नकल करून आनी संपादून १ ९ ४६ - आंत 
उजवाडायलो . पुण आनीक अका ग्रंथाचो — उपशमू ' , नांवाचो भाग 
परतो उजवाडाक हाडटना , काय चुको उल्ल्यात . ' उपशमू ' , हो ‘ प्राश 
पाश्तोराल ' आन्तोन्यु द सालदान्यांच्या व्हडल्या ग्रंथाचो अक भाग . 
ह्या बरोवप्याचो मिशनरी पाद्री मदीं व्हड कोंकणी गद्यकार म्हणून 
गाजिल्ल्याचो ह्या आदी उल्लेख केल्लो आसा . — उपशमू ' त जी विपूल 
आनी घुस्पा - गोंदळाची भास आदळटा , ताचेवेल्यान निगूत दिसता कि 
तिचे फाटल्यान सांगपा - सारकी थोडी - भोव साअित्यीक परंपरा आसूंक 
जाय आशिल्ली . 


ही परंपरा खरेपणी आशिल्ली म्हणून सिद्ध जालें जेन्ना पांड 
रंग पिसुर्लेकार ( १८ ९४-१९ ६ ९ ) ह्या अितिहासकारांक पुर्तुगालच्या 
ब्रागा शारांतल्या भौशिक ग्रंथालयांत तीन हातबरपां सांपडली . 
जांतलें मेक कृष्णदास शामा आनी तांच्या वांगड्यांची रामायण 
आनी महाभारतांतली मराठी काव्यां आशिल्ली आनी हेर दोन 
म्हळयार कोंकणी गद्यांत बरयल्ल्यो त्याच म्हाकाव्यांतल्यो काणयो . 
हे बरोवप अतरावळीन विपुल - गिरेस्त आसा पुण वाक्य बांदावळीन 
सादें - सोपें आनी तशीच तिची काणी सांगपाची रीत सरळ आनी 
आकुळ पिकुळ दिसता . पुण तें विकसीत आनी समर्थ भाशेचे रूप 
म्हणपाचें तर निश्चितपणी कळटा . 


ही कोंकणीची साअित्यीक परंपरा , जी पुर्तुगेज गोंयां येवचे 
आदल्या काळांत कांय प्रमाणान सुरू जाल्ली आनी चालू आशिल्ली , 

सगळयां दोळयां दिश्टीक पडली आसतानाय , बोली - भाशेचो वाद 
काय जाणांनी सोंपूक दिलो ना . अ . का . प्रियोळकार मराठी 
वटेन उलोवपाक फुडें सरले . कोंकणी , ही स्वतंत्र भास न्हय ; 
कोंकणी उलोवपी लोक थोडो , आपले भाशेक ते लग्नीक नांत ; 
कोंकणीक आदी पसून ते अेक नांव नाशिल्लें ; कोंकणीवादी दों जिन 
सांचे आसात , गोवानीज आनी गोमन्तकी ; कोंकणी आनी क्रिस्ती 
धर्माचो संबंद आयला , देखून ती भारतीय संस्कृतीची अखंडताय 
राखूक पावची ना . गोंयांतली मुखेल प्रमाण भास म्हणपाचो मराठीचो 
जागो राखपांत ते खूब वावुल्ले आनी कोंकणी तिची बोली म्हणून 
बोब मारूंक लागले . हे दिशेन ताणी आदले कोंकणीचे ग्रंथ सोदून 
काडले आनी ते मराठीचे बोलयेत आसात म्हळे . हो तांचो व्हडलो 
मोलादीक वावर कोंकणी , हे तांचे खरेले आवय खातीर उतरलो . 

जशे आदी डॉ . वि . पि . चव्हाणांनी १ ९ २३ - आंत सांगिल्लें , 
आदले मराठीन कोंकणी कडल्यान जायती उतरावळ उरणी घेतिल्ली . 
तशेंच मों . दालगादांनी सगळ्यांचे नदरेक हाडिल्लें कि आदी घोळ 
णुकेंत आशिल्ली मराठी उतरां कोंकणींत अजून जीती - जीवी चालू 
आसली . १ ९ ३४ - आंत , महाराष्ट्रांतल्या अहमदनगर जिल्ल्यांतल्या 
संगमनेर शारांतल्या य . गो . कानेटकर नांवांच्या अका शिक्षकांनी 
अंक लांबदीक उतरावळीची वळेरी तयार केल्ली आनी मराठी 
आनी कोंकणी भासांचो तुलनात्मक अभ्यास करून , असो निष्कर्ष 
काडिल्लो कि तांचे भितल्ली कोंकणी , ही मराठी परस आदीं 
उत्पन्न जाल्ली भास . ह्या जाणकारांचो समज जाल्लो कि कोंकणी 
मराठी परस पोन्नी भास आशिल्ल्यान , मराठीन कोंकणींतल्यान 
उतरावळ उरणी घेतल्या . 


पुण प्रियोळकारांनी हे मानून घेतले ना . तांचे म्हणणे आसलें 
कि मराठीत कोंकणी परस आदी साअित्य जाल्लें , देखून ती आदली ; 

उरणी घेतिल्ली उतरावळ तिका नीट संस्कृतांतल्यान मेळ्ळया , कोंक 
णीची मध्देस्ती नासतना . ह्यो दोनय भासो आदल्या काळार 
आयज आसात तितल्यो वेगळयो नासल्यो ; कोंकणीचो दाट संबंद 
संस्कृता लागी आनी महाराष्ट्री प्राकृताकडेन सांबाळून उरलो , , 
जाल्यार फारशीच्या जबरदस्त दबावा खाल मराठीचो तो संबंद 
खूब सो तुटलो . कोंकणी साअित्याबद्दल जायते गैरसमज ताणी 
बळयांच पसरायले . ते म्हळयार कि कोंकणीक व्याकरण ना आनी 
साअित्य ना .; मागीर , व्याकरण आसा पुण साअित्य ना ; उपरांत 
तिचे व्याकरण आनी साअित्य आसा पुण बोलयेच्या पांवडया - वेलें ; 
तिचे व्याकरण स्वतंत्र पुण विचारीक साअित्य तांतूंत रचतले 
जाल्यार तिणे मराठीची मदत घेवचीच पडटली ; मागीर , दोनय 
भयण - भासो , पुण मराठो व्हडली प्रौढ भयण , कोंकणी तिची बोलो 
आसून मराठीचो तिका पालव मेळटलो आनी मराठीच्या आदारान 
तिणे फुडली उदरगतीची पावलां मारची . आपल्या उलोवप्यांच्यो 
संस्कृतीक गरजो ती भागोंवक पावलो जाल्यार , कोंकणीक पूर्ण स्वतंत्र 
भास मानपाचो हक फावो जातलो , अशे ना . गो . कालेलकर 
( १ ९ ० ९ -१ ९ ७६ ) म्हणटात . तरीय , कोंकणीच्या कुडाळी आनी 
दक्षिण कन्नड जिल्ल्यांतल्यां मोडींचेर अ . मा . घाटगेनी शास्त्रीक 
नदरेन तयार केल्ली पुस्तकां हे भाशेचे मराठी पसून कितले वेगळेपण 
आसा तें दाखयतात . तरीय मराठीवादी हे मानूंक तयार नांत आनी 
कोंकणीची निजाची शक्त वाडत आसा म्हणपाचे येवजून अस्वस्त 
जाल्यात . ते आतां सांगतात कि महाराष्ट्रांतल्या सगळ्यांत ल्हान 
जिल्ल्या परस गोंयचो आकार धाकलो आसा आनी कोंकणीक 
आपलो संवसार वेगळो करून थाटचे पासत चड कश्ट काडचे 
पडटले ; देखून कोंकणी लोकांनी मराठी कडेन वळिल्लें बरें . पुण , खरें 
म्हळयार , कोंकणी उलोवपी लोक आदल्या ग्रोस देसाच्या लोकांकड्या 
परस चड आसा आनी आयच्या अिजरायल देसांतल्या लोका परस 
घडये चड उणो आसचो ना , हे आमी विसरूंक फावो ना . 

वालावलीकारांच्या बरोवपांतल्या मुद्दयांनी हो वाद सामको 
उमटून उडयलो . जेन्ना मराठीवादी म्हणटाले कि कोंकणी क्रिस्तां 
वांनी उखलून धल्ली आनी ती सकयल्या जातींची भास तेन्ना शणै 
गोंयबाबांनी पुरावे दिले कि गोंयचे धर्मांतरीत जाल्ले जायते क्रिस्तांव 
उंचल्यां जातींतल्यान आयिल्ले आनी ताणी गोंयच्या आनी गोंयका 
रपणांच्या उदरगतींत व्हडलो वांटो उबाल्ला . मराठी वटेन वळटल्या 
गोंयच्या हिन्दूक ताणी दूशण दिले आनी ती ताणी केल्ली चूक म्हणून 
दाखोवन दिली . ताणी फुडे सांगले कि कोंकणी हिन्दू आनी क्रिस्तांव 
अकाच घराण्यांतले , धर्माक लागून फांटून गेल्ले , आनी आतां हे दोनूय 
घटक आपल्या पयलींच्या समाजीक - गिन्यानीक अकवटांत जितले 
बेगीन येत तितलें बरें आनी ते खातीर गोंयची खासा राखणायत 
देवी सातेरी ( शांतादुर्गा ) आनी जेझुची पवित्र आवय पूण्यवंत 
आंकवार मारीय , हांचो ह्या वावराक आशिर्वाद मागलो . कोंकणी 
कशी वेगळी स्वतंत्र भास आसा आनी तिची परंपरा वेदकाळांत 
सावन कशी चलत आयल्या , हे ताणी पटोवन दिले . ताणी आपल्या 
अका पुस्तकांत सांगलें कि राष्ट्रकूट सम्राट , हे मुळचे गोंयचे चाड्डी 
गांवकार ; गोंयच्या आनी गोंयाभायल्या गोंयकारांच्यो जणीक आनी 
समुदायीक अडचणी आनी प्रस्न आपुण मुळतत्व कोंकणी मुल्यांक 
विस्वाशी रावून कशे सोडोंव येतीत , हे ताणी दाखोवन दिले ... 

१५. पुनरूत्थानाचो काळ 


आपल्या 


जरी शणै गोंयबाबांनी आयच्या आधुनीक काळांतल्या कोंकणी 
सरस्पतीचे चड - श्या वांटयान मुळावण घाले , अशें म्हळयार मार 
अतिताय जांवची ना , तरी हे पर्जळीत यूग उदेंवचे म्हणपाचे दिशेन 
आमकां जागे करून हाडले ते अका दूरदृश्टया अवरोपी ( पुर्तुगेज ) 
जाणकारांनी जांचें नांव ज्योकी अलयोदोरु दा कूञा रिवारा 
( १८००-१८७९ ) आसले . १८५८ - आंत उजवाडाक हाडिल्ल्या 
“ Ensaio Historico da Lingua Concani ' 

कोंकणो 
भाशेच्या अितिहासाचेर अक निबंद ) . ह्या संशोधनात्मक ग्रंथांत , 
ताणो कौंकणी सरस्पतीच्या लांबदीक दायज - परंपरेचेर नदर भों । 
डायलो , भाशेच्या स्वतंत्रतायेविशीं निश्चत सांगणी केलो , आनी हे 
भाशेक केदो व्हड तांक आसा म्हणून सांगून तिची उदरगत करून 
आपल्याच भांवडांच्या समाजीक आनी विचारीक पुननिर्माण कर 
पाच्या वावरांत मोटो वाटो उबारचो म्हणपाचा ताणी खास करून 
गयच्या तरनाटयांक कळकळीत उलो माल्लो . सरकारी मुळाव्या 
साळांनी कोंकणी शिकोवपाचे ता . १८५ ९ - आंत केल्ले प्रयत्न , जांचो 
उल्लेख ह्या पयलीं केला , फळादीक जाले नांत , कित्याक तेन्नाच्या 
गोंयच्या क्रिस्तांवांन तिका पयस केल्लो आनी हिन्दूक ती नाका 
आशिल्ली , पयल्यांक राज चलोवप्यांची पुर्तुगेज भास आयती मेळिल्ली 
देखून आनी दुसरे धर्माचे नदरेन गोंयच्या अितिहास - काळांत जाल्ल्या 
अछेवाक लागून , मराठीच्या हातांत लोटून गेल्ले म्हणून . 

पुण कूञा रिवारांचे कश्ट सामकेच फुकट गेले नांत , जरी ते 
निशेवन गोंय सरकाराची आपली उंचली मुखल चिटणीसांची आनी 
उपरांत सरकारी अितिहासकाराची नोकरी सोडून दिवन , गोंयांत 
थोडो तेंप रावून , पुर्तुगालाक परतल्ले आनी थंय भायर पडिल्ले . 
आपलेच खाशेले भाशेकडेन फाट करपी असले कोंकणी लोक संव 

साराचे फाटीर खंयच सोदून मेळचे नांत , तसले लोक तांकां गोंयांत 
दिसले म्हणपाचे येवजून ते भोबूच खंती काडटाले , कित्याक भाशे 
शिवाय मनश्याची संस्कृताय उदरगतीक पावना , हे सत् तांकां 
निश्चित दिसताले आनी तें गोंयकारांक पटोवन दिवपाक ताणी 
भारी प्रयत्न केल्ले . 


, 


तांचो उलो चड - सो अरण्यांतलो साद जाल्ले भशेन 
वायर विरून पडलो . पुण काय काळा उपरांत ताका फावो तो 
प्रतिसाद मेळून आयलो . मोंसिन्योर सेबारतीयांव रोदोल्फ दालगादां 
सारके कोंकणीक पाटांगडे विद्वान लाबले . सावंतवाडी , बंगालांत 
आनी श्रीलकेंत अिगर्जेचे उंचले हुद्दे सांबाळूनय , ताणी कोंकणीच्या 
भारतं य भयण - भासांचे आती संस्कृताचें खोल गिन्यान मेळयल्लें 
आनी ते ताणी कोंकणीचे सेवेक ओंपले . मन - लावन मेहनत करून 
ताणी मोटो कोंकणी - पुर्तुगेज शब्दकोश तयार केलो आ तो मुंबयंत 
१८ ९ ३ - आंत उजवाडायलो . तांतली कोंकणी रोमी आनी देवनागरी 
लिपयानी आशिल्ली . ताच्या उपरांत तांचे लिखणेतलो दुसरो शब्द 
कोश , पुर्तुगेंज - क कणी , पुर्तुगेज सरकाराच्या खर्चान लिजबोआ 
शारांत १ ९ ०५ वर्सा उजवाडाक आयलो . हातूंत विपूल उतरावळ 
आनी कोंकणी वाक्यां आनी म्हण्ण्यो आस्पावतात आनी अशें तें 
कोंकणी भाशेक दिल्लें तांचे अंक व्हडलें देणे जावन आसा . हेरां 
भयण - भासां कडेन तुलना केल्यार ह्या क्षेत्रांत कोंकणी त्या काळार 
वयल्या पांवडयार पाविल्ली . 


त्या भायर दालगादांनी “ Florilegio de Proverbios Concanis " 
( के कणी म्हण्ण्यांचो झेलो ) , हो मोलादींक ग्रंथ तयार करून , 
१ ९ २२ वर्सा पुर्तुगालच्या कोयींब्रा विद्यापीठाकडल्यान उजवाडावन 
घेतलो . तांतूंत २,१७७ कोंकणो म्हणण्यो आस्पावतात , तांचे विशयां 
प्रमाणे वर्गीकरण केलां , आनी तांची फोडणीशी दिवन , हेर भार 

तीय , उदेंतीच्या आनी अस्तम्तेच्यां भासां लागी तांची सर केल्या . 
पुण हे सगळे भाश्य पुर्तुगेजींतल्यान बरयल्ल्यान , ती भास नकळो 
आशिल्ल्यांक ताचो लाव मर्यादीत रीतीन मेळू येता . हो तांचो दुसरो 
व्हडलो वावर , कोंकणीची गिरेस्तकाय लोकां मुखार हाडचे नदरेन . 

आनीक अंक तांचो म्हत्वाचो वावर म्हळयार कोंकणी भाशेचें 
व्याकरण , ' जें पुर्तुगेज भाशेंतल्यान हातबरपांत १ ९ २२ - आंत तयार 
जाल्लें आसून , नवलकरांच्या शास्त्रीक पद्धतीचेर आदारिल्लें आसा . 
हे अजून छापपाचे उरलां ; ते पणजेच्या केंद्रीय ग्रंथालयांत दवरलां . 

कोंकणी भाशेच्या व्याकरणी बांदावळी विशीं ताणी ध्वनीरूप , 
उतरां आनी वाक्यां - बांदावळ , हांचे नदरेन तपासणी करून आपले 
लेख पणजेच्या ' हेराल्द ' , ह्या पुर्तुगेज भाशेन उजवाडाक येतल्या 
वर्तमानपत्राचेर १ ९ १७ - आंतल्या फेबरेरांत सांखळेन उजवाडावन , 
कोंकणीचें स्वतंत्र स्थान सिद्ध करून दाखयल्लें . कोंकणी खेरीज तांचो 
हेर भोव म्हत्वाचो वावर आसा , जसो आशियायी भासांचेर जाल्लो 
पुर्तुगेजीचो प्रभाव ( १ ९ १३ ) आनी पुर्तुगेज - आशियायी कोश 
( १ ९ २१ ) , हे दोन गडगंज ग्रंथ , आनी दामांव , श्रिलंका , नागप 
ट्टिनम , गोंय च्यो खासा पुर्तुगेजी प्रभावान तयार जाल्यो बोलयो , 
हांचेर अभ्यास . त्या भायर तांणी कांय संस्कृत साहित्य - कृती पुर्तुगे 
जींत अणकारून हाडल्यो आनी हेर संबंदीत वावर केलो , जेन्ना ते 
पुर्तुगालाच्या विद्यापीठांनी संस्कृत आनी कोंकणी शिकयताले . 

तांच्या उपरांत लिज्बोआक कोंकणी शिकोवपाक पाद्री ग्रासीयानु 
मोरायश गेले . ताणीय कोंकणी व्याकरणाचेर ओक ४०० पानाचो 
वावर १ ९ ६१ - आंत उजवाडायलो जो आदल्या कोंकणी साअित्याचे 
साबार नमुने दिता आनी अशें ताणी त्या साअित्याचे अस्तित्व 
आनी मोल पयले वयले सगळ्यांचे नदरेक हाडिल्लें . तशेंच डॉ . 
मारीयान साल्दान्यांनी ( जे लिज्बोआ विद्यापीठांत संस्कृत आनी 

कोंकणीचे प्राध्यापक आसले ) कांय मूळ कोंकणी ग्रंथ परत छापून हाडून 
सगळ्यांचे नदरेक हाडले , जशे ह्या आदी सांगला . 

कोंकणी व्याकरणाचेर जानीन रांजेल , हाणीय बरो वावर 
केलो . तशेच पाद्री क्रेसेंस मोंतेयरू , हाणी कोंकणी व्याकाराणाचेर 
आनी शब्दकोशाचेरूय वावर करून दवल्ला तो भोव मोलादीक . 
त्या भायर ताणी ' कोंकणीचे गुरू - पुस्तक 

( १ ९ ६२ ) नांवाचें 
चार भासांनी कोंकणी शिकपाचे साधन तयार करून दवल्लां ; त्यो 
भासो म्हळयार अिग्लेज , पुर्तुगेज , कोंकणी आनी जर्मन . तेच भशेन 
प्रो . ज्योकी आन्तोन्यु के दिश , हाणी कोंकणी व्याकराणचेर खोला 
येन वावर केलो आनी कोंकणी नादशास्त्राचेरूय १ ९ ७२ - आंत अक 
पुस्तक उजवाडायलें . अदुआर्द ब्रून द सौजा , हेय कूञा रिवारांच्या 
स्फुर्तीतल्यान फुडें सरिल्ले पयले वयले कोंकणी बरोवपी आसले , 
जाणीय कोंकणी व्याकारणाचे काम केलें 


ज्योकी आन्तोन्यु फेर्नादिसांचो म्हत्वाचो साअित्यीक वावर 
म्हळयार ' आमचो सोडवणदार ' , अक उत्तम गद्य - कृती , नव्या 
करारांतले जेझुचे शिकोवणेचेर आदारून शूभ - वर्तमानां प्रमाणे 
बरयल्ली . तें जे . अम . बोवर हांच्या मूळ अिग्लेजींतल्या ग्रंथाचें 
ताणी केल्लें मूक्त भाशांतर , जे १ ९ ५२ - आंत उजवाडाक आयलें 
पाद्री आंतोन्यु पेरेयरा , हाणी संतांच्या जीवीतांचेर साबार पुस्तकां 
बरयल्यांत , जे बरोवप आयच्या आधुनीक प्रमाण शैली कडेन लागी 
येता . तांची ' वोंवळां ' , हो संवसारा - वेल्या साबार विशयांचेर आदा 
रिल्लो निबंदाचो घोंस उल्लेख करपा सारको आसा . पुण तांचो 
सगळ्यांत प्रभावी वावर म्हळयार ' वादळ आनी वारें ' , ही आप 
जीणेच्या सरूपाची कादंबरी . तांतूंत , पाद्रीच्या सन्याश्या सारकेल्या 
जीवितांत आडमेळीं आनी अडचणी येवन कितले कुशलतायेत तें तारू 
ताणचे पडटा हे पडबिंबून दिसता . मो . दालगादांच्या जिविताचेर 
तांचे अंक पुस्तक आसा , जशी अिनासियु द लोयोला आनी पाद्री 
आग्नेल आनी जुजे वाज , हांचेरूय आसात . 

फेलीसयु कारदोजांचो वावर चड - सो वर्तमानपत्रांनी जालो . 
तरीय तांचे लिखणेतल्यान कांय सुन्दर कथा बरोवन जाल्यात ज्यो 
' तुफान ' , ह्या घोंसांत उजवाडाक आयल्यात . खरे म्हळ्यार , स्वतंत्र 
ताये उपरांतच्या कोंकणी बरोवपांत फेलीसयु हांचो व्हडलो प्रभाव 
पडला चड करून गोंयच्या शिकिल्ल्या सवलेल्ल्या क्रिस्तांव बरोवपी 
तरनाटयांचेर . आयज कितलेशेच शिकिल्ले भूरगे कोंकणी कडेन 
ओडून येतात आनी प्रमाण रीतीन कोंकणीत बरयतात ताचें जायतें 
स्रय तांकां वेता म्हळयार अतिताय जांवची ना . पुण शणै गोंयबाबांच्या 
वरीश्ट वावरान व्हडली क्रांती घडोवन आयली , चड करून गोंयच्या 
हिन्दूं मदी . जेन्ना आमचो शिकिल्लो सवलेल्लो समाज परकी भासां 
आनी संस्कृतांयांच्या रसा तळा आपले न्हिदेंत सुखावतालो , तेन्ना 
शणैयांनी ताका चाबुक मारून उठायलो आनी आपलो स्वधर्म पटोवन 
दिलो . सगळ्या आंगांनी कोंकणीची उदरगत जावची म्हणून ताणी 
कडकडीत तपश्चर्या केली आनी कोंकणी सरस्पतीक लकलकीत अलं 
कार नेटोवन दिले . तांची ओक अक म्हणणी कोंकणी लोकांच्या मनांत 
घणघणीत उजवाड घालता आनी कोंकणीचे सेवे खातीर तांच्यांत 
फुरफुरो निर्माण करता . 

देखीक , ही ताची उतरां नियाळूया : 
आमगेलें भाशेचे कुळार वेदांच्या कुळवंत , गिरेस्त , नांवादीक आनी 
लौकिकवंत घराण्यांतलें आसा म्हणपाचें घणघणीत दिसता . त्या खातीर 
आमकां कोंकण्यांक आमगेले भाशेचो मोटो अभिमान दिसूक फावो . आमी 
कोंकणे बाबत कुळां न्हयत . आमकां परकी भासांच्या लोकिकार वांचपाची 
गरज ना . ह्यो भासो आमगेल्यो आवय - भासो न्हंयत . देखून आमी आमगेले 
भाग्यवंत आवयचे मांडयेर बसूया आनी माथें वैर उबारून सगळ्या संवसारा 
कडेन पळोवया 


गोमन्तोपनिषत् ' हांतल्यो तांच्यो कथा भोव ओडलायण्यो 
आनी सादे स.पे भाशेन बुदवंतकायेचे तत्वगिन्यान सांगतात . तांतलें 

दुसरें खंड म्हळयार ‘ संवसार बुट्टी ' ही अक कल्पनीक कादंबरी , 
जांतूत बायबलांत सांगिल्ले बुट्टेचेर आदारून , अपनिषद् , कुराण 
आनी हेर धर्मांच्या पवित्र बरोवपाचो पालव घेवन , खरेल्या संवसारांत 
जशी समाजाच्या वेगवेगळया थरांचेर चाल - चलणूक आसता ताचो 
लाव घेवन , हांचे सुंदर रीतीन विवेचन केला . भाशेचे सोबितकायेन 
आनी विविधतायेन , कल्पनेचे प्रतिमावळींत आनी वर्णनां करपांत 
कथन भोवूच आकर्षक जालां . भुरग्यांखातीर ताणी ‘ भुरग्यांलो 
अिश्ट ' हे सुरबूस पुस्तक बरयलें . गोंयकारांचो आदलो अडेज हजार 
वसांचो अितिहास धवळून तांणी तांच्या संबंदीत ग्रंथांचो गडगंज 
आदार घेवन ‘ गोंयकारांची गोंयाभायली वसणूक ' हो अितिहास 
सोदपी ग्रंथ ( पैलें खंड ) ( १ ९ २८ ) बरयलो . कोंकणीच्या व्याकर 
णाची विस्तारान फोडणीशी करून ' कोंकणोची व्याकरणी बांदावळ ' 
हो ग्रंथ तयार केलो , जांतूत मराठी आनी हेर भयण भासांकडेन सर 
करून , कोंकणीचे आगळे आनी स्वतंत्र स्थान सिद्ध करून दाखयलां . 
त्या भायर कोंकणी नादशास्र ह्या विशयाचेर तांचे अभ्यासपूर्ण 
बरोवप जालें . व्हड कोंकणी व्यक्ती विशीं तांका भोव आदर , देखीक : 
' आबे फारीय ' ( १ ९ ४१ ) आनी ' पुण्यात्मो राम कामती ' ह्य दोग 
गोंयच्या व्हड पुतांच्यो तांच्यो जीणो . तांच्या हेर वावराचो ह्या 
आदी अल्लेख आयला . ' आल्बुकेर्कान गोंय कशें जिखले ? ' ( १ ९ ५५ ) 
हो तांचो सुपुल्लो पुण म्हत्त्वाचो अितिहासीक वावर . कोंकणी लोकांत 
आपल्या स्वत्त्वाचो आनी कर्तुत्वाचो अभिमान जागोंवचो ही तांची 
अकमोखी पोटतिडक आसली आनी ते पासत ताणी आपली आत्मो 
कूड जळटी चूड केली . 

तांच्याच जीवितांत दोगां जाणांनी तांचो पाटलाव केलो . अक 
तर काशिनाथ श्रीधर नायक , जांचो छापखानो आशिल्लो देखून , 
शणै गोंयबाबांची बरोवपां अजवाडाक येवूक पावली . त्या भायर 
बयाभाव ' ह्या बरोवपाच्या नावाखाल का . श्रि . नायकानी कोंकणी 

कवितेक नवें आपलेशे आगळेच रूप दिले . तांच्यो कविता दोन 
घोंसांनी वाचप्यां मुखार आयल्यो . ' सड्यावेली फुलां ' आनी 

सुकृत फळां , ' ह्या नांवांचे ते झेले . त्या भायर ताणी ' नवें गोंय , 
हे म्हयन्याः चलयलें , जांतूंत नवे बरोवपी आपल्यो रचणुको घेवन 
उजवाडाक येताले आनी भोव करून शणै गोयबाबांची पुस्तकां उज 
वाडावन दिली . 


दुसरे नायक , रामचंद्र शंकर , पणजेचे शिक्षक प्रशिक्षण साळेचे 
मुखेली आशिल्ले . कोंकणीच्यो गांवघरी साबार बोलयो आसात 
म्हणपाचे गजाली वेल्यान तिची फकाणां मारूंक भायर सरिल्ले हे 
बरोवपी , निमाणेकडेन कोंकणी आवयक शरण पावले . ' चवथोचो 
चंद्र , ' हे तांचें पयले वयले नाटकुलें . ताच्या उपरांत ताणी साबार 
अक - आंकी नाटकुलीं , जी जर्मन , पुर्तुगेज , फ्रेंच , अिग्लेज असल्या भासां 
तल्या नाटकुल्यांचेर आदारून तयार केल्ली , ती कोंकणीत बरोवन 
उजवाडाक हाडली त्या भायर तांचे मुदलचे ‘ महाराज ' नांवाचें 
ॲक नाटक आसा . ताणी कोंकणीचो प्रमाण असो शब्दकोश तयार 
करपाचेंय काम हातांत घेतिल्ले पुण तो सोंपोवन हाडचे आदी ते 
१ ९ ६० - आंत भायर पडले . 


लक्षमणराव सरदेसाय कोंकणी कडेन निमाण्या वर्सानी वळून 
आयले . ताणी ' खबरी , ' हो प्रभावी निबंद संग्रह बरयलो . त्या 
भायर तांची हेर गद्य बरपां म्हळयार ' पापडां कवळयो ' आनी 
चौग कोंकणी कथाकारांच्या बरोवपाचेर आदारून ' कथा - शील्प , 
हे समीक्षेचे पुस्तक म्हळयार जाता . अश्योच तांच्यो कांय कथा 
कोंकणींत उजवाडाक आयल्यात . 


पांडुरंग भांगी ककणी गद्यांत पयले वयले आयले ते कथा 
घेवन . संशोधनात्मक लेखूय तांचे लिखणेतल्यान आयल्यात . पुण तांचें 
कोंकणीक मोटें योगदान म्हळयार कवितेच्या मळार , जाची सवि 

स्तर खबर फुडल्या भागांत येतली . कोंकणी भाशेचो आनी संस्कृता 
येचो तसोच संवसाराचो तांचो खोलायेन केल्लो सोद तांच्या ' शब्द 
सागर ' विश्वकोशांत येता , जो अक आगळोच , असाधारण आनी 
अप्रूप वावर जावन आसतलो . 


१६. कोंकणी भाशा मंडळ आनी हेर संस्था 


ज्या वेळार मुंबयच्यान रावून शणै गोंयबाब आनी तांचे 
सांगाती कोंकणी समाजाचो अकचार घडोवन हाडून अके समान 
पातळीचेर कोंकणीचो साअित्यीक वावर करचे दिशेन कश्टवताले , 
त्या वेळार दक्षिणेच्या वाटारांत , कारवार शारांत , माधव मंजुनाथ 
शाणभाग ( १८८७-१९ ५० ) , हे पोटतिडकेचे कोंकणी वावराडी 
भक्त आनी वकील कोंकणी प्रांत घडोवन हाडचो म्हणपाची केंद्र 
सरकाराकडेन नेटान मागणी करताले . ती मागणी तेन्नाच्या भारत 
सरकाराच्या राज्यां पुनर्रचने आयोगा मुखार ताणी मांडली तांकां 
तेंको दिवन ते व्हड गांधीवादी काकासाहेब कालेलकार , हाणीय 
कोंकण राज्य घडोवन हाडचे म्हणपाचे मागले ; पण तांचे कल्पने 
तलें कोंकण म्हळ्यार अक दर्यादेगेवेलो प्रांत आसलो , जांतूंत दमण 
गंगा धरून कोचीन मेरेन वाठार येतलो आसलो , आनी तो 
भोव - भाशीक स्वरूपाचो जातलो आसलो . पुण कोंकणी भाशीक 
कोंकण राज्याची कल्पना संक्षिप्त बुद्धीक रूपान मांडली ती त्या 
व्हड गोंयकार अितिहासकारांनी , प्रोफेसर ज्योर्ज मार्क मोरायश 
( १ ९०५- ) जाणी अितिहासीक आनी भाशीक मुद्द्यांचेर आदारून 
ती तयार केल्ली . तांकां फाटबळ बि . अ . सालेतोर ( १ ९००-१९ ६३ ) 
ह्या विद्वानांनी दिल्लें . पुण गोंय हे कोंकणाचे मूळपीठ आनी केंद्र 
स्थान पुर्तुगेजां खाल आशिल्ल्यान , ही मागणी फळाक आयली ना . 

पुण , ह्या सगळयां भितर , मा . मं . शाणभाग हाणी फुडाकार 

घेवन , कोंकणी चळवळ नेटान फुडें व्हरचे हेतान , अक संस्था थापली , 
जिका ' कोंकणी भाशा मंडळ ' हे नांव दिले . कों . भा . मंडळाची पयली 
बसका कारवारांत १ ९ ३ ९ वर्सा भरली . ताणी रोयिल्लो सुपुल्लो 
रोंपुलो तेन्नाच्यान वाडत गेलो आनी ताचे फांटे हेर कोंकणी वाटा 
रांनी वयर सरले , जशे मुंबंयत , गोंयांत , मंगळुरांत आनी शारां 
शारांनी . मुंबंयत कोंकणी साअित्य समिती १ ९ ४४ - आंत स्थापन 
जाली ; त्याच शारांत कोंकण कलचरल ॲसोसिअशन १ ९ ६५ - आंत 
घडोवन आयलें . त्या भायर केरळांतल्या कोचीन शारांत कोंकणी 
भाशा प्रचार सभा १ ९ ६६ - आंत पुरुशोत्तम मल्ल्या , हाणी फुडे सरून 
घडयली . त्या भायर आंन्तोन्यु द पियेदाद मोरायश , हाणी कुंकळे 
कोंकणी अभ्यास केंद्र ' घाले . मागीर कोंकणी परिशद म्हणून सुरू 
जाल्ली मोहीम उपरांत कोंकणी साहित्य परिशद , हे संस्थेत रूपां 
तरीत जावन , कोंकणी भाशीकांचे मेळावे घडोवन हाडूंक लागली 
आनी अशी तांचे मदी कोंकणी बद्दल जागृताय आनी आस्था 
निर्माण करता आनी ती सतत जीवंत दवरता . 


अितले म्हणसर , रेडियो , हे उलयल्ले भाशेचे शक्तीवंत माध्यम 
कोंकणीचे उदरगती खातीर भोव उपेगाचे थारले . १ ९ ४५ वर्सा 
गोंयांत जेन्ना अशें वितरावणेचें केंद्र बसयलें , तेन्ना पयलंच फावट 
कोंकणी उतर वाय वेल्यान मूर्त रूप घेवन लोकांच्या कानार घण 
घणीत सादले आनी समाजाचे रूप आनी हावेस पर्गटावपाक भौसाक 
अक साधन फावो जालें . पुर्तुगेज सरकाराच्या प्रचारा खातीरूय 
ताचो आयतो फायदो जातालो , हे खरे . त्याच राजकी कारणांक 
लागून , आकाशवाणी ( मुंबय ) केंद्रा वेल्यान १ ९ ५२ वर्सा सावन 
कोंकणी कार्यावळी सुरू जाल्यो आनी कोंकणी साअित्य निर्मणेच्या 
वावराक घसघशीत वाव मेळळो . त्या माध्यामा वरवीं कितलेशेच 
कोंकणी बरोवपी तयार जाले . ह्या उपरांत लिज्बोआच्या ओमिसोरा 
नास्योनाला - वेल्यान १ ९ ५५ वर्सा थावन केंद्रीय पुर्तुगेज सरकारान 


कों . स . अितिहास 


कोंकणी कार्यावळी वितरावपाक घेतल्यो . हालों कोचिनांत केरळ 
कोंकणी अकादमी , मणिपालांत कोंकणी अभ्यास संस्था आनी तोमस 
स्टीफन्स कोंकणी केंद्र , पणजे , कोंकणीच्या वावराक खांद मारचे 
खातीर फुडें आयल्यात . 


१७. आयची कोकणी चळवळ आनी वावर 


तरी आसतना , पुर्तुगेज सरकार गोंयांत आसलो तो मेरेन , 
कोंकणीच्या मळार वावर जातलो आसलो तो जांवक पावलो 
ना , जरी ताच्या मनांत कोंकणी शिक्षणा खातीर कितें तरी 
करचें अशें निमाणेकडेन येवजतालें . ह्या आदीं , हे दिशेन ताणी 
केल्ले पुण आखरेक फळादीक जांवक नाशिल्ले प्रयत्न आमचे 
नदरेक आयल्यातूच . देखून तेन्ना 

तेन्ना गोंयांत तर व्हडले - शें 
कांयच जालें ना म्हळयार जाता . पुण मुंबय आनी हेर कोंकणी 
शारांनी ' कोंकणी परिशद ' घडोवन येताल्यो , जसो आदी उल्लेख 
केला , जरी ह्या कामाक खंयच्याच सरकाराचो न्हय म्हळयार 
खाश्या कोंकणी सामान्य लोकाचो व्हडलो- सो तेंको नाशिल्लो . पुण 
ह्या वावराचो ओक म्हत्वाचो परिणाम तर निश्चित घडोवन 
आयिल्लो . कोंकणी बुद्धिवादी ( गिन्यानी ) , हिन्दू तसो क्रिस्तांव , 
आपली लाचारी मानसीक दशा निमाणेकडेन वळखूक पावलो , कि 
आपुण साअित्या खातीर , आपली खाशेली समर्थ भास सोडून , परकी 
भासांचो उपेग करता आनी देखून आपल्या स्वत्वाचे बुद्धीक खोला 
येक आनी नीजाचे खरीक हात घालूक पावना , आपल्या खाशेल्या 
समाजाचे हावेस , उत्फर्क फावो ते भाशेन उरतावंक शकना . अशें 
आसून , साअित्य निर्मितींतल्यान जी बरोवप्याक भावनीक खोशी 
भोगता ती पुराय मापान परकी भाशेंतल्यान मेळपाक भोव कठीन 
जावन आसता . हे सूख फकत आपले आवय - भाशेंतल्यान फावो जांव 
येता , कित्याक तांतूंत अका वंशाचे पुराय प्रतिभेचो खाशेलो सांटो 
जाल्लो आसता आनी ताचो लाव आनी पोसवण फावो जांव येता . 

हे दिशेन कोंकणांतल्या वेगवेगळ्या वाठारांतले गिन्यानी फुडें 
येवून ताणी कोंकणीत अप्रूप अशी सोबीत बरोवपां केली जी 
' वोंवळां ' , ह्या घोंसांत १ ९ ३२ आंत उजवाडाक आयिल्ली . ही 
बरोवपां , ' आवय ' , ह्या हाताळया नेमाळयांतल्यान वेंचून काडिल्ली , 
जें नेमाळे मुंबयच्यान भायर सरताले आनी ह्या गिन्यान्यांक आपलें 
कोंकणी बरोवप करपाखातीर अंक समान पातळीचे माध्यम फावो 
करतालें . हाचे भोंवतणी कांय नामनेचे कोंकणी गिन्यांनी जमून 
आयिल्ले , जाणी हेर भासांनी किर्त मेळयल्ली आसली आनी आतां 
आपले भाशे विशी आपणाले ध्यान वळून घेतिल्लें . तांतले तांतूंत 
प्रो . आदि मिनेजिश , अिग्लेजीतले नांवादीक कवी ; रे . हे . ओलिं 
पयो माश्कारेन्यश , कोंकणी आनी हेर गजालींनी विद्वान ; बाकी 
बाब बोरकार , मराठीतले नामनेचे कवी ; लक्षमणराव सरदेसाय , 
मराठी कथाकार ; मंजेश्वर गोविंद पै , कन्नडांतले राष्ट्रकवी ; कन्नड 
कवी आनी बरोवपी दिनकर देसाय , पु . ल . देशपांडे आनी मंगेश 
पाडगांवकर सारकेले मराठी गद्यकार आनी कवी ; हिराबाय कर्नाड , 
मराठी कथाकार , आदी . असलोच साबार फुलां परमळांचो अंक 
पोड म्हळयार ' स्वाती ' , वेगवेगळ्या वाठारांतल्या , ते ते शैलीत 
बरयल्ल्या निबंदांनी गुंथुन हाडिल्लो , जो १ ९ ६० - आंत उजवाडाक 
आयलो . ताचे संपादपी विष्णु नायक आशिल्ले . 


त्या सुमाराक , ' गोमन्त भारती ' , ही संस्था मुंबयच्यान सुरू 
करून , रवींद्र केळेकार कोंकणी गद्यांत आपलें अर्थाळ बरोवप 
घेवन आयले . ते संस्थेच्या आसया खाल , ताणी कोंकणींत हाडिल्लें 
गांधीजीचें साअित्य ' अशे आशिल्ले गांधीजो ' , ह्या माथाळयान , 
पुस्तिके रूपान सांखळेन १ ९ ६० - च्यान उजवाडाक आयलें . हालिच्या 
काळार केल्ल्या बरोवपांतल्यान तांच्यो चिंतन - मननांच्यो , ' दिसपट्टयो ' 
हे कोंकणी सरस्पतींत नवें साअित्य - रूप भोव गाजला . त्या आदीं 
र . वि . पंडितांच्या पुताची दिसपट्टी ' उजवाडाक आयिल्ली खरी . 

पुण ती हाच्या परस वेगळया रूपाची दिसता . केळेकारांचो पिड 
तत्वगिन्यानीक , जाचे दर्शन चड करून तांच्या दिसपट्टयांनी आनी 

वेळेवैल्यो धुलो ' ह्या तांच्या सगळ्यांत उत्तम ग्रंथांत घडटा तशेंच 
तांच्या ' उजवाडाचे सूर ' ( १ ९ ७२ ) ह्या निबंद - घोंसांत पळेवक 
मेळटा- तांचे भोंवडे - वर्णन ' हिमालयांत ' ( १ ९ ७१ ) आयलां . ' ब्रह्मां 
डाचें तांडव ' , हे तांचे खगोलशास्त्राचेर पुस्तक जाल्यार तुळशी ' , ओक , 
नवलीका . त्या भायर तांचे ' सांगाती ' ( १ ९ ७७ ) , हेवूय चिंतनांचेर 
आनी भजगोविन्दम ' ( १ ९ ७३ ) ओक मनन , ही पुस्तकां आयल्यांत 
तशीच ' कथा आनो काणयो ' ( १ ९ ६१ ) ' नवी शाळा ' ( १ ९ ६२ ) 
आनी निमाणे अक नाटकुले , ‘ लाला आनी बाला ' . 


हो सगळो साअित्यीक वावर आतां देवनागरीत जावंक लागला 
आनी ती लिपी सगळ्यांनी कोंकणीची रासवळ लिपी म्हणून मानची 
म्हणपाचें अरों सामकें भोवमत जालां , जरी रोमींत आनी कन्नडांत 
चडांत चड अशें बरोवप चालू आसा आनी ते वाचपी आससर ह्या 
फुडेंय चलतले . प्रभाकर तेंडुलकार , रमाकांत पौळेकार , श्रीरंग नार 
वेंकार आनी ताच्या परस तरनाटे बरोवपी , जशे आग्नेल पीरिश , 
प्लांतोन फारीय , तोमाझीन्यु कारदोज आनी फा . फ्रेडी डी कोश्ता , 
हे रोमीनल्यान नेमान बरयतात . त्या भायर फा . मोरेनु द सौजा , 
अवजेवियु फेरीव , मारतीन्यु नोरोन्या मोलादीक बरोवप करीत 
आसात . तांतले तांतूंत ओलिव्हीन्यु गोमिश , हाणी बरोवपाक 
सुरवात केल्ली अका जीवित - कथेच्या पुस्तकांन ‘ डॉ . फ्रां . लू . 
गोमिश ' ( १ ९ ६८ ) ; ती जीण अका व्हड गोंयकाराची , खासदार 
पत्रकार , बरोवपी आनी देसभक्त जे अवरोप - भर गाजले ; आनी 
फुडें ' शाकुंतला ' हे कालिदासांच्या संस्कृत नाटकाचेर आदारून 
कोंकणो गद्यांत काणये रूपान ते १ ९ ८२ - आंत उजवाडायल्लें . फा . 
आंतोन्यु द सौजा शास्त्रगिन्यानाच्या मळार विपूल बरोवप करीत 
आसात , जे ताणी काय पुस्तकांनी उजवाडायलां . देखीक : 

चंद्रीम तारवां , ' ( १ ९ ८० ) ' हिपासया प्रितुम तपासता ' , 
( १ ९ ८० ) ' कुडीचे विजमित आनी भलायकेचें ' ( १ ९ ८२ ) आनी 
' संवसार अजापांचे बिराड ' ( १ ९ ८० ) असले तरेचे तंत्रीक आनी 
शास्त्रगिन्यानीक बरोवप जावपाचे आमच्या वाडटया गरजांक चड 
म्हत्वाचे म्हणपाचे येवजून , ते आमच्या जाणकार - शास्त्रगिन्यान्यां 
कडल्यान फुडें सरतलें म्हणपाची आशा धरूं येता . ' जाती वर्णांचे 
समाजशास्त्र ' हे पां . पु . शिरोडकरांची खाशेली पुस्तिका जशी 
रविंद्र केळेकारांची ‘ भौ - भाशीक भारतांत भाशेचें समाजशास्त्र ' 
म्हत्वाचे योगदान जावन आसा . 

काय संशोधनाच्या कार्यांत तर शणै गोंयबाबानी वाट दाख 
यल्ली आसा म्हणपाचो आदी उल्लेख आयला . तांचो अितिहासाचेर 
केल्लो वावर वासुदेव कामत वाघ ( १ ९१०-१९ ६५ ) हाणी फुडें 
चलयलो आनी तातूंत सुहास दुलाल ( १ ९ ४० ) हाणीय आपली 
भर घाली . नंदकुमार कामतां सारकेले तरनाटे ह्या क्षेत्रांत ' आमच्या 
गोंयचो अितिहास ' बरोवन आपले मन घालूक लागल्यात म्हणपाचें 
येवजून कोंकणीतल्या अितिहासा सोद कार्याक बरे दिस येवचे 
आसात म्हणून आस्त बाळगू येता . हाली फा . आंतोन्यु पेरेयरांनूय 
आपल्या वाटयाचे हातूंत सुपली - भर घालां , जेंना तांचे ‘ साश्टीची 
तांबडी माती ' , हे पुस्तक १ ९ ८४ - आंत प्रसिद्ध जालें . हातूंत कुकळे 
गांवांत धर्मांतरांच्या वेळार रगतसाक्षी म्हणून मारून उडयल्ल्या 
पाद्री रोदोल्फु आकुआवीवा आनी तांच्या सांगात्यांची खबर आयल्या 
कर्नाटकांतले पाद्री रुडोल्फु डीसौजा- कार्मेलायटांचो ‘ तकलेंतलो 
देवचार ' अक मनशास्त्रीक अभ्यास आनी वि . अॅल . रेगोंचो 
' योग अभ्यास आ . शा . पात्रांव हाणी कोंकणीत हाडिल्लो , 
हालीच उजवाडाक आयल्यात . 

१७ केरळांतली कोंकणी चळवळ 


1 


हालिंच्या काळार केरळांतले कोंकणी लोक , जे परकी भाशे 
समुदायाचे पांगेक आनी मुळ गोंयच्यान चड काळ पयस उरिल्ले , 
के कणी खातीर व्हडल्यान मागणी करून फुडें सरले . जरी कोंकणी 
पासत वावुरतल्यांचो थंय भोव सुपुल्लो आंकडो आसलो , तरी तांचो 
आवाज केंद्र सरकाराच्या आनी संस्थांच्या कानार व्हडल्या तोलान 
सादलो . तांच्या आनी सगळ्या कोंकणी लोकांच्या आनी खास करून 
बरोवप्यांच्या अकजुट्टया बळग्याच्या आदारान राष्ट्रीय साहित्य 
अकादेमीक पटोवन दिलें कि कोंकणी , ही भोव जाणटी आनी 
गिरेस्त भास आनी तातूंत सतत चारशी तरी वर्सी सरस्पन जायत 
आयल्या . अकादेमीन ह्या प्रस्नाचो अभ्यास केल्या उपरांत १ ९७६ 
आत , भारताची अक स्वतंत्र साअित्यीक भास म्हणून कोंकणीक 
आपली मान्यताय दिली . ह्या कामांत केरळांत पुरुशोत्तम मल्ल्या 
आनी तांचे सांगाती खूब वावुल्ले . राष्ट्रबांदावळीतले आठवे वळेरीत 
कोंकणीचो आस्पाव करचो , हे दिशेन केल्ली तांची चळवळ अजून 
फळाक येवपाची आसा . पुण तांच्या प्रयत्नांक लागून केरळांत 
सरकारी खर्चान कोंकणी साळो सुरू जाल्यो , कोंकणी लोक जय 
कोचीन , अल्लेपी , क्वीलोन , ह्या शारांनी जमिल्लो मेळटा थंय आनी 
बेगिनूच घडये थंयच्या अका विद्यापीठांत कोंकणी अध्यासन जातले . 
पुरुशोत्तम मल्ल्यांनी थंय चलतल्या लोक काणयांचो आनी लोक 
पदांचो संग्रह केल्लो आसा . ताणी कांय नाटकुलीय बरयल्यांत . हेर 
थंयचे कोंकणी नाटककार म्हळ्यार ना . न . पै . आनी वे . गु . प्रभू 


केरळाच्या कोंकणी लोकां मदी काव्याचें उल्लेखनीय बरोवप 
जालां , चड - शें धर्मीक स्वरूपाचे आनी आमच्या आदल्यां म्हाकाव्यां 
चेर आदारून केल्लें . चड - श्या कवींची नांवां आनी तांच्या वावराची 
नोंद , ह्या आदी आयल्या . हालींच्या काळार , ल्हवू ल्हवू थंयचे बरो 

वपी कोंकणी सरस्पतीच्या मदल्या - व्हांवत्या घोग्यांत भितर सरून 
सक्रीय वांटो घेवपाक लागल्यात . तांतले तांतूंत प्रा . अन . अन . आनंदन , 
हाणी ' आनंदाली पदां ' ( १ ९ ८५ ) नांवाचो कवितां झेलो उजवाडा 
यला आनी रविद्रनाथ ठाकुरांची अक कादंबरी , चोकर बाली ' , ( १ ९ 
८८ ) साहित्य अकादेमीचे तर्फेन कोंकणींत अणकारून हाडल्या . प्रो . 
आर . के . राव , हाणी ' मल्याळम साअित्याचो अितिहास ' कोंकणींत 
१ ९ ८८ - आंत उतरायला . हाली सरतचंद्र शणैनी ' मीरा : जीवन आनी 
कवन ' आनी प्रा . प्र . भ . जनार्दनांनी लीलाशुकांचे ' श्रीकृष्ण कर्णामृत ' 
( १ ९ ८७ भाशांतरायलां . पि . जि . कामथींची ' अक अवतारिका 
भगवद गीतेक ' ( १ ९ ८७ ) हो स्वामी रंगनाथानंदांच्या भाशणांचो 
अणकारीत घोंस . 

मानाकागाना 
खरे म्हळयार , कोंकणी साहित्य परिशदेची तीन अधिवेशनां 
कोचीनांत जालीं , ह्याच लोकांचे उ.न. गोंयांत परते आत्मिक , 
भावनीक आनी संस्कृतीक पातळीचेर आपुण समरस जावचे , हो 
तांचो खतखतीत आंवडो . उगडास आसतलो कि तांचे पर्वज पयले 
वयले वेपारा खातीर गोंय सोडून मलबाराक बाराव्या - तेराव्या 
शेंकड्यांत गेल्ले म्हणटात ; पुण चड - शे पुर्तुगेज आयल्या उपरांत 
सोळाव्या शेंकड्याच्या सुरवातेच्या वर्त्यांनी गेल्ले . 

म 

This 
का 

काजायांकन 
OPPERHITFPीणी गाजार 
जाननाला 

नाशाहगंज 

या गया मणिक 
माजशाकशी 

१८. आयची कोंकणी कथा 


कोंकणींतलो साअित्य - प्रकार जो हालिंच्या काळार भोवूच 
लौकीक जाला तो म्हळयार कथा . चंद्रकांत केणी , ह्या प्रकारांत 
अजून मोटया अधिकारान सगळयां मुखावेले बरोवपी जावन आसात . 
तांचो निमाणो कथां घोंस ' व्होकल पावणी ' १ ९ ८५ - आंत भायर 
सरलो . त्या आदीं , ' धर्तरी अजून जियेताली ' तांच्यो १ ९ ६४ - आंत 
उजवाडाक आयिल्ल्यो कथा ; मागीर ' अळमी ' हो संग्रह १ ९७५ 
आंत आनी आशाढ पांवळी ' ताचे आदी १ ९ ७३ - आंत भायर 
सरले . १ ९ ७३ - वर्सा ' अकलो अकसुरो , ' हातूंत कादंबरीचे बीज 
आशिल्लो लांब कथा आनी हेर दोन कथा आस्पावताल्यो . ह्या 
कथांनी प्रादेशीक तशी विश्वात्मक कथावस्तू घेवन , बरोवपी मुल्यांचेर 
विश्लेशण करतात , सदांच नीतीचे नदरेन थपथपिल्लें वातावरण 

THE 
मांडटात . 


ह्या प्रकारांत पांडुरंग भांगी , मनोहर सरदेसाय , बाकी बोरकार , 
सुमन्त केळेकार , गुरूनाथ केळेकार , उदय भेबरो , हाणी केन्ना केन्नाय 
बरयलां , जशें यशवंत पालेकार आनी विष्णू नायक , हाणीय कथा 
बरयल्यात . अ . ना . म्हांबरो , हाणी ' अॅबसई ' कथा बरोवपांत 
आपलें खाशेलपण दाखयलां आनी हांचो विनोदी निबंदा वाटेन 
वळटलो नमुनो ‘ पणजी आतां म्हातारी जाल्या ( १ ९ ८४ ) 
हातूंत दिसता . तश्यो कांय तोलादीक कथा सुरेश काकोडकारां 
कडल्यान बरोवन जाल्यात ज्यो नेमाळयांचेर उजवाडाक आयल्यात . 


असल्या शिंपडिल्ल्या कथांचो घोंस ' प्रसादा - फूल ' ह्या माथाळया 
खाल ( अ . ना . म्हांब्यांनी संपादिल्लो ) तेरा कथाकारांचे बरोवप 
अकटांय करून उजवाडाक आयिल्लो तो १ ९ ७१ - आंत . तांतले 
दामोदर मावजो आनीक आपले - अशे दोन कथां - झेले काडूंक पावले . 
' गांथन ' आनी उपरांत ' जागरणां ' ( १ ९ ७५ ) . प्रभाकर तेंडू 


कों . स . अितिहास 

लकारांनी आपलो ‘ कथां - घोंस ' १ ९ ८६ - आंत काडलो , पुण म्हाब्ले 
श्वर सैल , सुरेश काकोडकार , हांचे अजून पयले पुस्तक येवचें आसा . 

त्याय परस तरनाट्या कथाकारां मदी , जाणी आपली कथा 
पुस्तकां उजवाडायलीं , ही आसात : शीला नायक ( कोलंबकार ) 

ओली सांज ' ; मीना गायत डे ( काकोडकार ) - ' दोंगर 
चंवल्ला ; ' पुंडलीक नायक मुठय ( १ ९ ७७ ) जयमाला 
कवासो ; 

अन . शिवदास गळसरी ' , ओलि 
व्हीन्यु गोमिश - ' मन वोडटा वोडना ... ( १ ९ ८१ ) , गजानन जोग 
- रूद्र ' ( १ ९ ८६ ) , ही भोव प्रभावी बरोवपी आनी गोंयच्या समा 
जाच्या वेगवेगळ्या आंगांचेर लकलकीत उजवाड घालपी कुशल 
कथाकार जावन आसात . 


दणायत 


तोमाझीन कारदोजांनी ह्या प्रकारांत हाली आपलो प्रयोग 
केला आनी ' झेलो ' ( ११८५ ) हो कथा - संग्रह उजवाडायला . 
विठ्ठल आवदियेंकारांचो प्रसंग ' , शशांक सितारामांचो ' नबत ' , 
पुंडलीक नायकांलो ' अधूंक ' , जयंती नायकांलो ' गर्जन ' , हे हालों 
उजवाडाक आयिल्ले कथासंग्रह . तरी ह्या प्रकारांत कोंकणी साअि 
त्यांत सुमाराभायली पीक आयल्या ती कर्नाटकांत . फ्रांसीस सालदाना 
थंयचे मुखेल कथाकार आसून , तांचे चौदा कथां घोंस भायर सर 
ल्यात . तांतूंत ' वाचया आनी हांसया ' ह्या सारकेले विनोदी कथांचे 
संग्रह आस्पावतात . सिरिल सिक्वेरांनी तेच भशेन ‘ दुकां ' ( १ ९ ७८ ) 
नांवांचो कथा - संग्रह उजवाडाक हाडला . चा . फ्रां . डी कोस्टांचो कथा 
संग्रह ' मेल्लें ' ( १ ९ ४ ९ ) आनी लियो डी सौजांचो ' लिमाचो 
भुरगो ' तसोच सिलवेस्टर डी सौजाचो ' अपरिचित ' ( १ ९ ८१ ) 
उल्लेख करपा सारके कथां झेले जावन आसात . जे . बि . मोरायश 
हांचे कथांचे पुस्तक ' कोशेदान केल्ली खून ' ( १ ९ ८० ) , हेवूय 
म्हत्वाची भर घालता . जु . सा . आलवारीसांचो ‘ कथां हार ' खूब काळा 
उपरांत ह्या वर्सात आयला . लोकांचें सूख - दूख हातूंत पडबिंबता . 


कों . स . अितिहास 


२०. आयची कोंकणी नवल - काणी 


कादंबरी वा नवल - काणी , ह्या कन्नड लिपयेंत बरयतल्या 
लेखकां मदीं भोवूच लोकां - मोगाळ जाल्ली आसा . चड करून ती 
वांटयां वांटयांनी नेमाळयांनी माळेन छापून येता आनी मागीर 
वाचप्यांक पुस्तक रूपान मेळटा . ह्या प्रकारांत खांपे बरोवपी म्हळयार 
वि . जे . पी . सालदाना , जांच्यो कादंबयो खुप गाजल्यात . तांतल्यो 
सगळयांत उत्तम म्हळ्यार तांच्यो अितिहासीक नवल - काणयो , चड 
करून टिपू सुलतानानी तांच्या पुर्वजांक श्रीरंगपटमांत बंदखणीत 
घालुन वळवळायल्ले , त्या वेळच्या घडणुकांचेर आदारून बरयल्ल्यो 
तीन कादंबो . तांची पयली - वयली कादंबरी ' तांबडी पितूळ 
आसली . आपोलिनार लोबोंची ' तूं बरो जा ' आनी हेर नवल - काण . 
यो , तश्योच जो . सा . आलवारीसांच्यो नवल - कथा भौ लौकिक . 
तांच्यो ५० कांदंबन्यो आसात . तांतली सगळयांत पयली ' आंजेल 
( १ ९ ४ ९ ) आनी निमाणी अशी ' घरभरललो आजो ' ( १ ९ ८४ ) ; 

कवी आनी रोजमारी ' , तांची सगळयांत उत्तम कादंबरी , तांच्या 
मतान . दोल्फी लोबोच्यो ' वाटेवेलो कांटो ' ( १ ९ ७६ ) ' मळबावेली 
दिवटी ' ( १ ९ ७७ ) , ' हांव जिवंत आसां ' - दोन वांटे ( १ ९ ७८ ) , 
ह्यो अठरा कादंबऱ्यांतल्यो सर्वांत बयो उतरिल्ल्यो . लियो डी सौजां 
ची पुता पाटी ये ' ; जे . बि . सिक्वेरांची सलवणेत जीख ' ; सिरील 
सिक्वेरां - ची ' खुन्येगाराचो खून ' ( १ ९ ७० ) , ' सिस्टर शोभा 
( १ ९ ८२ ) ' पत्तेदाराचें साहस ' ( १ ९ ६७ ) ; स्टेन आगेरांचो ‘ बद 
लनातल्लो गांव ' ( १ ९ ८८ ) , ह्यो नांव घेवपा सारक्यो . ह्या नवल 
काणयांनी बांदावळ आनी कथन करपाची शैली धसमशीत आनी 
सुटसुटीत जाल्या . अवलालया आलवारिस , ही अक भौव लौकीक 
नवल - काणेकार , जिची साबार पुस्तकां आसात . 

गोंयांत नवल - काणयो बरोवपाक व्हडलो - सो नेट नाशिल्लो 

कों . स . अितिहास 


पुंडलीक नायक थंय आपली ' बांबर ' ही जोलाचे धरतीची नवलिका 
घेवन आयले . ताच्या उपरांत , ' अछेव ' , ही नवल - काणी तांचे 
लिखणेतल्यान १ ९ ७७ - आंत आयली . तांतूंत आमच्या काळावेलो 
जीवंत प्रस्न म्हळयार खणीच्या उद्देगाक लागून , शेतांचो जाल्लो 
अिबाड आनी मनश्यांच्या चाल - चलणुकेंत आयिल्लें परिवर्तन निया 
ळ्ळां . तुकाराम शेट , हांची ' पाखलो ' ही नवल - काणी अिल्ली सदळ 
जाल्या पुण पुर्तुगेज गोंय सोडून वच्चे आदल्या निमाण्या - श्या दिसांनी 
जियेतल्या कांय लोकांचे जीणेचेर उजवाड घालपाचो येत्न करता . 
दामोदर मावजो , हांची ' कारमेलीन ' , ही गल्फांत वावुरतल्या 
आया बायलांच्या जीविताचेर शेरो मारतली नवल - काणी १ ९८२ 
आंत उजवाडाक आयली . रवींद्र केळेकारांची ' तुळशी ' ( ११७१ ) 
आनी रमेश वेळुसकारांची ' मोनी व्यथा ' ( १ ९ ७५ ) ह्यो नवलीका 
उजवाडाक येवन मध्यम - वर्गीय नीतीच्या मनाक चिमटो लागलो , 
कित्याक त्यो कांय धापिल्ल्यो गजाली उक्ताडा हाडटाल्यो . ह्याच 
प्रवाहांत जे . अल . गीयश , हांची ‘ सोडवाट ' ( १ ९ ८६ ) ही नव 
लीका दिसता . अन . शिवदासांची ' नखलामी ' ही नवल - काणी हालींच 
१ ९ ८७ - आंत भायर सरल्या . ' अंतरपाट ' ही शांता खांडेपारकार , हिची 
वेगळे नदरेची नवलिका . कोंकणी मळार आनीक जायत्यो नवल 
काणयो दिश्टी पडटात जांकां साअित्याचे नदरेन वयलो पांवडो 
दसना पुण तरी आसतना त्यो सामान्य भौसाची मानसीक आनी 
बुद्धीक तान - भूक बरे तरेन भागयतात . तांतले तांतूंत जेस फेर्नादिश . 
आ . कार्वाल्यु , आंतोन गोमिश , रेजीनाल्द फेर्नादिश , बोनावेंतूर पियेत्रो , 
हे नेमान बरोवपी लौकिक नवल - काणयेकार जावन आतात . 


कों . स . अितिहास 

२१. आय . कोंकणी नाटक 


हालिंच्या काळार कोंकणी नाटकाक नवो नेट आयिल्लो 
दिसता . पुंडलीक दांडो , हे कुशल नाटककार , आपली दोन उत्तम 
नाटकां घेवन कोंकणो माचयेर येतकूच गोंयच्या लोकां मदीं भोबूच 
उभेद निर्माण जाली . ' ताची करामत ' , हे तांचे पयले आनी विनोदी 
नाटक बरेंच येशस्वी जालें . तेन्ना कांय लोकांनी खंय म्हळे कि कोंक . 
णींत फकत हांसोवपाची नाटकां बरोव येतात कित्याक ती ल्हव 
आकुळ - पिकुळ भास ; तांतूंत ओजस्वी गंभीर नाटकां बरोवपाक 
कठीन . पुंडीबाबांनी तांचे आव्हान स्विकारले आनी अक गंभीर 
दुकां गळोवक लावपी निमित्ताक कारण ' , नांवाची दुखांतिका 
बरोवन माचयेर हाडली , आनी प्रेक्षकांक चकित करून उडयले . 


किसन कामतीनी दोन विनोदी आनी दोन गंभीर , अश्यो चार 
अकांकिका ' दोन आनी दोन ' , ह्या माथाळयान १ ९ ६० वर्सा उज 
वाडायल्यो आनी मुंबंयत माचयेर हाडल्यो . कृष्ण ल . मोयो , वसन्त 
कारो , रघुवीर नेवरेंकार , विश्वनाथ संझगिरी आनी अवदूत हेगडो 
देसाय , हाणीय कोंकणी नाटकांत आपले बरोवपाचे प्रयोग केल्यात . 

पुंडलीक नायकांच्या अंक - आंकी आनी मागीर पूर्ण नाटकांनी 
कोंकणी माचयेर नवो जीव भल्लो . ' गांवधनी गांवकर ' , ' आळशांक 
वाग खातलो ' , ' आकाशमंच ' , छप्पन्न थिगळी येसवंत ' , ' चौरंग ' 
ह्यो अकांकी धरून , ' खण खण माती ' , राखण ' ' सूर्य सांवट ' , पिंपळ 
पेटला ' , ' शबय शबय बहुजन समाज ' , ' श्री . विचित्राची जात्रा ' 
' मुक्तताय ' आनी ‘ देमांद ' ही तांची नाटकां भोव गाजल्यांत . अशोक 
कामत आनी दत्ता नायक हाणीय अकांकी बरयल्यात , जशें फा . 
निकेलाव पेरयरा , हाणीय हातूंत प्रयोग केल्यात . 


हेर गोंयात बरोवपी नाटककार म्हळयार अन् . शिवदास . 


कों . स . अितिहास 


तांची ' पिसांट ' आनी ' फॉरेन जांवय ' ही नाटकां नदरेंत भल्ल्यात . 
दिलीप बोरकारांनी ' भरते - भार , ' ' वर्ग - शत्रू ' ही नाटकां बरोवन 
माचयेर हाडल्यांत . रामकृष्ण जुवारकारांची अितिहासीक नाटकां 
' भागिरथी ' ( १ ९ ७० ) आमचे राज्य ( १ ९ ७१ ) आनी अनवळखी 
( १ ९ ७५ ) भोव ओडलायणी जाल्यांत . हेमा नायकांनी आपली 
भायली गोडी ' , ही अकांकिका बरोवन उजवाडायल्या . 

तियात्र म्हणून वळखतल्या कोकणी नाटकांतूय जायतें सुधा 
रला . तांतलो साअित्यीक न्हय जाल्यार भाशेचो पांवडो अतरावळीची 
विपुलताय , नाटय गुणांची मुल्यां आतां घसघशित रीतीन इंचावन 
येतात . हाचे कारण म्हळयार कांय अ.वंत शिकिल्ले - सवलेल्ले आनो 
कोंकणीचो खरो मोग आसलले तरनाटे जशे तोमाझीन्य कारर्दोज , 
फा . फ्रेडी डी . कोस्ता , पॅट्रीक दौराद तियात्र बरोवंक लागल्यात . 
आदले गाजिल्ले तियात्रीस्त जशे अम . बोयर ह्या कामाक आपलो 
हातभार लायतात . प्रेमानंद लोटलीकार , पी . सांगोडकार आनी हेर 
जायते बरोवपी ह्या मळार आपले प्रयोग करतात . कारदोझांची 
देखदिणी नाटकां पुस्तक रूपान आयल्यांत जशी : ' कांटेच कांटे , 
( १ ९ ८१ ) ' झगझगता तितलेय भांगर न्हय ' ( १ ९ ८८ ) . फ्रेडी 
डि कोस्टांची ' बाप्पा ' अंकांकिकेंची माळ आयल्या . तांतले तांतूंत 
भरत नायक आपली चडशी अकांकी नाटकुलीं माचयेर हाडटात . 
जशी , ' चपलांहार ' ही हास्यांतिका आनी ' बॉबी न्हीदता , ' ' चाम 
ट्याक चिमटो ' , ' भेरें भेरें टुणटुणे ' असल्यो हांसोवपी अकांकी . रा . 
जुवारकारांची वयर सांगिल्ल्या अितिहासीक आनी भाशांतरीत 
नाटकां भायर हेर अकांकी नाटकुलीं आसात . प्रकाश थळींनी अक 
दोन ' सगीना महत्तो ' धरून भाशांतरीत नाटकां कोंकणीत हाडल्यांत 
तशेंच ' तीन खेती शाणी सुरती ' माथाळया खाल सात अकांकिका 
१ ९ ८७ - आंत उजवाडायल्यांत . 

कर्नाटकांतूय कोंकणी नाटकाक बरो वाव मेळळा . चा . फ्रा . डी 
कोस्टांची ' तरणें तरणें मोर्णे ' ( १ ९ ७३ ) आनी 

( १ ९ ७३ ) आनी ' सुणे मांजर 
हासता ' ( १ ९ ७७ ) हीं झुपाटीन भरिल्ली सुक्षीम नाटकां . वि . 
जो . पी . सालदाना हाणीय ५३ अितली नाटकां बरयल्यांत म्हणपाचो 
अदमास केला . तांतलें पयलें म्हळ यार ' बावनात्तल्लो गुलाब ' 
( १ ९ ४३ ) . अपरांतल्या नाटकांतली मुखेल आनी बऱ्यांतली म्हळयार 

निमणे , ' रगताची झडटी , खालती मान , ' आनी तें घट झुग 
डासांत दवरपा सारकें अितिहासीक नाटक सरदारांची सिग्नल 
( १ ९ ६७ ) , जांतून १२४ पात्रां आसात . त्या भायर ताणी तें जियो 
बियात ' नांवाचे बायबलांतले अके घडणुकेचेर आदारून बरयल्लें , 
संगीत नाटक १ ९ ७८ - आंत बरोवन पालकार हाडले , तशेंच 

निश्कलंक / अिमाकुलाद काळीज ' नांवाचें संगित नाटक ; आनीक 
अक धर्मीक विशयाचेर आदारिल्लो तांची वावर जावन आसा . फा . 
लुईस पौल बोतेल्युंची ' बाळ आलेस ' आनी · देख दैवीक ' ही सोबीत 
नाटकां जाल्यांत . दोल्फी लोबो कास्स्यांची सात पूर्ण नाटकां आसात , 
जांतलें अकूच , गोत - नाटक , ' पातकी स्त्री ' १ ९ ७८ - आंत उजवाडाक 
आयला . दुसरें तांचे उल्लेखनीय नाटक म्हळयार ' दी म्हाका 
भोगसणे ' . सिरिल सिकरांनी बारा नाटकां बरयल्यांत , देखीक . 

चार दिसांचो संवसार ' , ' पितूळ ' , ' भाड्याची बायल ' , ' मरी माग 
दालेन ' तांतली मुखेल . जे . अस . आल्वारिसांनी णव नाटकां बरयली . 

क 

२२. आयचे कोंकणी कवीत 


आयच्या पुनर्जल्माच्या काळांत , सगळयांत रसरशीत आनी 
फुलतों भार आयला तो कोंकणी कवितेत . ' आयज रे धोलार पडली 
बडी ' , ही काव्य - संगीतिका घेवन डॉ . मनोहर सरदेसाय कोंकणी 
सरस्पतीच्या देवळांत १ ९ ६१ - आंत भितर सरिल्ले . ताच्या उपरांत , 
पारिजाक आसतना रचिल्ल्यो कविता — गोंयां तुज्या मोगा खातीर ' , 
ह्या झेल्यांत गुंथून १ ९ ६१ - आंत उजवाडाक आयल्यो आनी गोंयांत 
कोंकणीची क्रांती घडोवन हाडपांत जायती मदत जाली . मागीर , गोंय 
स्वतंत्र जाल्ल्यान नवे उबेच्यो तांच्यो कविता — जायात जागे ' , ह्या 
घोंसांत १ ९ ६४ - आंत उजवाडाक आयल्यो . मागीर ' जायो जुयो 
ह्यो सुपुल्ल्यो सोबीत कवीता १ ९ ७० - आंत वाचप्यां मुखार आयल्यो 
आनी सगळ्याक तांचो परमळ फांकलो , अिल्ल्या अिल्ल्या घोंटांनी 
फाव केल्लो . १ ९ ७८ - आंत , ताचे फुडलो कवितां झेलो , पिसोळी ' 
भायर सल्लो . त्या भायर , तांच्यो काणय - रूपान सांगिल्ल्यो कविता 
आसात , जश्यो ‘ भांगराची कुराड ' , ' खुर्साची काणी ' , बेब्यांचे 
काजार ' , हुंदरांची सभा ' . निमाणे कवितेंत स्वतंत्र गोंयचे पयले विधा 
न - सभेत चालल्ल्या कारभाराचेर हांसून हांसून झुपाटीच्यो बडयो 


माल्ल्यात . 


तांचे आदी तर कृष्ण भट बांदकारांची कविता पयली - वयली 
गोंयांत चवरेंवक लागिल्ली . काशिनाथ श्रीधर नायक उर्फ बयाभाव , 
हांचे दोन काव्य - संग्रह ' सड्यावेली फुलां ' आनी ' सुकृत फळां 
तांच्या उपरांत आयिल्ले म्हणपाचो ह्या आदी उल्लेख आयला ' 
जांतूंत सैंब , मनश्यां मनश्यां मदीं वसतले सबंद आनी कोंकणाचो 
मोग लसलसून पर्गटायल्लो दिसता , प्रतिमां आनी प्रतीकांनी आनी 
सादया सोप्या उतरांनी गुंथिल्लो चित्रभास फुलता . मागीर बाकी 
बोरकारांची संगीतमय पायजणां ' आयलीं , जाणी कोंकणी कवितेंत 

१ ९ ६३ - वतिलो सव्वीस जानेर म्हळ्यार कोंकणी कवितेक 
व्हड दीस जावन गेलो . त्या दिसा , र . वि . पंडित अकाच धपक्याक 
पांच कोंकणी कवितेची मोलादीक पुस्तकां घेवन आयले आनी 
ताणी सगळयांक भारावन उडयले : ' म्हजे उतर गावड्याचें ' , 

उरतलें तें रूप धरतले ' , ' धर्तरेचे कवन ' , ' चंद्रावळ ' आनी 
आयलें तशें गायलें ' . ताच्या उपरांत , मोगाचे आंवडे ' , 
( १ ९ ७५ ) , ' रेवेंतली पावलां ' ( १ ९ ६ ९ ) आनी ' दर्या गाजोता ' 
( १ ९ ७७ ) , ' चारां , ' हे कवितां - झेले उजवाडाक आयले . हातूंत गोंयचे 
सैंब , जीण , सुखां दुखां उठून दिसतात आनी सामान्य मनशाचे आटे 
विटे वाचा फोडून ते कवितेतल्यान रगता - मासाचे आंग घेतात . 
कोंकणी लोकवेदांतली माणकां मोतयां तांचे कवितेंतल्यान तत्वगिन्या 
नीक रूप घेवन लिकलिकतात आनी विश्वात्मक मुल्यांचेर उल 
यतात . तांची कोंकणी कविता अिग्लेजीत आनी साबार भारतीय 
आनी अवरोपी भासांनी अणकारीत जाल्या आनी अशो कोंकणीक 
संवसाराच्या माजार कीर्तीचेर पावयल्या . तांकां साबार पुरस्कार फाव 
जाल्यात , भारतांत तशे भायल्या देसांनी ; तांतलो ओक म्हळयार 
अकवटीत राष्ट्रांचो . 

वामन सरदेसाय , जे ' अभिजीत , ' ह्या नांवा खाल बर यताले , 
हाणी खूब थोडे बरयलां पुण तेच शक्तीन आनी गोडयेन थपथपिल्लें 
जावन आसा . हालिच्या काळार तर ताणी बरोवपाचें सामके 
सोडले - शे दिसता आनी राजकारणांत आनी राजकारभारांत आनी 
थोडे भोव पत्रकारितेत रीग घेतल्या . 


पांडुरंग भांगींची कविता कारागीरान कांतयल्ली सोबीत 
बावली कशी ; ते शक्तीवंत भाव कवितेत फुलयतात जशे ते मन 

शाचे परिस्थितीचेर नियाळ करतात , आप - परिक्षणाक ओकाग्रतायेन 
वेळ दितात आनी गुढार्थ अशे दिशेन केन्ना केन्नाय ओडटना दिसतात , 
निशेणोचेर नियाळ करून आनी तिचेर जैत व्हरून . तांच्यो कोंकणी 
कविता ' दिस्टावो , ' ह्या झेल्यांत अकटायल्यात आनी मागीरच्यो 
' अदृस्टाचे कळे ' ( १ ९ ८२ ) हातूंत पुंजायल्यात . 

विजयाबाय सरमळकार , हिणें आपलो अस्त्रीयेचो हातभार 
आपणाल्या ' गोठलां , ' ह्या १ ९ ७३ - आंत उजवाडाक आयिल्ल्या 
झेल्याक लायला . नागेश करमलींनी ' जोरगत ' आनी सांवार , 
हे दोन कवितां झेले १ ९ ७ ९ - आंत उजवाडाक हाडले , तांच्या घडा 
मोडींच्या जीवितांतल्या दुखींतल्यान फुरफुयान उसळटली ही 
कविता . ह्या वर्सा तांचे ' वंशकुळाचे देणे ' आयलें . ' बनवड ' आनी 
' सुंवारी ' हे गजनान रायकार , हांचे कवितां झेले ; ते कोंकणी आड 
कांय काळा आसून उपरांत गांवघरा परते आयिल्ले त्या वेळची ह्या 

वेचीक पुताची ' ही कविता , गांवच्या जीवीताक जीवंत हारसो 
धरता . उदय भेबरो , हाणीय कांय सोबीत कविता केल्ल्यो ज्यो 
हेर हालिंच्या आनी आदल्या पदां वांगडा ' चान्न्याचे राती ' 
( १ ९ ८६ ) , ह्या माथाळया खाल पुस्तक रूपान उजवाडाक आयल्यात . 
अप्रूप , ' हो हेमा नायकांनी संपादिल्लो बायलांचो प्रतिनिधीक 
काव्य संग्रह . — गोंय म्हजे हांसता , ' हो दियोग मार्कुस फेनादिसालो 
कवितां - झेलो १ ९ ६ ९ - आंत उजवाडायल्लो . 

शंकर भांडारी तशेच हरदत्त खांडेपारकार , हाणीय बन्यो 
कविता बरयल्यात , ज्यो अजून पुस्तक रूपान येवपाच्यो आसात . 
सुहास दलाल , हाणी कोंकणींत ' उमाळो ' उजवाडायला आनी 
धर्मीक काव्य रचलां , चड करून स्तोत्रां , ' जशें रामकृष्ण जुवार 
कारानय केलां , आपल्या ग्राम देवतेच्या आनी हेर  ीश्ट देवतेच्या 

मानांक . जुवारकारांची दोन कवितेची पुस्तकां भायर सरल्यांत जांतूंत 
तांची भक्ती आनी फुलांचेर मोग मुक्त ताळयान पर्गटून येता . 


पुंडलीक नायकांचो ' गा आमी राखणे ' , हो कविता - संग्रह 
सकयल्या मानिल्ल्या आनी चेपणा खाला घुस्मट्टल्या लोकांचो नवे 
उइँचो सुस्कारो घेवन फुडें सरतालो आनी नव्या गोंयच्या समाजांत 
आपली हक्काची सुवात सोदतालो . ओलिव्हीन्यु गोमिश ' पुंजायि 
ल्यो पाकळयो ' ( १ ९ ७४ ) हो कवितां - झेलो घेवन फुडें आयले , , 
जांतूंत भाव कविता , साबार रूपांनी घडयल्ली , आनी सैंबीक सोबी 
तायेचेर आनी समाजीक जीवनांचेर चुटकुल्यो फाव केल्ल्यो कविता 
अश्यो आसल्यो . ताच्या उपरांत हाली ताणी ‘ सुस्कारे ' हो कविता 
संग्रह १ ९ ८४ - आंत उजवाडायला , जांतंत हेर कवितां वांगडां चड 
करून आमच्या भोंवतणेच्या सैंबीक संतूलनाचेर जाल्ल्या हल्ल्यां 
विशीं संताप पर्गटावन , गोंयच्या सैंबीक शक्तींक आपलेच भाशेन 
आपलें दूख उलोवन सांगूक लायलां . सुरेश बोरकारांची 
वज्रथिकां ' ( १ ९ ८५ ) चिंतना - मननांचो अर्क फावो करतात . 

प्रकाश पाडगांवकार , हाणी वास्को - द - गामा , ह्या मुरगांव 
धक्या फाटल्या शारांत जाल्ले दूशीत स्थितीचे वर्णन , मनन करून , 
वास्कोयन ' , ह्या संग्रहांत कविता बरयल्यो . ताच्या उपरांत ‘ उज 
वाडाची पावलां ' हो तांचो संग्रह आयलो आनी मागीर हांव 
मनीस अश्वत्थामो ' १ ९ ८५ वर्सा उजवाडाक आयलो . रमेश वेळु 
स्कार , हांची ' मोरपाखां ' हे भाव - कवितांचे पुस्तक भायर सरलां 
आनी हाली ताणी ' आंगणी नाचता मोर मोरया ' आनी ' सावुट 
गोरी ' हे घोंस उजवाडायल्यात . पंढरीनाथ लोटलीकार , हाणी 
देशभक्ती गीतां आनी भाव गीतां आशिल्लो अंक संग्रह ' आमची भंय ' 
१ ९ ६५ - आंत काडला . युसूफ अ . शैख , हांचो ‘ गांठी ' नांवाचो काव्य 
संग्रह १ ९ ८४ - आंत भायर सल्लो , जंय तांच्या मनांतली व्यथा गुढार्थ 

रीतीन उगताडा येता . माधव बोरकारांनी ' वोतांतल्यो सांवळयो ' , 
' उजवाडाचो रूख ' आनी पर्जळाचे दार ' उजवाडायल्यात , जांतूंत 
तांची भावुकताय सोबीत वळींनी पाझरता . 

हेरां तरण्या कवीं कवियत्री मदी ही आसात : संजीव वेरेंकार , 
जाणी ' भावझुंबर ' नांवांचो कविता- संग्रह उजवाडायला ; आलेक्ष 
गोयश , जाणी ' काजुले ' , हो संग्रह काडला ; जोन आगयार , जाणी 
' जीण ' नांवाचे कवितेचे पुस्तक काडलां ; नयना सुर्लकार , 
माधवी सरदेसाय , सोयरू वर्दे , आदी . तरण्यां वांगडा जाण्टे बरो 
वपीय आतां कविता करूंक लागल्यात आनी ताणीय अक अक कविते 
पुस्तक उजवाडायलां , देखीक · तोमाझीन कारदोजांनी ' पाकळयो ' 
आनी प्रभाकर तेंडुलकारांनी ' जैत ' हे झेले १ ९ ८६ - आंत उजवाडाक 
हाडले , जांतूंत तांचो गोंयच्या सैंबाचो मोग उरतायला आनी समा 
जांत चलतल्या गैर गजालींचेर खर टीका केल्या . आनीक अका 
कवीनी आपलो कवितां - झेलो काडला . फा . लीनु द सा हाणी भाव 
कवितांचो घोंस ' आडांबे ' ह्या माथाळ्या खाल १ ९ ८६ - आंत उज 
वाडायलो . नवी उर्बा आनी भावोभिव्यक्ती घेवन नीला तेलंगांची 
काळजाची भरती ' , आर . रामनाथांची ‘ मळबरंगमाची ' ही पुस्तकां 
आयल्यांत . अशी , काव्यांत थोडो काळ आयिल्ली सुकती परती 
भरतेचेर पावल्या . 

न कर्नाटकांतले कोंकणी कवितेक तितलो भार येवूक ना जसो 
गद्याक आयला , जाची खबर ह्या आदी केल्या . थंय कविता पुस्तकां 
फाव तितली लौकीक जाल्ली दिसनांत . तरी चा . फ्रा . डी कोस्टांची 
सुन्दर आनी कल्पनांभरीत कविता आतां पुस्तक रूपान सोश्याचे 

ह्या माथाळयान उजवाडाक आयल्या . जे . बि . मारायसांनी 
नवी व्होंकल ' ( १ ९ ७७ ) ह्यो म्होंवाळ भाव - कविता आनी 
उपरांत — भितरलें तुफान ' हो झेलो १ ९ ८४ - आंत उजवाडाक हाडले . 
ते अजून कविता नेटान बरयतात ; हालींच तांचीं कांय काव्य - नाट 

कवितेत ताचो उपेग केला . रामचंद्र नायकांनी तसो आपल्या 
नाटकुल्यांनी आनी मधुसुदन बोरकारांनी ' हांसोळ ' अकांकिकेंत 
विनोद शिवरायला अरुण सुखठणकार आनी पुरुशोत्तम शिंगबाळ , 
हे दोगूय कोंकणींतले बरे विनोदी बरोवपी , जांचें बरोवप नेमाळयां 
चेर आनी रेडियोचेर येता , पुण तें पुस्तक रुपान अजून येवचें आसा . 


२४ मिक स्वरुपाचे बरोवप 


कोंकणी समाज आपल्या लांबदीक पुण विस्कळीत जाल्ल्या 
अितिहास - काळांत आकांताचे कश्ट - दगदग सोशीत आयला आनी 
तेन्ना धर्माचो आसरो घेवन ते कश्ट पेलन व्हरपाचो धीर करीत 
रावला . अध्यात्मिक विशयाचेर जायतें बरोवप जालां , जरी सगळे 
आतां हाताक मेळना . क्रिस्तांव धर्मिक साअित्य तर वाडून वाडत 
जायतें जालां . निमाणे ह्या साहित्यांत जें तयार जालां तें मोलाचें , 
बायबलांतल्या नव्या कराराचें आधुनिक भाशांतर , जे अकरुपी सात 
कोंकणी उलोवपी क्रिस्तांव धर्म - प्रांतां खातीर केल्ल्यान , कोंकणीच्या 
प्रमाणीकरणाचे दिशेन ओक म्हत्वाचे पावल जालां . ते सात धर्म 
प्रांत अशे आसात : मुंबय , गोंय , पुणे , कारवार , बेळगांव , मंगळूर 
आनी चिकमंगळूर . ते भारतांतल्या तीन राज्यांनी पातळल्यात . 
तसोच ‘ मिसाल ' आनी ' वाचपां ' जी मीसाच्या वेळार अपकारा 
यतात ती कोंकणींत करून हाडल्यांत . फा . मोरेनु द सौजांनी भक्ती 
भावाच्या अमाळयान स्फुरिल्ली ‘ धर्मीक गीतां ' ( १ ९ ७८ ) आनी 

क्रिस्ताचे यातना गीत ' ( १ ९ ८१ ) बरोवन अजवाडायल्यांत आनी 
फा . पेद्रु लोबो हाणी ' स्तोत्रां ' , ( १ ९ ८० ) ही भावपुर्णायेन भाशां . 
तरावन काडल्यांत . ' नियाळकीर्तनां ' ( १ ९ ८१ ) आनी ' मोगान या 
होग्रयान ' ( १ ९ ८२ ) , ' कीर्तनांचे रूप लक्षण ' , ' भागी जल्म मनश्या 
चो ' , ' बायबलाचो भक्तिमार्ग ' ही स्वामी सुप्रियांची काय म्हत्वाची 
पुस्तकां . फा . आल्वारू रेनात मेंदिश हाणीं जायतीं धर्मीक स्वरूपाची 

आनी देखदिणी पुस्तकां बरयल्यांत जी भोव लोकां - मोगाळ जाल्ली 
आसात . फा . आंतोन पेरेयरींनी साबार सांतांची चरित्रां बरयल्यांत . 
तांतून अिनासियु द लोयोला , फ्रांसीश्क शावयेर , जुझे वाज आदी 
आनी हेर धर्मीक विशयांचेर विपूल बरोवप केलां , जाचो अल्लेख 
ह्या पयलीं आयला . फा . मार्तीन्यु नोरोन्या आनी अवझेबयु फेवि 
हांणी नेमाळयांचेर बरें वैल्या पांवड्याचे बरोवप केलां आनी फुडें 
करपाची आस्त दाखयल्या , जशें लाक्तांसयु आल्मेयदींनी केल्लें . 
स्वामी आनंद आगयारांनी धर्मीक कवितेत जशें ' चांफी ' आनी हेर 
झेल्यांनी रसभरीत कुशलताय दाखयल्याः 

आर . सि . शर्मानी ' भाशागणमंजरी ' ( १ ९ ३० ) ह्या धर्मीक 
गीतांनी आपली प्रतिभा पर्गटायल्या . वेदवती अम्मलाचें ' भजन 
मालिका ' ( १ ९ ४८ ) हे श्री तीरूपती वेंकटचलपतीचेर कीर्तन 
जावन आसा . जी . कमलाम्मलीचें ' पात्रपरितम ' ( १ ९ ६२ ) 
सुर्य देवान द्रौपदीक दिल्ल्या अक्षयपात्राची काणी सांगता . भिंद्रकांत 
शांनी संपादिल्लें । सारस्वत कीर्तन माला ( १ ९ ५० ) होय 
अक धर्मीक गीतांचो संग्रह , जशें पद्नाभ शेणयांचे ' श्री कृष्ण भक्ती 
( १ ९ ५२ ) जांतूंत भजन - गीतां आसात . वि . सोमलथाचें ' भक्ती 
गानमाला , हातूंतूय भजन गीता आस्पावतात . 

भजगोविंदम् 
( १ ९ ७८ ) हे शंकराचार्यांच्या वावराचें बि . वि . बाळळो हाणी 
केल्लें कोंकणी भाशांतर . ' म्हातारी आजी ' ( १ ९ ८० ) हो वि . 
शेट बलराज हांचो भजन - गीतांचो संग्रह जावन आसा . 


कोंकणी अध्यात्मीक गद्यांत मोलादीक भर घाल्ल्या पांडुरंगा 
अम आनी आनंदाश्रम , ह्या चित्रापूर मठाच्या स्वामींची हे आदीं 
खबर केल्या . ते अजून आपल्या अनुयायांक उद्देशून उलोवपां भाशणां 
कोंकणींतल्यान करतात . ह्या धर्मीक स्वरूपाचें साअित्य घडोवपांत 
हालिंच्या काळार नागेश सोंदे , हाणीय आपलो हातभार लायला . 

संत पुरंदरादास , आनी हेरांची चरित्रां बरोवन , हिन्दू तत्वगिन्याना 
चेर ताणी साबार पुस्तकां बरयल्यांत आनी आपणें चलयल्ल्या 

कौंडिण्य ' हे ती म्हयनाळयांत ते आपलें बरोवप उजवाडायताले . 
बंटवाळ बाळिगांनी ' गीता संचय , ' हो भजनांचो संग्रह आनी 

संत तुकाराम ' आनी पादुका पट्टाभिशेक ' ही नाटकां बरोवन 
काडली . ह्या क्षेत्रांत बाकीबाब बोरकारांचे ' गीताय , ' हे समश्लोकी 
काव्यांत बरयल्लें कोंकणी भाशांतर तर नोंद घेवपा सारकें . 
रामकृष्ण जुवारकारांची भजन - कीर्तन गीतां हालींच्या काळार 
' रोजां ' ' शेवती आबोलीं ' अशीं जायती फुलून आयल्यात . 
काय संत काव्यांतले मराठीतले ' अभंग ' विठ्ठलदास प्रभू वरवी 
कोंकणींत आयल्यात . मंगळुरांतल्या क्रिस्ती धर्मीक साअित्यांत 
सिलवेस्टर मिनेझिस , रैमंद मास्कारेन्हस , ग्रेगोरि कुवेल , मिगेल 
कुलास , बेझिल रूजार आनी लिगोर वाज , हाणीं विपूल भर घालो . 


२५ अणकार आनी रूपांतरां 

अणकार आनी रूपांतरां कोंकणींत आदीं मिशनरी आनी 
ताच्या आदल्या काळा - वेल्यान पसून येवपाक लागल्यांत . हालिंच 
मेळिल्लें कोंकणी रामायांण आनी महाभारत , हांतल्यो काणयो 
म्हळ्यार सगळयांत पयले - वयलें कोंकणी रूपांतर म्हणू येता . महा 
भारत तर भाशांतर वा अनुसर्जन करून हाली रवींद्र केळेकारानी 
१ ९ ८७ - आंत उजवाडायलें . आयच्या काळांत अशें अणकार करपाचें 
काम कोंकणींत जायतें जांवक लागलां . बाकी बोरकारांनी विनोबा 
भावेंच्या ' गीता प्रवचना'चे कोंकणी भाशांतर केल्लें , तशेंच खलील 
जीब्रानच्या ' The Prophet ' चे पैगंबर ' ह्या माथाळया खाल 
उजवाडायल्लें . संस्कृतांतलें ताणी ' वासवदत्ता ' कोंकणींत हाडलें ; 

तशेंच मूळ अवरोपी भाशेतल्यान देवलांनी मराठीत केल्ल्या भाशांता 
राचेर आदारून कोंकणीत संशयकल्लोळ ' हे नाटक बरयलें आनी 
१ ९ ७५ - आंत उजवाडायलें . लुयीज द कामोंयश - च्या · Os Lusiadas 
हांतलो काय भाग म्हळ्यार पयलो सर्ग कोंकणींत हाडला तश्यो 
पुर्तुगेजींतल्यो कांय कथा लक्षमणराव सरदेसाय , पांडुरंग भांगी आनी 
ओलिव्हीन्यु गोमिश , हाणी कोंकणींत हाडल्यात आनी त्यो साबार 
नेमाळयांनी उजवाडाक आयल्यात . IPED 
तीन 

ओलिव्हीन्यु गोमिशांनी ज्योर्ज ऑर्वल - ची ' Animal Farm 
ही कादंबरी आनी खलील जीब्रान - चें — The Broken Wings हे 
पुस्तक , ' मोनजाती घरभाट ' ( १ ९ ८५ ) आनी ' तोडिल्ली पाखां 
( १ ९ ८६ ) , ह्या नांवांनी कोंकणीत करून उजवाडायल्यांत . त्या 
भायर ताणी कालिदासांच्यो संस्कृत साअित्यकृती कोंकणीत हाड 
पाचो येत्न केला , तांतलें ' शकुंतलम ' काणये रूपान सांगलां 
( १ ९ ८२ ) आनी ' मेघदूत ' काव्यांत केलां ( १ ९ ७५ ) . श्रीपाद 
देसाय , हाणी ' रघुवंश ' आनी ‘ यक्ष - प्रस्न ' संस्कृतांतल्यान १ ९ ७ ९ 
आंत कोंकणींत हाडली . फा . लुदोवीक पेरेयरा आनी फा . पोलीज 
हाणी - Imitatio Christi ' हो ग्रंथ कोंकणींत हाडलो . 

मा 
रामकृष्ण जुवारकार - हाणी फ्रेंच आनी अिग्लेज नाटकां कोंक 
णींत रूपांतरावपाचो येत्न केला आनी ॲलेक्षांडर पुश्किन , ह्या रूसी 
बरोवप्याची अक नवलीका ‘ दुब्रोस्की ' कोंकणींत मांडल्या . शेक्स्पी 
यरांचें ओक नाटक ' Richard Ill राजा चंद्रहास , ' ह्या नांवा 
खाल ताणी कोंकणीत १ ९ ६६ - आंत केले . तेच भशेन फ्रेंच नाटककार 
मोलियेर - चीं कांय नाटकां कोंकणींत रूपांतरायलों , जशी ' भुतेबाब 
( १ ९ ६५ ) , ' राखण ' ( १ ९ ६६ ) , ' व्हडवीक ' ( १ ९ ६७ ) , 

ओखद ' ( १ ९ ६८ ) , ' वांकडेपण ' ( १ ९ ६८ ) , ' अक देवाचो 
मनीस ' ( १ ९ ७० ) . तांची हेर नाटकां मूळ कोंकणींत जाल्यांत , 
जरी ' शाकुंतल ' , हे संस्कृतांतलें . 

पांडुरंग भांगींनी ' O Marinheiro ' नांवाचे पुर्तुगेज बरोवपी 
फेर्नादु पेसोआं - चें स्तद्व , हालनाशिल्लें गुढार्थ रूपाचे नाटक कोंक 
णींत हाडलां , जशे ताणी ओस्कर व्हायल्डांचे ' सालोमे , ' हे नाटक 
आमिद रूद्रिगिसांनी पुर्तुगेजीत केल्लें त्या अणकाराचेर आदारून , 
कोंकणींत बरयला . आबे फारीय , ह्या व्हड अंतरराष्ट्रीक कीर्तीच्या 
गोंयकारांची जीण फामाद पुर्तुगेज बरोवपी अगश मोनीज , हाणी 
पुर्तुगेजीत बरयल्ल्या पुस्तकाचेर आदारून , पांडुरंग वर्दे , हाणी 
अणकारून ती जीण १ ९ ८२ - आंत उजवाडा आयली . चंद्रकांत केणींचो 
' काशीनाथ ' हो अणकार आसा . सिरिल सिक्वेरांनी गोल्डस्मिथांचे 
विकर ऑफ वेकफील्ड , त्याच नांवान १ ९ ७१ - आंत कोंकणीत हाडलें ; 
तेच भशेन स्पॅनिश भाशेंतलें सेरवांटिसांचें ' दोन किश्योत ' कोंक 
णीत बरोवन १ ९ ७२ - आंत उजवाडायलें . कन्नड भाशेतल्यो दोन 
कादंब - यो : यशवंत चित्तालांची ' आबोलीना ' १ ९ ७८ - आंत आनी 
त्रिवेनींची कादंबरी ' जीवन तुफान ' नांवान १ ९ ७३ - आंत ताणी 
भाशांतरावन उजवाडाक हाडल्यो . तशीच " संत थोमस , अिंडयेचो 
आपोस्त्ल , ' ह्या माथाळया खाल जीवित - कथा ताणो येवरोपी 
भाशेतली १ ९ ७१ कोंकणींत काडली . 

प्रकाश थळींनी ' सगीना महत्तो ' धरून ओक दोन नाटकां 
भाशांतर करून कोंकणींत हाडल्यांत . ग . दि . माडगूळकारांचे 
' गीत रामायण ' बी . वी . बाळिगांनी कोंकणीत अनुवादीत केला 
आनी ते १ ९ ८६ - आंत उजवाडायला . ' महाभारत ' , हे महाकाव्य 
सरळ , सुटसुटीत गद्यान , दोन खंडानी , रविंद्र केळेकारांनी बरोवन 
१ ९ ८७ - आंत उजवाडायलां तें कोंकणी गद्याक अप्रूप योगदान . 

साहित्य अकादेमी तर्फेन भाशांत रायल्ली कोंकणी पुस्तकां 
अशी आसात : भारतीय भासांचे साहित्य घडोवपी , हे माळेतली 
प्रेमचंद ' ( १ ९ ८४ ) हे ओलिव्हीन्य गोमिसांनी केल्लें ; 
काजी नजरूल इस्लाम ( १ ९ ८५ ) आनी ' नानालाल ' ( १ ९ ८७ ) , 

ही पुंडलीक नायकांनी केल्ली , ' गालिब ' नारायण वादोळकारांनी 
केल्लें . रविंद्रनाथ ठाकुरांची ' चोखेर बाली ' ही कादंबरी प्रा . अन . 
अन . आनंदन हाणी कोंकणींत हाडल्या . तशीच ' मरळी मण्णिगे ' , 
ही शीवराम कारंथांची नवलकथा यशवंत पालेकारांनी कोंकणींत 
भाशांतरायल्या . मल्याळम साहित्याचो अितिहास ' प्रा . आर . के . 
राव हाणी आनी ' कन्नड साहित्याचो अितिहास ' , जे . बि . मोरा 
येसांनी कोंकणींत हाडल्यात . वोल्तेरांची फ्रेंच कादंबरी ' कांदीद ' 
( १ ९ ८४ ) मनोहर सरदेसायांनी अणकाल्ल्या , तशेंच धर्मानंद 
कोसंबीचें भगवान बुद्ध ' ( १ ९ ७ ९ ) मूळ मराठी चरित्र बाकीबाबानी 
कोंकणींत हाडलां . ' आनी तांकां मनशांत हाडले ' , हे मूळचे गुजरा 
तीतले झवेरचंद मेघानींचें ' मानसायना दिवा ' ह्या पुस्तकाचे रविंद्र 
केळेकारांनी केल्लें कोंकणी भाशांतर जाल्यार गुरुनाथ केळेकारांनो 
केल्लें ' कवी कथा ' , ही लीला मजुमदारांले पुस्तिकेचो अणकार . 
बाकी बोरकारांनी महात्मा गांधींच्या ' India of my dreams - चो 
अणकार ' भारताचो दिश्टावो ' म्हणून १ ९ ५७ -आंत उजवाडाक 
आयिल्लो . 


२६. भुरग्यां साहित्य 


ह्या पुनर्जल्माच्या काळांत भुरग्यांच्या साअित्यांत भर घाल 
पाची जबाबदारी कोंकणी बरोवपी वाडटे संख्येन मानून घेतात . 
ताका लागून कोंकणींतलें भुरग्यांचे साअित्य सुमाराभायर वाडूंक 
लागला . उगडास आसतलो कि पयलें वयले भुरग्यांक शिकोवपाचें 
मुळावें कोंकणी पुस्तक , बारांव द कुंभारजुआ , तोमाज मौरांव , हाणी 
तयार केल्लें . ताचेर आदारून शणै गोंयबाबांनी आपले आदर्श कोंकणी 
पयले पुस्तक तयार केलें . तशेंच भुरग्यां खातीर ताणी अक सोबीत 
पुस्तक बरयलें जाका ‘ भुरग्यांलो अिश्ट ' , अशें नांव दिल्लें . 

श्रीमती गोदुबाय केळेकार , हाणी ' फुलत्यो कळयो ' , हे भुर 

भारत 


ग्यांचे काणयांने पुस्तक १ ९ ५७ - आंत उजवाडाक हाडलें . अ . ना . 
म्हांब - यांचे ' घुमचे कटार घुम ' , हे पोट - भर हांसोवपाचे चित्रां आशि : 
ल्ले पुस्तक १ ९ ६४ - आंत भायर सरले . शणै गोंयबाबांनी केल्लें अके 
येवरोपी काणयेचे भाशांतर ' जादुचो मुंबो ' म्हणून अेक पुस्तक 
१ ९ ६८ आंत उजवाडाक आयलें . बयाभावानी तर १ ९ ५० वर्सा आपले 
देखदिण्यो काणयो ' उजवाडायल्लें . 

पा 
हालीच्या तेंपार तर भुरग्यां खातीर बरयल्ल्या पुस्तकांचो 
भार जाला . चंद्रकांत केणी , हांचे ' फुलांचो हात ' ; ओलीव्हीन्यु 
गोमिसांची : सुपुल्लो काणयां पाटुलो 

१ ९ ७५ ) ; 
आमचो देस ' म्हायतीभरीत भुरग्यां खातीर पुस्तक ( १ ९ ८२ ) 
आनी ' डॉ . फ्रां . लं . गोमिश ' , हांची जीण ( १ ९ ८५ ) ; पुंडलीक 
नायकांचे ‘ रान - सुंदरी ' , ओक कवन काणी ( १ ९ ७४ ) ; रमेश वेळु 
स्कराचे ‘ भुक भुंक भिशू ' , ' चानी मामा ' ' फुलपाकुले ' ' कवना 
( १ ९ ०८ ) . त्या आदी र . वि . पंडितानी आपल्यो गोड गोड काणयो ' 
दोन वांटयांनी १ ९ ६५ - आंत आनी ' रामायण म्हाभारतांतल्यो कथा 
१ ९ ६६ - आंत उजवाडायल्ल्यो . तश्यो ‘ बाल्यो काणयो ' , हो श्रीमती 
कमलादेवी राव देशपांडें - चो काणयां - धोंस १ ९ ६८ - आंत उजवाडाक 
आथिल्लो . ताच्या उपरांत तांचो · चिरमुल्यो ' , हो गीतां - झेलो १ ९ 
८३ आंत भायर सल्लो आनी मागीर गिजबिजलें ( १ ९ ८५ ) . सुरेश 
काकोडकारांनी केल्लो अिग्लेज काणयेची अणकार ' अलीस आनी 
ताचो अप्रूप संवसार ' चित्रांनी सजयल्लो , १ ९ ७० - आंत भायर 
सल्लो . दामोदर मावज्यांनी ' खोमसाची काणी ' बरयली . 


शांताराम हेदो , हाणी ' बापू ' माथाळया खाल म्हात्म । 
गांधींची जीण भुरग्यां खातोर बरयल्या . ताणी ' मदलो पूत ' , हे 
भास कविच्या ' मध्यमव्यायोग ' , ह्या कथानका वयल्यान रचिल्लें 
नाटकुले , १ ९ ७ ९ वर्सा उजवाडायलें . लक्षमणराव सरदेसाय , 
हाणी ' रामग्याली वागा भोवडी ' , ही साहस - काणी , बरोवन त्याच 

१ ९ ७ ९ - आंत उजवाडायली . असल्यो काणयो ' अशी काणी राजा 
राणी ' , ह्या नांवान महाबळेश्वर बोरकारांनी १ ९ ७५ - आंत 
आनी मागीर ' सांतानाची पिल्लूक ' उजवाडाक हाडिल्ल्यो . कांय 
ल्हान ल्हान पुस्तकांची सांखळ प्रभाकर भिडेंच्या राजहंस वितरणान 
काडपाक सुरवात केल्या , तांतले तांतूंत : ' सुरश्री केसरबाय केरकार , 
( सुशान्त नेसरिकार ) , ' बिरबल ' ( पुरुषोत्तम सिंगबाळ ) , ' आर्य 
भट ' ( डॉ . अरुण हेबळेकर ) , ' भाटकाराचो कान ' ( डॉ . विजय 
थळी ) , ह्यो आनी हेर पुस्तिका भायर सरत आसात . तशेंच 
कुमुदिनी आनी गुरुनाथ केळेकार , हाणी टॉलस्टॉय , महाभारत , 
पंचतंत्र , अनिड ब्लैटन , अरेबियन नायट्स , हांचेर आदारून , आनी 
काय आपल्यो अश्यो कोंकणींत भुरग्यां खातीर काणयो बरोवन 
ल्हान ल्हान पुस्तिकांनी उजवाडाक हाडल्यात . तांतले तांतूंत 

न्हेरू चाचा ' विशी काणयो संजिवनी केळेकार , हिणे संकलीत 
करून अके पुस्तिकेंत काडल्यात आनी डॉ . विनायक मयकारानी 
बरयल्लें ' आफ्रिकेंतलो शीव ' , ( १ ९ ८६ ) हे सुपुल्ले शीवांच्या 
काणयांचे पुस्तक आसा . 

भिकाजी घाणेकारांनी ' पिकनीक ' , ' हावेस ' आनी हेर ल्हान 
ल्हान कविता आशिल्यो भुरग्यां खातीर पुस्तिका काडल्यात . तशीच 
माळेन बरयल्ली अभयकुमार वेंलिगकार , हाणी भुरग्यां पासत 
सुपुल्ली काणयां पुस्तकां काडल्यांत ; कांय पुस्तकांनी कविताय 
घाल्यात . वेलिंगकारांनी आनी विजयाबाय सरमळकार हाणीय 
लोकवेदाचेर आदारून भुरग्यांक काणयो बरयल्यात , ज्यो नेमा 
ळयांनी उजवाडाक आयल्यात . तानाजी हलणकारांनूय आपले ह्या 
साहित्यांत नाव जोडलां ल्हान - शीं नाटकुली बरोवन . स्वामी सुप्रियांनी 
स काणयांची पुस्तकां आनी ' माणकुली पदां ' उजवाडायल्यांत . ह्या 
साअित्यात दिशीं - माशी खूब वाड जातली म्हणपाची आस्त आसा . 

२७ साहित्यीक समीक्षण आनी हेर बरप 

मतमा 
हालिंच्या काळार , साअित्य निर्मिता ताची तोखणाय करपाचें 
जें ल्हार आयिल्लें तें व्हावून गेल्ल्यान , आतां गंभीरतायेन , तयार 
जाल्ल्या साअित्याचो कस लावपाचे काम समीक्षकांनी ल्हवू ल्हवू 
हातात घेतला . पुर्वग्रह तर थोडे भोव आसाच , पुण तरी साअित्य 
पारखून घेवपाचे प्रयत्न जाल्ले दिसतात . गोंयचे कोलेजींनी शिको 
वप्यांनी ह्या क्षेत्रांत भितर सरपाक सुरवात केल्या , जशे तेनसिंग 
रुद्रिगिश , हरिश्चंद्र नागवेंकार , श्याम वेरेंकार , आदी . प्रकाश थळी 
हाणी हे दिशेन थोडो वावर केला . लक्षमणराव सरदेसाय , हाणी 
तर ' कथा - शिल्प ' ( १ ९ ७७ ) , ह्या पुस्तकांत चौग कोंकणी कथा 
कारांच्या वावरा विशीं समीक्षेचे नदरेन आपले जाणकाराचें मत 

3 
मांडिल्लें .  ािाि 

वामन नायक , सु . म . तडकोड , गोल्डा मारीया रूद्रिगिश , 
फ्रेडी द कोश्ता , हीय समीक्षेचे बरोवप करूंक लागल्यांत . स्वामी 
सुप्रिया हे दिशेन आपलो समीक्षेचो वावर , जशें ' दर्या गाजोता'चें 
रसग्रहण , उजवाडायत आसात . आदल्या कोंकणी साअित्याची अज 
मावणी प्रो . लुरदीन रूद्रिगिश करीत आसात आनी तांचे लेख नेमा 
ळयांनी येतात . ताणी आदल्या कोंकणी - पुर्तुगेज शब्दकोशांचेर , व्याक 
रण आनी साअित्याचेर खोलायेन अभ्यास आनी सोद चलयला 
आनी ताचें फळस्वरूप काय वांटयान उजवाडाक आयलां , जशी 
तेन्नाची अस्कलीत उतरावळ आनी म्हणण्यो , वाक्यां आनी महाभार 
तांतले ' आदी पर्व ' में पयले - वयले कोंकणींत सोळाव्या शेंकडयाचे 
सुरवातेक बरोवन जाल्ले , पुर्तुगेजां आदले निजाचें मुलकी कोंकणी 
साअित्याचें दायज . 

FREE 
१ ९ ८७ - आंत हरिश्चंद्र नागवेंकारांचे ' आस्वादन , ' हे काय 

थारावीक कोंकणी कवी आनी बरोवप्यांचेर समीक्षेचे नदरेन केल्लें 
मोलादोक बरोवप , जे असोच वावर फुडें व्हरपाक प्रेरणा दितलें 
म्हणपाची आस्त धरूं येता . यशवंत पालेकार असले टीकेचे बरोवप 
आपल्या ' कोंकण भारती'त करतात , जशे ओलिव्हीन्यु गोमिसूय 
राष्ट्रीक पातळीचेर कोंकणी आनी अिंगलेज नेमाळयांनी आनी रेडि 
योचेर करतात . फा . डॉ . निकोलाव पेरेयरा आनी फा मार्तीन्यु नोरो 
न्या , हे आयच्या कोंकणी साअित्याचेर परिक्षकाचे नदरेन पळेवन 
केन्ना केन्नाय नेमाळयांनी बरयतात . फा . जीव द कोंसेयसांव सौजा , 
आंतोन्यु पेरेयरा साअित्यीक परिक्षणांत केन्नाय हात - भार लायतात . 
रवींद्र केळे कार , मनोहर सरदेसाय , र . वि . पंडित , हाणीय पुस्तकांक 
प्रस्तावना बरोवन अशी आजमावणी केल्या , जे पुस्तकांनी शिंपडून 
गेल्लें बरोवप अकटांय हाडून अका पुस्तकांत उजवाडायल्लें जाल्यार 
बरें जातले आसलें . ह्या बरोवपांत बे . अ . मेंदिश हांचो ' कोंकणी 
साअित्तीक निबंद ' ( १ ९ ८५ ) , हे महत्वाचे पुस्तक . 

फां . आंतोन्यु द सौजा विज्ञानीक विशयांचेर बरयतात ह्या 
आदी सांगलां , जशें रवींद्र केळेकारांनी ' ब्रह्मंडाचो तांडव ' बरयलां , 
हेय सांगलां . श्याम वेरेंकार कोंकणी लोकवेदाचेर सोद करतात 
आनी अक ' धालो , ' हे लोक - गीतांचेर तांचे पुस्तक आयलां . स्वामी 
सुप्रियांनी अक गडगंज मानवशास्त्रीक अभ्यास ‘ आमच्यो हुमिणयों 
नांवान करून उजवाडायला . तांची संस्कृती , लोकवेद , अध्यात्म , 
साहित्य , ह्या विशयांचर २३ पुस्तकां आसात , जशी : ' आकांतांतलो 
आसरो ' , सुख आनी सुसेग ' · उतराक झक्तें चमकण . शणै 
गोंयबाबांचें जीवित आनी वावर ' हे विशी रा . ना . नायकांनी 
१ ९ ८० - आंत बरोबन तें साहित्य अकादेमीन उजवाडायलें . ' आमचो 
गांव ' ( १ ९ ७२ ) नांवांचे अितिहासीक म्हत्वाच्यो टिपो दिवन केल्लें 
डॉ . लुयोस फेर्नादिसांले पुस्तक जावन आसा . जो , सा . आल्वारिसांची 
म्हज्या जिवितांतली चरित्रां ' ( १ ९ ८६ ) , ही आप - जीण . कोंकणी 

भाशा मंडळ ( गोंय ) , हे संस्थेचे मुखपत्र ' कोंकणी ' , हाचो जो वर्सा 
वळीचो आंक उजवाडाक येता , ताचेर येतले विविध प्रकाराचें साअि 
त्य कोंकणीच्या मळार आयज कसलो आनी कितलो नेटान वावर 
चल्ला , हाची झळक फाव करता.जाम 

ह्या आयच्या काळार जाल्ल्या विपूल साअित्याची झळक वा 
काय नमुने दितलो म्हळयार खूब सुवात आडांवची पडटली . हे 
साअित्य चड - शें सोंपेपणी हाताक सांपडटा देखून ताचे लांब - रुंद उतारे 
दिवची म्हाका चड - शी गरज दिसना . वाचप्यांनी तें मुद्दम वाचून 
घेव .. FIETS BTT 
मांग 

पहा 
गानगीण FREE 

फाटी गेल्ली पाना कोंकणी सरस्पतींत कितें कात घडले 
ताची झळक फाव करतात . हांचे वेल्यान कळून येतलें कि कोंकणी 
भास आनी सरस्पत लांबदीक थांबनाशिल्ली वाट चलत आयल्या 
आनी ही फळादीक परंपरा ती अशीच नेटान फुडें चलयतली , जरी 
तिच्या वांटयांक आकांताचे धुमाळे आनो कश्ट - दगदग आयल्यात 
आनी तिच्याच काय खाश्या लोकांनी तिका जायते फावट फाट 
केली . मारेकार पिडापिडेंतल्यान वाट काडिल्ली हो भास चिकाटेन 
आतां आपल्या बळग्यार परती नेटान वयर सरल्या आनी खंयच्याच 
सरकार - शासनाचो गरजेचो आदार आलाशिरो नासतना , ती परत , 
ह्या आदी केन्नाच जांवक नासली , अितले उर्बेन सगळयां आंगांनी 
रसरसून कुलूक फळूक लागल्या . 

तिच्या साबार वाठारांतले बरोवपी आनी बरें मागते आतां अभि 
मानान फुडें सरून अकामेकाक मेळून - मिसळून लागी येवपाक लाग 

ल्यात . ह्या तांच्या सांगातान अकामेकाची वळख घेवून केल्ल्या 
वावरा उदेशी कोंकणी साअित्यीक चळवळीत अकसुत्रीपण अशें 
दिसूक लागला . हे वरवीं आयज चार राज्यांनी वांटून गेल्ले 
आमगेले कोंकणी प्रजेक नव्यान अकजुट्टया प्रयत्नांनी भावनीक 
आनी समाजीक अकवटाच्या बांदपासान आमी बांदून हाडटले 
म्हणपाची चिन्नां दिसतात . असो आतां धर्माच्या आनी भुगोलाच्या 
कारणांक लागून फांटून गेल्लो आमचो समाज अकटांय येवून संघ 
टीत आनी अकवटीत जातलो , हातूंत दुबाव ना . 


हो अकचार बेगीन घडोवन हाडपाचे दिशेन आनी कोंकणी 
भाशेक आनी सरस्पतीक मानाच्या पाटार बसोपाचे नदरेन , शिक्ष 
णाच्या मळा र कोंकणीन घसघशीत पावलां मारूंक जाय . आयज 
कोंकणी मुळाव्या साळांनी शिकयतात , कांय गोंयच्या आनी केरळां 
तल्या साळांनी माध्यम म्हणून . मुळाव्या पातळीचेर सगळ्या कोंकणी 
भुरग्यांक माध्यमूच म्हणून ही भास वेवस्तीत शिकोवपाक जाय , 
खासा तांच्या पांवडया खातीर बरोवप करून घेवून . तशीच ती भास 
माध्यमीक आनी उच्चमाध्यमीक आनी म्हाविद्यालयांनी विशय 
म्हणून शिकयतात . पोरूं वर्सा सावन कोंकणी पदवी - उप्रांतचे पातळी 
चेर , ती गोंय विद्यापीठांत शिकोवपाक लागले आनी संशोधना 
खातीर ती उपकारावपांत येता . बेगिनूच मंगळूर विद्यापीठ अशेंच 
पावल उखलतले म्हणपाची आस्त आसा आनी घडये केरळांतलें अक 
तरी विद्यापीठ कोंकणी खातीर अध्यासन तरी सुरू करतले म्हणून 
थंयचो लोक आशेन रावता . 


कोंकणीचो अभ्यास आनी संशोधन करचे खातीर कर्नाटकां 
तल्या मणिपाल शारांत , टी . अम् . ओ . पै प्रतिष्ठानाच्या शिक्षणोक 

आवारांत कोंकणी अभ्यास संस्था थापल्या . गोंयांत जेझुयीत संघाच्या 
पाद्रींनी पणजेत तोमस स्टीफन्स कोंकणी केंद्र बसयलां . गोंयच्या 
सरकारान निमाणे कडेन गोंय कोंकणी अकादेमी स्थापन केल्या , जी 
कोंकणी साअित्यीक चळवळीक विधायक आनी फळादीक रुप दितली 
म्हणपाचे खतखतीत आंवडे सगळो लोक बाळगून आसात . आपले 
भाशेक सरकारी भास म्हणून वावरिल्ली आनी आपल्या साअित्याक 
राजस्त्रेय मेळिल्ले पळेवक आमचो लोक आयज कितलीं वर्सी जाली 
चळवळ करीत आसा . अके लोकशायेंत मेळटलो . सगळे उपाय उप 
कारावन आमचो लोक आपले खाशेले आवयभाशेक हो आपल्याच 
घरा धनीपणाचो भोवमान मेळोवपाक वावरत आसा . 


दुसरी अक कोंकणी लोकांची कितलीशींच वर्सी जाली करीत 
आयिल्ली मागणी म्हळयार कोंकणीक राष्ट्रबांदावळीचे आठवे 
वळेरीत आस्पावपाची . खरें म्हळयार साहित्य अकादेमीन जेन्ना 
कोंकणीक भारताची अेक स्वतंत्र साअित्यीक भास म्हणून मान्यताय 
दिली , तेन्ना वा रोखडेंच ताच्या उपरांत कोंकणी भाशेक ते वळेरीत 
घेवपाची . पुण तशे अजून जालें ना , कांय राजकी कारणांक 
लागून घडये जांवये . दुसरी अक मागणी कि कोंकणी गोंय राज्याची 
अकली अकूच राजभास जांवची म्हणपाची मान्य जाल्या पुण 
समाधान जावपाचे रीतीन न्हय . ही थारावणी लेगीत अजून 
खरेपणांत हाडिल्ली दिसना . 


कोंकणीक आपली हक्काची सुवात मेळूक जाय , जर ती 
पुराय रीतीन आनी मेकळी केन फुलतली आनी फळटली जाल्यार . ते 
खातीर तिका केंद्र आनी राज्य सरकारांचे पूर्ण फाटबळ आनी 
नेताळ तेंको मेळपाची चड गरज आसा . तो तेंको मेळटलो म्हणपाची 

आमी आशा धरूं येता आनी ते पास्वत आमकां पेंकट बादून गंभीर 

TO 
तायेन वावुरचे पडटलें . अशें जाल्यार आयज कोंकणी सरस्पतींत 
जे पुनरूत्थानाचे नेटाचे ल्हार आयलां ताचेर बसून ती वैभवाक पाव 
तली . तशें जांव आनी ताचेवरवीं आमच्या लोकाची घसघशीत . 
उदरगत घडोवन येवू म्हणपाची खतखतीत आस्त बाळगूया . 

जल्म जुन्या ( सांतईतेव्हां ) , गोंय , १ ९ ४३ . मुळावें आनी उंचलें लिसेवाचे 
शिकप पुर्तुजितल्यान ; अिग्लेजिंतल्यान पणजे डोन बोस्को आनी पुणे , 
कर्नाटक आनी शिवाजी विद्यापीठांतल्यान- साहित्य , समाजशास्र , मनशास्र . 
गोंयच्या समाजीक बांदावळी आनी बदला विशीं प्रबंध दिवून समाजशास्रांत 
डॉक्टोरेट Ph.D. फाव जाल्या . गोंयच्या सरकारी सचिवालयांत भाशांतर 
करपी म्हणून वावुल्ले . आकाशवाणीवेल्यान उलोवपां , रूपकां , कथा , कविता 
वितरायल्यांत . गोंयच्या आनी गोंया भायल्या खबरेपत्रां आनी नेमाळ्यांनी 
बरौवपां उजवाडाक आयल्यांत . U.S. Library of Congress , Washing 
ton D. C. अिचे वळेरीत तांची पुस्तकां आस्पावतात . १ ९ ६ ९ वर्सातले 
आय . ए . एस . ( I.A.S. ) परिक्षेत वेंचून आयिल्ल्यान सोलापूर , रत्नागिरी , 
दिल्ली सचिवालयांत , गोंयांत , नाशिक आनी औरंगाबादेत केंद्र सरकाराच्या 
उंचल्या कारभारांत वावुरले . कोंकणी पास्वत , हे प्रतिश्टीत नोकरेचो त्याग 
करून , 

गोंय विद्यापीठांत पयले कोंकणीचे पूर्ण प्रोफेसर आनी विभाग प्रमूख 
म्हणून जून १ ९ ८७ आंत पसून काम करतात . नवे दिल्लीचे साहित्य अका 
देमीचे वावुरपी समितिचे मानादीक वांगडी आनी त्या नात्यान तिच्या 
कोंकणी बुद्धदिवपी मंडळाचे येजमान म्हणून तांकां १ ९ ८८ - ९ २ काळा 
खातीर वेंचून काडल्यात . 
तांची हेर पुस्तकां : 

Dr. Francisco Luis Gomes - जीवितकथा ( रोमीत ) ( सोंपलें ) 
* पुंजायिल्ल्यो पाकळयो - कवितां झेलो ( सोंपले ) ( कला अकादमी पुरस्कार ) 
* मेघदूत - कालिदासांचे कोंकणी काव्य रूपांतर ( सोंपलें ) 
• सुपुल्लो काणयां पांटुलो - भुरग्यां काणयो ( सोंपलें ) 

मन वोडटा वोडना कथां घोंस ( कों . भा . मां . पुरस्कार ) ( सोपलें ) 
* शाकुंतल - ( रोमीत ) काणये रूपांतर ( सोंपलें । ( कों . केंद्र पुरस्कार ) 

भारत आमचो देस - ( भुरग्यांक ) कला अकादमी पुरस्कार 

प्रेमचंद - भाशांतर- ( साहित्य अकादमी उजवाडावप ) 
* सुस्कारे - कवितां झेलो ( कों . केंद्र पुरस्कार ) 
* डॉ . फ्रा . लू . गोमिश - भुरग्यांक जिवीतकथा ( को . मा . मंडळ पुरस्कार ) 

मोनजाती घरभाट -George Orwell- चें ' Animal Farm ' चो अणकार 
तोडिल्ली पाखां- Kahlil Gibran- चें ' The Broken Wings ' चो अणकार 

* 


